

UNIVERSAL
LIBRARY

OU 182900

UNIVERSAL
LIBRARY

OUP—67—11-1-68—5,000.

OSMANIA UNIVERSITY LIBRARY

Call No.

H80.9
3247

Accession No.

P.G. H2437

Author

सुकसेना, रामबाबू .

Title

उर्दू साहित्य का इतिहास-1951.

This book should be returned on or before the date last marked below.

उर्दू साहित्य का इतिहास

भाग २

(गद्य-खण्ड)

मुख्य-लेखक

डा० रामबाबू सक्सेना

एम० ए०, डी० लिट्०

अनुवादक

श्री शालिग्राम श्रीवास्तव

१९५१

हिंदुस्तानी एकेडेमी

उत्तरप्रदेश, इलाहाबाद

प्रथम संस्करण :: १९५१ :: मूल्य २।)

Checked 1964

मुद्रक—देवीप्रसाद मैनी, हिन्दी साहित्य प्रेस, प्रयाग

वक्तव्य

उर्दू साहित्य के इतिहास का प्रथम खण्ड जिसमें पद्य मात्र की विवेचना है, एकेडेमी से प्रकाशित किया जा चुका है। यह उसी कृति का दूसरा खण्ड है जिसमें उर्दू गद्य के विकास का क्रमबद्ध निरूपण है।

उर्दू की गद्य-शैली बहुत निखरी हुई प्रवाहशील शैली मानी जाती है। उसके विकास में किन व्यक्तियों और किन प्रवृत्तियों का मुख्य भाग रहा, उपन्यासों, निबन्धों, नाटकों और पत्र-पत्रिकाओं में उर्दू गद्य ने कौन-कौन से रूप ग्रहण किये, इसका विस्तृत विवेचन इस खण्ड में है।

यह ग्रन्थ तथा इसका पूर्व भाग मिल कर उर्दू साहित्य के इतिहास का एक पूर्ण चित्र प्रस्तुत करते हैं और एक ऐसी कमी पूरी करते हैं जिसका हिन्दी क्षेत्र में बहुत दिनों से अनुभव किया जा रहा था।

धीरेन्द्र वर्मा
मन्त्री तथा कोषाध्यक्ष

विषय-सूची

अध्याय १

पृष्ठ संख्या

उर्दू गद्य का आरम्भ और उसका विकास—

१-१६

उर्दू गद्य का देर में आरम्भ—१, दक्खिनी भाषा में उर्दू गद्य—१, दह मजलिस—२, नौतर्ज मुरस्सा—३, फ़ोर्ट विलियम कालेज में उर्दू गद्य का आरम्भ—४, गिलकाइस्ट—५, मीर अम्मन—६, अफ़सोस—७, हुसैनी—८, हैदरी—९, जवान—११, निहालचन्द—१२, विला—१२, हफ़ीजुद्दीन अहमद—१३, इकराम अली—१३, लल्लूलाल जी—१४, बेनीनारायन—१४, मिर्जा अली लुत्फ़—१४, अमानतुल्ला—१५, अन्य गद्य लेखक—१५, क़ुरान के उर्दू अनुवाद—१६, मौलवी मुहम्मद इस्माइल देहलवी—१६, उर्दू के व्याकरण और कोश—१७, हिन्दुस्तानियों के लिखे कोश-व्याकरण—१८, उर्दू के हित में ईसाइयों का काम—१९।

अध्याय २

उर्दू गद्य का मध्यकालीन और आधुनिक युग—

२०-८४

लखनऊ से प्रकाशित पुस्तकें—२०, बुस्ताने हिकमत—२०, सुरूर—२१, फ़िसाना अजायब—२२, अन्य पुस्तकें—२५, अलिफ़लैला के अन्य अनुवाद—२६, उर्दू गद्यकारों में सुरूर का स्थान—२६, ग़ालिब गद्य लेखक के रूप में—२७, उर्दू-ए-मुअल्ला और उदे-हिन्दी—२७, मिर्जा की अलंकृत शैली—३१, गद्य लेखकों में मिर्जा का स्थान—३१, सैयद अहमद का प्रभाव—३२, छापे का आरंभ—३३, सामयिक पत्र-पत्रिकाएँ—३४, सैयद अहमद खाँ—३५, सर सैयद की लेखन-शैली—३८, सर सैयद के सहयोगी मित्र—३८, मुहसिनूल मुल्क—३८, विकारुल मुल्क—४०,

चिराग अली—४१, आज़ाद—४२, रचनाएँ—४३, आवेहयात—४३, अन्य पुस्तकें—४५, अन्य रचनाएँ—४६, उर्दू गद्यकारों में आज़ाद का स्थान—४६, हाली—४७, रचनाएँ—४७, लेखन शैली—४८, मौलाना नज़ीर अहमद—५०, रचनाएँ—५१, कहानियाँ और उपन्यास—५१, नैतिक उपन्यास—५२, मौलाना के व्याख्यान—५४, कवि के रूप में—५४, मौलाना का व्यक्तित्व—५४, लेखन-शैली—५५, मौलवी ज़का-उल्ला—५५, रचनाएँ—५५, मौलवी सैयद अहमद—५६, फरहंग आसफ़िया—५७, शिबली नोमानी—५८, आरम्भिक रचनाएँ—५८, निदवतुल उल्मा—६०, दारुल मुसन्नफ़ीन—६२, मौलाना का सम्मान—६३, मौलाना का व्यक्तित्व—६३, रचनाएँ—६३, इतिहासकार और समालोचक—६३, लेखनशैली—६४, सैयद सुलैमान नदवी—६५, मौलवी अब्दुस्सलाम नदवी—६६, मौलवी अब्दुल माजिद दरिया-वादी—६६, दिल्ली कालेज की स्थापना—६७, प्रोफ़ेसर रामचन्द्र—६८, इमामबख़्श सहवाई—७०, मौलवी गुलाम इमाम शहीद—७१, गुलाम ग़ाँस बेख़्शर—७१, शम्सुल उल्मा, सैयद अली बिलग्रामी—७२, सैयद हुसैन बिलग्रामी—७२, मौलवी अजीज़ मिर्ज़ा—७३, मौलवी अब्दुलहक—७३, मौलवी बहीदुद्दीन सलम—७४, शेख़ अब्दुल कादिर—७५, पं० मनोहरलाल जुतशी—७६, मुंशी दयानारायन निगम—७७, लाला श्रीराम—७७, खुमख़ाना ज़ावेद—७८, पं० विश्वनारायन दर—७८, उर्दू की नवीन लेखन प्रणाली—८०, पहला ढंग—८०, दूसरी परिपाटी—८१, उर्दू के पुराने समाचारपत्र—८२, साहित्यिक उर्दू पत्रिकाएँ—८४ ।

अध्याय ३

उर्दू उपन्यास का आरम्भ—

८५—११५

उर्दू की पुरानी कहानियाँ—८५, कुछ पुरानी कहानियाँ—८५, नवलकिशोर प्रेस, लखनऊ—८६, दास्तान अमीर हमज़ा—८७, बोस्तान ख़याल—८७, सुरूर—८८, मौलाना नज़ीर अहमद—८८, अवधपंच—८८,

मुंशी सजाद हुसैन—८६, मिर्जा मच्छू बेग 'आशिक'—६०, पं० त्रिभुवननाथ द्विज—६१, नवाब सैयद मुहम्मद आज़ाद—६१, मुंशी ज्वालाप्रसाद वर्क—६१, अहमद अली शौक—६२, पं० रतननाथ 'सरशार'—६२, सरशार का व्यक्तित्व—६४, कृतियाँ—६५, फ़िमाना आज़ाद—६५, सरशार का चरित्र चित्रण—६७, विनोद—६६, त्रुटियाँ—६६, सरशार की विशेष शैली—१०१, सरशार और सुरूर की तुलना—१०१, मल्लवो अब्दुल हलीम शरर—१०४, मिर्जा महम्मद हादी रुसवा—१११, हकीम महम्मद अली—१११, राशिदुल ख़ैरी—११२, नियाज़ फ़तेहपुरी—११२, ख़ाज़ा हसन निज़ामी—११३, प्रेमचन्द—११३, सुदर्शन—११५, अन्य कहानी लेखक—११५।

अध्याय ४

उर्दू नाटक—

११६—१३६

नाटक की व्यापकता—११६, संस्कृत और हिंदी नाटकों का उर्दू पर प्रभाव क्यों नहीं पड़ा ?—११७, संस्कृत नाटक—११८, हिन्दुओं के देवताओं के नाटक—११८, स्वांग और नक़लें इत्यादि—११६, मुसलमानी कवितायें और कहानियाँ—१२०, अंग्रेज़ी मंच—१२०, उर्दू नाटक का विवरण—१२०, उर्दू नाटक पर दरबारों का प्रभाव—१२१, अमानत की इन्दरसभा—१२२, उर्दू नाटक और पारसी—१२३, आरिजिनल थियेट्रिकल कम्पनी—१२४, थियेट्रिकल नाटक कम्पनी—१२४, तालिब बनारसी—१२५, अल्फ़्रेड-थियेट्रिकल कम्पनी—१२५, अहसन लखनवी—१२५, बेताब देहली—१२६, न्यू अल्फ़्रेड कम्पनी—१२७, आगा हश्र काश्मीरी—१२७, अन्य कम्पनियाँ—१२८, उन्नीसवीं शताब्दी के अन्त के नाटककार—१२६, बीसवीं शताब्दी के कुछ नाटककार—१२६, साहित्यिक राजनीतिक और सामाजिक नाटक—१३० उर्दू नाटक की उन्नति में और लोगों का भाग—१३१, आरम्भिक नाटकों की त्रुटियाँ—१३२, वर्तमान नाटकों में सुधार और उन्नति—१३४, सुधार और उन्नति की आवश्यकता—१३५, उर्दू नाटक का भविष्य—१३६।

अध्याय ५

उर्दू भाषा की विशेषताएँ—

१३७-१४३

परिमार्जित और मधुर भाषा—१३७, हिन्दू-मुस्लिम मेल का चिन्ह—
१३७, हिन्दुस्तान की सामान्य भाषा—१३७, विस्तृत भाषा—१३८, कुछ
यूरोपियन विद्वानों की सम्मति—१३८, उर्दू का थोथापन—१३९,
उर्दू साहित्य के विभाग—१४०, रचनाएँ—१४०, अनुवाद—१४१,
धार्मिक साहित्य—१४२, साहित्य की उन्नति की संस्थाएँ—१४२, उर्दू
लिपि—१४३ ।

अध्याय १

उर्दू गद्य का आरंभ और उसका विकास—

कलकत्ते का फ़ोर्ट विलियम कालेज

उर्दू गद्य का सूत्रपात वस्तुतः कलकत्ते के फ़ोर्ट विलियम कालेज से हुआ। उत्तर भारत में उसके उन्नत न होने का विशेष कारण था, क्योंकि वहाँ फ़ारसी का रिवाज था। दरबारी और पढ़े-लिखे भले आदमियों की वही भाषा थी। पत्रव्यवहार फ़ारसी में होता था और पुस्तकों की प्रस्तावना और भूमिका सब फ़ारसी ही में लिखी जाती थीं। उर्दू कवियों के तज़किरे, जिनमें उनका कुछ वृत्तांत भी होता था, फ़ारसी में लिखे जाते थे। उर्दू गद्य आनुप्रासिक और अलंकृत, ज़हूरी और बेदिल के ढंग का, होता था, और लोग इसी प्रकार का गद्य लिखने के प्रेमी थे। प्रायः पद्य का रिवाज था। यहाँ तक कि चिट्ठियाँ भी उसी में लिखी जाती थीं; और इसी में लोगों को बड़ा गर्व होता था। इस प्रकार से गद्य का रूप भी एक प्रकार से पद्य जैसा ही था। इसी कारण साधारण गद्य के प्रचलन में विलंब हुआ; और इसी से उसका आरंभ उत्तर भारत और साहित्यिक केंद्र से दूर हुआ।

भाषा-संबंधी खोज और अनुसंधान करने वाले विद्वानों ने दक्षिण के प्राचीन गद्य के अनेक नमूने खोज निकाले हैं। यह काम अब तक जारी है और आशा की जाती है कि कुछ दिनों में उर्दू गद्य के इतिहास की प्रचुर सामग्री हाथ आ जायगी। इस कार्य में मौलवी अब्दुल हक़ और हकीम शम्सुल्लाह कादिरि के उद्योग सराहनीय हैं। जहाँ तक पुराने नमूने अब तक मिले हैं, उन से आठवीं शताब्दी हिजरी से उर्दू गद्य का आरंभ होना पाया जाता है। यह नमूने छोटी-छोटी पुस्तकों में हैं, जिनमें दक्षिण और गुजरात के मुसलमान फ़कीरों की उक्तियों का

दक्खिनी भाषा
में उर्दू गद्य

उल्लेख है। ये लघु पुस्तकें, बहुधा फ़ारसी और अरबी किताबों के अनुवाद हैं और धार्मिक रंग में रंगी हुई हैं। जैसे शेख़ ऐनुद्दीन गंजुलइल्म (मृत्यु, ७६५ हि०) की पुस्तकें और हज़रत ख्वाजा गेसू दराज़ गुलबर्गवी कृत 'मेराजुल आशकीन' जो यद्यपि साहित्यिक रचनाएँ नहीं कही जा सकती, फिर भी उनसे उस समय की भाषा का ज्ञान होता है। इसी प्रकार सैयद मुहम्मद अलहुसैनी ने शेख़ अब्दुल कादिर जीलानी की पुस्तक निशातुल इश्क़ का दक्खिनी उर्दू में अनुवाद किया। शाह मीरान जी शम्सुल उश्शाक़ वीजापुरी ने 'शाह मरग़ुबुल कुलूब' लिखी और उनके पुत्र शाह बुरहानुद्दीन जानम (मृत्यु, ६६० हि०) ने अनेक पुस्तकें लिखीं जिनमें से दो के नाम 'जलतरंग' और 'गुलवास' हैं। मौलाना वजही की 'सबरस' १०४५ हि० में लिखी गई, जिसका चर्चा पद्य-खंड में हो चुका है। मीरान याक़ूब ने 'शुमायल इत्क़िया बदलादुल इत्क़िया' का उर्दू अनुवाद सरल दक्खिनी भाषा में १०७८ हि० में किया। सैयद शाह महम्मद कादिरि ने भी, जो औरंगज़ेब के समय में थे, और रायचूर के नूर दरिया परिवार के थे, अनेक धार्मिक पुस्तकें लिखीं। ग्यारहवीं शताब्दी में सैयद शाहमोर ने भी एक धार्मिक पुस्तक 'इसरारुल तौहीद' के नाम से दक्खिनी में लिखी।

इसके पूर्व कि दक्खिनी उर्दू उत्तर भारत में आए, यहाँ भी कुछ गद्य में पुस्तकें लिखी गईं, जो अधिकांश किस्से-कहानियाँ की थीं अथवा धार्मिक थीं, और फ़ारसी से अनूदित हुई थीं। इन्हीं में फ़ज़ली कृत 'दह मजलिस' १७३२ ई० 'मजलिस' है, जो महम्मदशाह के समय में १७३२ ई० में लिखी गई। यह पुस्तक मुल्ला हुसैन वाइज़ की फ़ारसी पुस्तक 'रौज़तुल शोहदा' का अनुवाद है। फ़ज़ली ने इसकी भूमिका में लिखा है कि मेरी बड़ी इच्छा थी कि यह पुस्तक बहुत सरल भाषा में, जैसी उस समय प्रचलित थी, लिखी जाय, पर वह धार्मिक पुस्तक थी; और मेरे सामने पहले का कोई नमूना न था, अतः इसके लिखने में मुझे बहुत संकोच था। इसी दशा में स्वप्न में हज़रत इमाम हुसैन ने मुझे दर्शन दिया, और मेरी कठिनाई को दूर करके मेरी सहायता की। फ़ज़ली शिया था। उसने इमामों की प्रशंसा में कुछ पद्य और मरसिये भी लिखे थे, परंतु वे प्रसिद्ध नहीं हुए।

‘दह (दस) मजलिस’, जिसमें वस्तुतः बारह मजलिसें हैं, उर्दू गद्य की पूरी किताब तो नहीं कही जा सकती, अलबत्ता तत्कालीन उर्दू गद्य का एक नमूना अवश्य है। इसकी लेखनशैली में कच्चापन है, जैसा कि हरेक आरंभिक कृति में हुआ करता है। वाक्य जटिल, बनावटी और आनुप्रासिक हैं। इसी प्रकार उस समय के उर्दू-गद्य का एक संक्षिप्त नमूना सौदा के ‘कुल्लियात’ के आरंभ में है, जिसमें वर्तमान काल के व्याकरण के नियमों का बिल्कुल ध्यान नहीं रखा गया है, केवल तुकांत वाक्य रख दिए गए हैं, जो उपमाओं और रूपकों से भरे हुए हैं। केवल गति न होने से उनको गद्य कहा जा सकता है, नहीं तो इसमें और पद्य में कोई अंतर नहीं है।

इन्शा और क़तील की ‘दरियाय-लताफ़त’ फ़ारसी पद्य में है, पर बहुत ही रोचक है। उसमें उस समय के विविध व्यवसायियों की बोनियाँ, विविध रस्मों-रिवाज और मामूली बोल-चाल तथा प्रचलित कहावतें और दिल्ली और लखनऊ का भाषा का भेद, अप्रचलित शब्द तथा विविध प्रदेश की बोलियों का दिल्ली और लखनऊ में सम्मिलित होने से प्रभाव आदि का वर्णन है।

दूसरी प्रसिद्ध पुस्तक उस समय का ‘नौतर्ज़मुरस्सा’ है जिसको मीर महम्मद अताहुसैन खां ‘तहसीन’ ने अमीर खुसरो के किस्सा ‘चहार दुरवेश’ से उर्दू में अनुवाद किया था। यह नवाब शुजाउद्दौला के समय में पूरी हुई, जिनकी प्रशंसा में एक क़सीदा भूमिका के अंत में है। अनुवादक ‘मुरस्सा रक़म’ की उपाधि से प्रसिद्ध थे। यह

महम्मद बाक़र खां ‘शौक’ के बेटे थे और नवाब सफ़दरजंग के दरबार से उनका संबंध था। फिर वह जनरल स्मिथ के मीरमुंशी होकर इनके साथ कलकत्ते गए। जब साहब विलायत चले गए, तब तहसीन पटना में आकर बकालत करने लगे। अपने बाप के मरने पर वह फ़ैज़ाबाद आ गए, और यहाँ नवाब शुजाउद्दौला के यहाँ नौकर होकर आसफ़ुद्दौला के समय तक रहे। वह सुलूख होने के अतिरिक्त अच्छे मुंशी भी थे। उन्होंने फ़ारसी में ‘ज़वाबित अंग्रेज़ी’ जो उस समय के भारत सरकार के कानून का संग्रह था, और ‘तवारीख़ कासिमी’ लिखी।

‘नौतर्ज़मुरस्सा’ की शैली बहुत अलंकृत और फ़ारसी-अरबी शब्दों से से भरी हुई है। शायद यही कारण है कि डा० गिलक्राइस्ट ने उसका दूसरा

सरल और साफ़ उर्दू अनुवाद मीर अम्मन देहलवी से कराया, जिसका विस्तृत वृत्तांत आगे लिखा जायगा ।

अंग्रेजों ने व्यापारिक संबंध के सिलसिले में हिंदुस्तान के बड़े-बड़े भू-भाग प्राप्त कर लिए थे, जिनके सुप्रबंध के लिए यह आवश्यक था कि उनके कर्मचारी वहां की भाषा को अच्छी तरह जान जायें । फ़ोर्ट विलियम कालेज में उर्दू गद्य का आरंभ व्यापारिक संबंध धीरे-धीरे कम होने लगा, लेकिन प्रबंध का काम बढ़ता जाता था । दुभाषिये, जिनके द्वारा यहां की भाषा अंग्रेज़ कर्मचारी समझ सकते थे, अब बेकार होगए, क्योंकि यह विचार पैदा होगया था कि कोई जाति, जब तक अपनी प्रजा की भाषा, रस्मो-रिवाज और उनके ऐतिहासिक और धार्मिक बातों से अच्छी तरह जानकार न हो, उन पर पूरे तौर से शासन नहीं कर सकती । इसलिए यह आवश्यक था कि हाकिम अपनी प्रजा की भाषा सीखें । फलतः जान कंपनी के कोर्ट ऑफ़ डाइरेक्टर ने यह देखकर कि उनके कर्मचारी हिंदुस्तान में अपना कर्त्तव्य, केवल देशी भाषाओं के न जानने के कारण, बहुत ही बुरी तरह से पालन करते हैं, यह हुक्म जारी किया कि उनके कर्मचारियों को देशी भाषायें अवश्य जानना चाहिये । इसी के साथ इस देश के बड़े-बड़े भू-भाग अंग्रेज़ी राज्य में सम्मिलित होते जाते थे, अतः पार्लियामेंट को यह अनुभव होने लगा कि प्रजा के लाभ और शिक्षा की उन्नति का उत्तर-दायित्व भी उस पर ही है । अब इस बात का उद्योग होने लगा कि शिक्षा-प्रचार में जो रुकावट गृहयुद्ध और मुल्की लड़ाइयों के कारण हो गई थी, दूर कर दी जाय । इसी विचार के आधार पर अंग्रेज़ी शिक्षा आरंभ हुई, जिससे लोगों के विचारों और भाषा में घोर परिवर्तन हुआ । इसका प्रभाव कहीं पद्य और कहीं गद्य पर भी हुआ । सारांश यह है कि अंग्रेज़ी शिक्षा ने इस देश के लिये वही किया जो अब से पाँच-छः सौ वर्ष पहले यूरोप में 'रेनांसा' (पुनर्जागृति) ने किया था । यह स्वाभाविक नियम है कि हर अच्छाईयों के साथ कुछ बुराईयाँ भी आ जाती हैं । लेकिन इस दशा में अच्छाईयों का पल्ला भारी रहा; अर्थात् इससे देशी भाषाओं को अधिक लाभ पहुँचा ।

डा० जान गिलक्राइस्ट जो उन्नीसवीं शताब्दी के आरंभ में फ़ोर्ट

विलियम कालेज कलकत्ता के मुख्य अधिष्ठाता थे, उर्दू गद्य के पोषक कहलाने के अधिकारी हैं। उन्हीं के अनथक उद्योग से उर्दू परिपूर्ण होकर फ़ारसी के स्थान में सरकारी भाषा बनने योग्य हुई। उक्त डाक्टर साहब गिलक्राइस्ट १७२६-१८४७ स्काटलैंड के निवासी थे। १७५६ ई० में एडिंबरा में पैदा हुए। अपने नगर के जार्ज हैरियट के अस्पताल में शिक्षा पाकर १७८३ ई० में ईस्ट इंडिया कंपनी के यहां डाक्टरी के पद पर नौकर हो गए। आरम्भ ही से उनका पक्का विचार था कि अंग्रेज़ी अफ़सरों को हिंदुस्तान में फ़ारसी जानने की इतनी आवश्यकता नहीं है, जितनी देशी भाषाओं की, विशेषतया हिन्दुस्तानी की, जो उस समय हर प्रकार के लोगों के मेल-जोल की सबसे प्रसिद्ध भाषा समझी जाती थी। वह स्वयं इस ओर अग्रसर हुए। उनके विषय में लिखा है कि वह हिंदुस्तानी कपड़े पहन कर उन स्थानों में घूमा करते थे, जहाँ मुहावरेदार शुद्ध उर्दू बोली जाती थी। इसके अतिरिक्त वह संस्कृत, फ़ारसी और अन्य पूर्वीय भाषाओं के भी ज्ञाता थे। उनकी सफलता को देखकर कंपनी के अन्य कर्मचारियों को भी उर्दू सीखने का शौक हुआ। सारांश यह कि अंग्रेज़ों में उसी समय से उर्दू पढ़ने का रिवाज हुआ। तत्कालीन गवर्नर-जनरल लार्ड वेलेज़ली ने इस योजना के महत्व और ज़रूरत को समझ कर तथा गिलक्राइस्ट के कामों का उपयोगी परिणाम देखकर, उनको बहुत आर्थिक सहायता दी, और उनको फ़ोर्ट विलियम कालेज का उच्च पदाधिकारी नियुक्त कर दिया। यह कालेज १८०० ई० में स्थापित हुआ था। इसका उद्देश्य यह था कि कंपनी के अंग्रेज़ नौकरों को देशी भाषाओं की शिक्षा दी जाय। गिलक्राइस्ट साहब बहुत दिनों तक अपनी इस जगह पर न रह सके। बीमारी के कारण १८०४ ई० में पेंशन लेकर विलायत चले गए। उनको उर्दू से इतना प्रेम था कि १८१६ ई० में एडिंबरा से लंदन आ गए, जहाँ सिविल सर्विस के उम्मीदवारों को निजी तौर पर पूर्वीय भाषाओं की शिक्षा दिया करते थे। १८१८ ई० में वह ओरियंटल इंस्टीच्यूट में उर्दू भाषा के प्रोफ़ेसर हो गए, जिसको उस वर्ष कंपनी ने लंदन में स्थापित किया था। लेकिन वह संस्था १८२५ ई० में बंद हो गई। उसके बाद भी वह लगभग एक वर्ष तक, जो चाहते थे उन्हें निजी तौर पर उर्दू सिखलाते रहे

और फिर अपने स्थान पर मि० सेंडफोर्ड आरनो और डंकम फ़ौरबेस को नियत कर गये । गिलक्राइस्ट का देहांत ८२ वर्ष की अवस्था में पेरिस में १८४१ ई० में हो गया । उन्होंने अनेक पुस्तकें हिंदुस्तानी भाषा के सम्बन्ध में लिखी हैं, जिनकी पूरी सूची डाक्टर गियर्सन के लिग्विस्टिक सर्वे आर्व् इंडिया की नवीं जिल्द में दी हुई है । उनकी कुछ प्रसिद्ध पुस्तकें ये हैं:—

(१) अंग्रेज़ी-हिंदुस्तानी डिक्शनरी (१७६३ ई०); (२) ओरियंटल लिग्विस्टिक्स जो हिंदुस्तानी भाषा की एक सरल प्रस्तावना है (१७६८ ई०); (३) हिंदुस्तानी ग्रामर (१७६६ ई०); (४) हिंदुस्तानी फ़ाइलालोजी ।

गिलक्राइस्ट ही के सुप्रबंध में अनेक हिंदुस्तानी विद्वान कालेज में नियुक्त हो गए थे, जिन्होंने न केवल अंग्रेज़ों के लिए पाठ्यपुस्तकें लिखीं, किंतु उर्दू हिन्दी में अनेक स्थायी उच्चकाटि की पुस्तकों का निर्माण किया । मुग़ल राज्य के नष्ट होने के पश्चात् कुछ प्रसिद्ध भाषाविज्ञ और लेखक अपना घर छोड़ कर, गिलक्राइस्ट का उदारता-पूर्वक संरक्षण सुनकर, कलकत्ते पहुँचे, वहाँ उनको उक्त कालेज में जगह मिल गई । डा० गिलक्राइस्ट के साथ कप्तान रोबक, कप्तान टेलर और डा० हंटर इत्यादि की भी सेवाएँ प्रशंसनीय हैं । डा० गिलक्राइस्ट के समय में जो प्रसिद्ध हिंदुस्तानी लेखक वहाँ एकत्रित हो गए थे, उनके नाम ये हैं:—मीर अम्मन, अफ़सोस, हुसैनी, लुत्फ़, हैदरी, जवान, लल्लूलालजी, निहालचन्द, इकराम अली विला, सैयद मुहम्मद मुनीर, शेर अली अफ़सोस और मदारीलाल गुजराती ।

मीर अम्मन उपनाम 'लुत्फ़' दिल्ली निवासी थे । उनके पूर्वज हुमायूँ के समय से जागीर और पेंशन पाए हुए थे । अहमद शाह दुर्रानी के हमले में

मीर अम्मन का घर भी लुट गया और उनकी जागीर पर

सूरजमल जाट ने अधिकार कर लिया । इस दुर्घटना से मीर अम्मन दिल्ली से भाग कर पटना पहुँचे । फिर वहाँ कुछ समय तक रहकर कलकत्ते चले गए, जहाँ नवाब दिलावरजंग के छोटे भाई मीर महम्मद काज़िम खाँ के शिक्षक नियत हो गये । उन्हीं दिनों मीर बहादुर अली हुसैनी ने उनका परिचय डा० गिलक्राइस्ट से करा दिया, जिनकी आशा से उन्होंने अपनी प्रसिद्ध पुस्तक 'चहार कुरवेश' लिखी । उसका तारीखी नाम 'बाग़ो बहार' है, जिसके अक्षरों की निश्चित

संख्या के योग से १२१७ हिजरी निकलता है, जो उसका रचनाकाल था।

मूल पुस्तक अमीर खुसरो ने फ़ारसी में अपने गुरु निजामुद्दीन औलिया की बीमारी की दशा में उनके दिल-बहलाव के लिए लिखी थी। कहा जाता है कि जब उक्त औलिया साहब नीरोग हो गए, तब उन्होंने यह आशीर्वाद दिया था कि जा बीमारी में इस कहानी को सुनेगा, वह स्वस्थ हो जायगा। इस किस्से को फ़ारसी में लोगों ने बहुत पसंद किया। तहसीन और मीर अम्मन के इसके उर्दू अनुवाद तथा अन्य भाषांतर, जो इस देश के तथा विदेशी भाषाओं में हुए, बहुत सर्वप्रिय हुए। यह पुस्तक १८०१ ई० में समाप्त हुई। तहसीन के अनुवाद में अपरिचित-फ़ारसी अरबी शब्दों की भरमार थी। मीर अम्मन ने उनको निकाल कर बहुत ही सरल मुहावरेदार भाषा में संशोधित अनुवाद किया। सैयद अहमद खां कहते थे कि जो स्थान मीर तक़ी का पद्य में था, वही मीर अम्मन का गद्य में है। यह कहानी न केवल रोचक है, किंतु उस समय के रीति नीति तथा रहन-सहन के ढंग का चित्र है। भूमिका में अनुवादक ने पुस्तक लिखने का कारण और अपना हाल लिखकर उर्दू भाषा का एक संक्षिप्त इतिहास भी लिखा है, जो अधिक शुद्ध नहीं है।

यह विचित्र बात है कि 'बाग़ोबहार' को अंग्रेज़ों ने बहुत पसंद किया। वह अंग्रेज़ हाकिमों की उर्दू परीक्षा के लिए पाठ्यपुस्तक रही है। इसके अतिरिक्त मीर अम्मन ने मुल्ला हुसैन वाइज़ काशफ़ी की 'इस्लाम मुहसिनी' के ढंग पर एक पुस्तक 'गंजीनए ख़ुनी' लिखी है। मुंशी करीमुद्दीन का अनुमान है कि उनका कोई दीवान भी रहा होगा, पर उसका पता नहीं है। ड० फ़ैलन ने स्वयं अम्मन की ज़बानी सुना था, कि वह कविता में किसी के शिष्य न थे।

मीर शेर अली देहलवी उपनाम 'अफ़सोस' मीर मुज़फ़्फ़र अली खां के बेटे थे, जो नवाब मीर कासिम के यहां शस्त्रागार के दारोगा थे। यह इमाम जाफ़र सादिक के वंश से थे। इनके पूज्य अरब में खाफ़ के निवासी थे। उनमें एक सैयद बदरुद्दीन नारनौल में आकर, जो आगरे के निकट है, रहने लगे। मुहम्मद शाह के समय में अफ़सोस के बाप और चचा गुलाम अली खां आगरे से दिल्ली चले गए और नवाब अमीर खां के यहां एक बड़ी तनख़्वाह पर नौकरी कर ली। अफ़-

अफ़सोस
१७३५-१८०१

सोस वहीं दिल्ली में पैदा हुए। १७४६ ई० में जब अमीर खां का देहांत हो गया, तो अफ़सोस पटना चले गए, जहाँ नवाब मीर कासिम और उनके पश्चात् नवाब मीर जाफ़र के यहाँ नौकरी करते रहे। जब मीर जाफ़र गद्दी से उतारे गए तो वह लखनऊ चले आए और वहाँ से हैदराबाद गए, जहाँ उनकी मृत्यु हो गई।

अफ़सोस भी पिता के साथ पटने से लखनऊ आये थे, जहाँ उस समय कविता का खूब चर्चा था। अतः उन्होंने भी कविता करना आरंभ कर दिया। वह पहले अपनी रचना मीर हैदर अली 'हैरान' को दिखलाते थे, पर कुछ लोग कहते हैं कि मीर हसन, मीर तकी और मीर सोज़ से संशोधन कराते थे। लखनऊ में उनका संरक्षण नवाब सालारजंग और उनके पश्चात् उनके बेटे नवाब मिर्जा निवाज़िश अली खां करते रहे। जब वह लखनऊ में थे तो नवाब हसन रज़ाखां नायब नवाब आसफ़ुद्दौला के द्वारा अफ़सोस कर्नल स्काट साहब से मिले। उन्होंने उनकी योग्यता और प्रतिभा से प्रभावित होकर दो सौ रुपया महीने पर उन्हें कलकत्ते भेज दिया और पाँच सौ रुपया मार्ग-व्यय के लिए दिया। वह कलकत्ता पहुँच कर फ़ोर्ट विलियम के दफ़्तर में एक बड़े पद पर नियत हो गए। वहाँ उन्होंने 'गुलिस्ता' का उर्दू अनुवाद 'बाग़-उर्दू' के नाम से किया, जो १८०२ ई० में छपा और लोगों ने उसका बहुत आदर किया। फिर १८०४ ई० में उन्होंने अमनो प्रसिद्ध पुस्तक 'आराइशे महफ़िल' लिखना आरंभ किया, जिसमें हिन्दुस्तान का भौगोलिक वर्णन और मुसलमानों के आने तक हिन्दू राजाओं का एक संक्षिप्त इतिहास भी दिया। इसकी रचना में अनेक इतिहासों से सहायता ली गई है, लेकिन इसका मूल स्रोत मुंशी सुजान राय पटियालवां का 'ख़ुलासतुत्तवारीख़' है। इससे अतिरिक्त उन्होंने मीर बहादुर अली की 'नख़ बेनज़ीर', मुंशी इज़ज़तुल्ला की 'मज़हबे इश्क़' और मौलवी मुहम्मद इस्माइल की 'बहार दानिश' के लिखने में सहायता दी थी। इनके सिवा 'कुल्लियात सौदा' का संपादन करके उन्होंने छपवाया था। उनका एक दीवान भी है। १८०६ ई० में उनका देहांत हो गया।

मीर बहादुर अली हुसैनी का विस्तृत वृत्तांत मालूम नहीं हो सका इतना पता है कि वह फ़ोर्ट विलियम कालेज में मीरमुंशी थे। उन्होंने निम्न

पुस्तकें लिखी थीं ।

(१) इखलाक हिन्दी । यह डा० गिलक्राइस्ट की आज्ञा से १८०२ ई० में लिखी गई है । यह हितोपदेश के एक फ़ारसी भाषांतर हुसैनी 'मुफ़्फ़रहुल कुलूब' का सरल उर्दू अनुवाद है । फ़ारसी की पुस्तक शाह नसीरुद्दीन बिहारी के हुक़म से मुफ़्ती ताजुद्दीन ने लिखी थी ।

(२) नस्र बेनजीर—जो गद्य में मसनवी मोरहसन की कहानी है । यह १८०२ ई० में लिखी गई थी और १८०३ ई० में प्रकाशित हुई ।

(३) रिसाला गिलक्राइस्ट—गिलक्राइस्ट साहब के व्याकरण का सार । उर्दू व्याकरण के विषय में १८१६ ई० में मुद्रित ।

(४) शहाबुद्दीन ताबिश के 'तारीख़ आसाम' का अनुवाद, जिसमें औरंगज़ेब के जनरल मोर जुमला के १६६२ ई० में आसाम पर आक्रमण का वर्णन है । कोलब्रुक साहब के हुक़म से इसका संकलन हुआ था ।

इनके अतिरिक्त 'किस्सा लुक़मान' और क़रान के एक अनुवाद में भी हुसैनी ने सहायता की थी ।

सैयद हैदर बख़्श हैदरी सैयद अबुलहसन के बेटे थे और दिल्ली के निवासी थे । इनके पूर्वज नजफ़ के रहने वाले थे । इनके पिता लाला सुखदेवराय के

हैदरी

साथ बनारस जाकर रहे, बनारस में उस समय 'तज़क़िरा गुलज़ार इब्राहीम' के कर्ता, नवाब इब्राहीम अली खां जज थे ।

हैदरी उनके साथ कर दिए गए । उन्होंने धार्मिक पुस्तकें मौलवी गुलाम हुसैन गाज़ीपुरी से पढ़ीं, जो उक्त जज साहब की कचहरी में एक बड़े मौलवी थे । १८०० ई० में यह मुनकर कि फ़ोर्ट विलियम कालेज में मुंशियों की माँग है, हैदरी ने एक पुस्तक, 'किस्सा मिहोमाह', १२१४ हि० में लिखकर, डा० गिलक्राइस्ट के पास भेजी, जिसको उन्होंने बहुत पसंद किया और इनको बुलाकर वहाँ के मुंशियों में भरती कर लिया । इनकी बहुधा पुस्तकें फ़ारसी से अनुवादित हैं, जिनमें से प्रसिद्ध ये हैं :—

(१) किस्सा लैला-मजनून—यह अमीर ख़ुमरो की मसनवी का अनुवाद है ।

(२) तोता कहानी—सैयद महम्मद क़ादिरि के फ़ारसी 'तूतीनामा' का

अनुवाद, जो डा० गिलक्राइस्ट की आज्ञा से १८०१ ई० में किया गया था। मूलकथा संस्कृत में 'शुकसप्तति' के नाम से थी अर्थात् तोते की सत्तर कहानियाँ। फ़ारसी में पहले १२३० ई० हि० में ज़ियाय बख़शी ने इसकी वाचन कहानियों का अनुवाद किया था। इसी में से महम्मद कादिरि ने पैंतीस कहानियाँ चुनकर १७६३-६४ ई० में और स्पष्ट करके लिखी थीं। 'तोता कहानी' उसी का उर्दू अनुवाद है। ये सब किस्से किंग आर्थर की अँग्रेजी कहानियों की तरह हिन्दुस्तान में बहुत सर्वप्रिय हुए, और इनके अनुवाद विविध समय में विविध भाषाओं में हुए। जैसे १८७५ ई० में इस्माइल साहब ने अँग्रेजी में और १८०६ ई० में चंडीचरण साहब ने बँगला में 'तोता इतिहास' के नाम से किया। हिन्दी में अम्बाप्रसाद 'रसा' ने, दक्खिनी पद्य में गौव्वासी ने, और गद्य में किसी अज्ञात ने, हिन्दी में मूल संस्कृत से भैरौप्रसाद ने, गुजराती पद्य में समलभट्ट ने और मराठी में किसी अज्ञात ने इसको भाषांतरित किया।

(३) आराइशे-महफ़िल (अफ़सोस की आराइशे महफ़िल से भिन्न)—यह हातिमताई के किस्से का अनुवाद है जो पहले-पहल १८०२ ई० में कलकत्ते में छपा था। इसकी भाषा बड़ी सरल और रोचक है। इसका भाषान्तर भी हिंदी और गुजराती में हो गया है।

(४) तारीख़ नादिरा—यह मिर्जा मेहदी के १२२४ ई० में लिखित 'नादिरनामा' का अनुवाद है।

(५) गुले-मग़फ़रत—यह 'गुलशने शहीदान' का सार है, जो मुल्ला हुसैन वाइज़ काशफ़ी के 'रौज़तुल शोहदा' का अनुवाद है। इसका दूसरा नाम 'दह मजलिस' है। यह १८१८ ई० में लिखा गया और कलकत्ते में छपा। इसका भाषांतर फ़्रेंच में भी हो गया है।

(६) गुलज़ार दानिश—यह शेख़ इनायतुल्ला के 'बहार दानिश' का अनुवाद है, जिसमें त्रियाचरित्र की कहानियाँ हैं।

(७) हफ़तपैकर—यह निज़ामी की इसी नाम की मसनवी का जवाब है जो १८०५ ई० में लिखा गया था।

इनके अतिरिक्त कुछ मरसिये, एक दीवान ग़ज़लों का, और सौ कहा-

हैदरी की मृत्यु १८२३ ई० में हुई, जैसा कि डा० स्प्रेंगर ने अवध की पुस्तकों की सूची में लिखा है।

मिर्ज़ा काज़िम अली 'जवान' मूलनिवासी तो दिल्ली के थे, लेकिन लखनऊ में रहने लगे थे, जहाँ वह १७८४ ई० में मौजूद थे। इनका चर्चा नवाब

जवान

अली इब्राहीम खाँ ने अपने तज़क़िरा 'ग़ुलज़ार इब्राहीम' में किया है, जिनके पास इन्होंने अपनी कुछ रचना नमूने के तौर पर भेजी थी। १८०० ई० में कर्नल स्काट ने इनको मुंशी की एक जगह देकर कलकत्ते भेजा। मुंशी बेनोनारायन ने अपने 'तज़क़िरा ज़वान' पुस्तक में, जो १८१४ ई० की लिखी हुई है, लिखा है कि यह उस समय जीवित थे, बल्कि १८१५ ई० में कलकत्ते के फ़ोर्ट विलियम कालेज के मुशायरे में मौजूद थे। इनकी निम्नलिखित पुस्तकें हैं :—

(१) कालिदास की शकुंतला का उर्दू अनुवाद, जिसकी भूमिका में लिखते हैं कि मूल पुस्तक का अनुवाद ब्रजभाषा में १७१६ ई० में फ़र्रुख़सियर के सेनापति खुदाई खाँ के पुत्र मौलाखाँ की आज्ञा से एक निवाज़ कबीर नामक कवि ने किया था। डा० गिलक्राइस्ट की आज्ञा से अनुवाद ब्रजभाषा से उर्दू में १८०१ ई० में किया गया और इसका संशोधन लल्लूलालजी कबीर ने किया। यह पुस्तक १८०२ ई० में कलकत्ते में छपी।

(२) कुराम का उर्दू अनुवाद—गिलक्राइस्ट साहब की आज्ञा से।

(३) सिंहासनवत्तीसी—जिसके अनुवाद में लल्लूलालजी भी सम्मिलित थे।

(४) तारीख़ फ़रिश्ता का अनुवाद—ब्रह्मनीवंश के संबंध में।

(५) बारहमासा या वस्तूर-हिन्द, १८१२ ई० में कलकत्ते में मुद्रित, जिसमें हिन्दुस्तान की ऋतुओं और हिन्दू-मुसलमानों के त्यौहारों का वर्णन है।

'जवान' ने 'ख़िरद अफ़रोज़' (जिसका वर्णन आगे किया जाता है) और मीर व सौदा की कविता के कुछ चुने हुए पद्य प्रकाशित किए थे। उनके दो बेटे 'अयाँ' और 'मुमताज़' भी कुछ प्रसिद्ध हुए।

निशालचंद लाहौरी पैदा तो दिल्ली में हुए, पर लाहौर में अधिक रहे। १८१७ ई० में कलकत्ते गए। इनका और कुछ हाल मालूम नहीं हुआ,

सिवा इसके कि अपनी पुस्तक 'मज़हबे इश्क' की भूमिका में स्वयं लिखते हैं कि कप्तान वेलवर्ट ने उनका परिचय डा० गिलक्राइस्ट से कराया, जिनकी आज्ञा से

उन्होंने 'ताजुलमलूक' और 'बकावली की कहानी' का फ़ारसी निहालचंद से उर्दू में अनुवाद किया। 'मज़हब इश्क' तारीख़ी नाम है।

इसको इज्जतुल्ला बंगाली ने ११२४ हि० में फ़ारसी में लिखा था, उसी का यह उर्दू भाषांतर है। एक दूसरा उर्दू पद्यबद्ध अनुवाद किसी रैहां नामे ने १२१२ हि० में चालीस अध्यायों में 'गुलशत' के नाम से किया है। एक और उर्दू मसनवी इसी कहानी की 'तहफ़तुल मजलिस' के नाम से १०५३ हि० की है, और इससे भी एक पुरानी पुस्तक दक्खिनी भाषा में १०३५ हि० की है। लेकिन इन सब से अधिक प्रसिद्ध इस कहानी का अनुवाद मसनवी 'गुलज़ार नसीम' है, जिसका चर्चा पद्य-भाग में किया गया है। 'मज़हबे इश्क' १८१३ ई० में लिखी गई थी।

मिर्ज़ा लुफ़्फ़ अली उपनाम मज़हर अली खां 'विला', सुलैमान अली खां विदाद के बेटे दिल्ली के रहने वाले थे। मिर्ज़ा जान 'तपिश' और मुसहफ़ी के शार्गिंद थे। 'गुलशन बेख़ार' में उनको मीर निज़ामुद्दीन विला का भी शिष्य लिखा है। यह भी कालेज के मुशि्यों में थे।

इन्होंने अनेक पुस्तकों के अनुवाद किए हैं :—

(१) सादी के पंदनामा का उर्दू पद्य में अनुवाद (१८०२ ई०)

(२) नासिर अली खां त्रिलग्रामी वास्ती के 'हफ़त गुलशन' का अनुवाद, जो नीति और उपदेश की पुस्तक है, और सात अध्यायों में है। इसमें नीति-संबंधी कहानियाँ, वार्तालाप के नियम, बड़ों का आज्ञापालन और कुछ हदीस तथा हज़रत अली की उक्तियों का उल्लेख है।

(३) मोतीराम कवीश्वर-कृत 'माधवानल और कामकन्दला' की कहानी का ब्रजभाषा से उर्दू अनुवाद जो १८०१ ई० में किया गया था।

(४) सूरत कवीश्वर की 'बैताल पच्चीसी' का भाषा से उर्दू अनुवाद, जिसमें लल्लू लालजी ने सहायता दी थी। इसमें किसी बैताल (भूत) ने पच्चीस कहानियाँ राजा विक्रमादित्य के सामने कही थीं। हिन्दुस्तानी जनता ने इसको बहुत पसंद किया, यद्यपि इसकी रचना में कोई साहित्यिक चमत्कार नहीं है।

(५) तारीख-शेरशाही का फ़ारसी से अनुवाद, जो पीछे अंग्रेज़ी में भी हो गया है।

(६) एक दीवान रेखता, जिसमें ग़ज़लें, क़सीदे और रुबाइयाँ इत्यादि कवि की जीवनी सहित हैं। इसकी एक प्रति उन्होंने स्वयं कालेज को १८१० ई० में भेंट की थी।

हफ़ीज़ुद्दीन अहमद अबुलफ़ज़ल की 'अयार दानिश' का फ़ारसी से उर्दू में अनुवाद 'ख़िरद अफ़रोज़' के नाम से १८०३ ई० में किया था। अयार-दानिश मुल्ता हुसैन वाइज़ काशफ़ी की 'अनवार सुहेली' हफ़ीज़ुद्दीन अहमद का संक्षेप रूप है, जो अरबी के 'कलेला-दमना' का फ़ारसी अनुवाद है। आरंभ में उसका भाषांतर संस्कृत से हुआ था। 'अनवार सुहेली' का एक अपूर्ण अनुवाद मिर्ज़ा मेंहदी ने किया था, जो क़तान नाक्स के मुंशी थे। नाक्स साहब ने गया में एक कथावाचक हींग ख़ां से इसका अनुवाद कराया था। 'अनवार सुहेली' का एक अनुवाद दक्खिनी भाषा में मुहम्मद इब्राहीम बीजापुरी ने किया है, जो १८२४ ई० में मद्रास में छपा है। लेकिन फ़कीर महम्मद ख़ां 'गोया' का अनुवाद 'बुस्ताने हिकमत' सबसे उत्तम है। एक संक्षिप्त अनुवाद नवाब अमीर अली ख़ां 'वास्ती' ने १८७२ ई० में 'सितारा-हिन्द' के नाम से किया था तथा एक पद्यबद्ध अनुवाद 'अज़ंग राज़ी' के नाम से बिहारीलाल 'राज़ी', भरतपुरी ने १८७६ ई० में किया है।

इकराम अली अरबी की प्रसिद्ध नीति-विषय की पुस्तक 'अख़वानुल सफ़ा' का उर्दू अनुवाद किया है। मूल पुस्तक को अरबी के चार विद्वानों ने लिखा है,

इकराम अली

जिसमें इक्यावन परिच्छेद हैं। इसका पूरा अनुवाद डा० एफ़० डीट्रेस ने १८५०-७६ ई० में किया है। मौलवी साहब ने केवल तीसरे परिच्छेद का अनुवाद किया है, जिसमें पशुओं पर मनुष्य की श्रेष्ठता का प्रश्न, जिनों के बादशाह के सामने उपस्थित किया गया है। सारांश यह है कि पशुओं ने अपने मालिक, मनुष्यों के अत्याचार से तंग होकर अपनी दोहाई जिन-नरेश को दी है। इस मुक़दमे के निर्णय के लिए एक दिन नियत किया गया। उस दिन सब पशुओं ने एकत्रित होकर अपनी-अपनी बड़ाई और जो-जो लाभ वह मनुष्यों को पहुँचाते हैं और मनुष्य उनके साथ

अत्याचार करते हैं, उन सबका वर्णन किया है। घोड़े, गदहे, ऊँट और भेड़ इत्यादि सभी ने एक-एक करके अपने बयान दिये हैं, जो बड़े रोचक हैं। यह उर्दू अनुवाद कतान टेलर साहब की आज्ञा से बहुत ही सरल उर्दू में होकर १८१० ई० में प्रकाशित हुआ था। यद्यपि इसमें अरबी शब्दों की भरमार है। मौलवी इकराम अली १८१४ ई० में कतान लाकेट की सिफ़ारिश से फ़ोर्ट विलियम कालेज के रेकर्डकीपर हो गए थे।

लल्लूलालजी गुजराती ब्राह्मण थे, लेकिन उत्तर-भारत में रहते थे। यों तो विशेषतया हिन्दी के लेखक थे, लेकिन उर्दू के भी अच्छे ज्ञाता थे। इन्होंने शकुन्तला नाटक, सिंहासनवत्तीसी, बैतालपच्चीसी और लल्लूलाल जी माधवानल की कहानी के अनुवाद में अनुवादकों को सहयोग दिया था तथा हिन्दी-उर्दू में सौ कहानियों की एक पुस्तक 'लतायफ़ हिन्दी' के नाम से लिखी थी। यह १८१० ई० में लिखी गई थी।

बेनीनरायन का उपनाम 'जहान' था। इन्होंने कतान रोवक साहब, सेक्रेटरी फ़ोर्ट विलियम कालेज की आज्ञा से हिन्दुस्तानी कवियों का एक तज़क़िरा, १८१० ई० में 'दीवान-जहान' के नाम से लिखा है और बेनीनरायन उन्हीं को समर्पण किया है। इसके अतिरिक्त इन्होंने एक फ़ारसी किस्से का अनुवाद 'चार गुलशन' के नाम से किया है, जिसमें 'बाद-शाह कैवाँ और फ़रख़ुदा' का वृत्तांत है। यह कहानी मुंशी इमाम बख़्श के अनुरोध से १८११ ई० में तैयार की गई थी, जिसको कतान टेलर साहब ने पसंद करके कर्ता को इनाम दिया था। इसकी मूल प्रति कालेज के पुस्तक-भंडार में रख दी गई है। गार्साँ द तासी के कथनानुसार बेनीनरायन ने शाह रफ़ीउद्दीन के 'तंज़ीहुल गाफ़लीन' का भी उर्दू अनुवाद १८२६ ई० में किया था। तासी ने यह भी लिखा है कि बेनीनरायन मुसलमान हो गए थे और सैयद अहमद बरेलवी की शिष्यता स्वीकार कर ली थी।

मिर्ज़ा अली लुत्फ़ काज़िमबेग़ खाँ के बेटे थे जो ईरान के अंतर्गत अस्त-राबाद के रहने वाले थे। ११५४ हि० में नादिरशाह के साथ यहाँ आए और मिर्ज़ा अली 'लुत्फ़' सफ़्दरजंग के द्वारा शाही दरबार में प्रविष्ट हुए। 'लुत्फ़' फ़ारसी में भी पद्य-रचना करते थे और अपने पिता के

शिष्य थे, जिनका उपनाम 'हिज्र' या 'हिजरी' था। उर्दू शायरी के विषय में उनका स्वयं कहना है कि मैं किसी का शिष्य नहीं हूँ। यह हैदराबाद जाने के लिए निकले थे कि डा० गिलक्राइस्ट ने इनको रोक लिया और प्रसिद्ध तज़क़िरा 'गुलशन हिन्द' इनसे लिखवाया, जिसकी चर्चा इन्होंने उक्त पुस्तक की भूमिका में की है। यह पुस्तक १८०१ ई० में नवाब अली इब्राहीम खां के तज़क़िरा 'गुलज़ार इब्राहीम' के आधार पर कुछ बढ़ा कर लिखी गई है। यह तज़क़िरा प्राप्य था। जब हैदराबाद में मूसा नदी में बाढ़ आई तो उसमें यह बहता हुआ मिला और अब एक रोचक और उपयोगी प्रस्तावना के साथ मौलवी अब्दुल-हक के प्रबंध से प्रकाशित हो गया है। यह तज़क़िरा बहुत ही रोचक है क्योंकि उस समय की लेखन-शैली और प्रसिद्ध कवियों का वृत्तान्त, जिनसे लेखक की भेंट हुई थी तथा उस समय के समाज का चित्र उसमें मौजूद है, यद्यपि घटनाओं का वर्णन बहुत प्रमाणिक नहीं है और शैली भी बहुत बनावटी और लच्छेदार है।

मौलवी अमानतुल्ला उपनाम 'शैदा' ने कप्तान मोगार की आज्ञा से फ़ारसी की 'इख़लाक़ जलाली' का उर्दू में अनुवाद 'जामउल इख़लाक़' के नाम से १८०५ ई० में किया है, जिसकी भूमिका में उक्त
अमानतुल्ला कप्तान और तत्कालीन गवर्नर-जनरल वेलेज़ली की बहुत बढ़ा-चढ़ा कर प्रशंसा की है। इन्होंने १८०४ ई० में एक पुस्तक 'हिदायतुल इसलाम' के नाम से अरबी और उर्दू में लिखी, जिसका अनुवाद गिलक्राइस्ट साहब ने स्वयं अंग्रेज़ी में किया है। अमानतुल्ला ने १८१० ई० में एक पद्यबद्ध उर्दू व्याकरण की पुस्तक भी 'सरफ़ उर्दू' के नाम से लिखी है।

उन लोगों के अतिरिक्त, जिनकी चर्चा ऊपर की गई उस समय और भी अनेक मुंशी और गद्यलेखक हुए हैं—सैयद जाफ़र अली 'खां' लखनवी, इफ़्तख़ारुद्दीन 'शोहरत', अब्दुल करीम खां 'करीम' देहलवी, अन्य गद्य-लेखक मिर्ज़ा हाशिम अली 'अर्या', मिर्ज़ा कासिम अली 'मुमताज़', मीर अब्दुल्ला 'मिस्कीन', मिर्ज़ा जान 'तपिश', मौलवी ख़लील अली खां 'अश्क' और मिर्ज़ा महम्मद 'फ़ितरत'।

अश्क ने १८०६ ई० में 'अकबरनामा' का अनुवाद 'वाक़याते अकबर'

के नाम से किया था, पर वह प्रकाशित नहीं हुआ। तपिश ने एक पुस्तक उर्दू के मुहावरों पर और एक बड़ी मसनवी 'बहार दानिश' के नाम से १८११ ई० में लिखी। इनका संग्रह फ़ोटे विलियम कालेज की ओर से प्रकाशित होगया है।

अठारहवीं शताब्दी के अंत और उन्नीसवीं शताब्दी के आरंभ में देहली में शाह वलीउल्ला एक प्रसिद्ध हदीस के शाता और सूफी हुए थे। उन्होंने

कुरान के उर्दू
अनुवाद

अनेक पुस्तकें 'हुज्जत अल्लाह अल बालगो' इत्यादि के नाम से लिखीं। उनके बड़े पुत्र शाह अब्दुल अज़ीज़ थे, जिनका देहांत १२२६ हि० में हुआ। उनके छोटे भाई शाह

रफ़ीउद्दीन (११६३ हि०) ने सब से पहले कुरान का अनुवाद उर्दू में किया। उनके छोटे भाई शाह अब्दुल कादिर (११६७ हि०) ने १२०५ हि० में कुरान का दूसरा उर्दू अनुवाद, एक टिप्पणी 'मौज़िहुल कुरान' के साथ किया। इनका अनुवाद बहुत ही सरल और मुहावरेदार उर्दू में है, जिसकी प्रशंसा मौलवी नज़ीर अहमद ने की है। ये दोनों अनुवाद उस घोर परिवर्तन के सूचक हैं, जो उर्दू में होने वाला था, जब कि फ़ारसी का हास हो रहा था।

यह मौलवी अब्दुलग़नी के बेटे और शाह वली उल्ला के पोते थे। अपने समय के बहुत बड़े आलिम (विद्वान) थे। यह सैयद अहमद बैरलबी के

मौलवी मुहम्मद
इस्माइल देहलवी

सुरीद (शिष्य) हो गए थे। उनके साथ जिहाद (धर्मयुद्ध) के लिए ख़ोस्तान जा रहे थे कि रास्ते में पंजाब के निकट बाला-कोट के क़िले के आसपास १२४६ ई० हि० में इताहत हो

गए। शाह नसीर ने इस पर एक व्यंगपूर्ण क़सीदा लिखा, जिसको सुनकर इस्माइल के चेले उनके मकान पर चढ़ दौड़े। मिर्ज़ा ख़ानी उस समय दिल्ली के कोतवाल थे। उन्होंने पहुँच कर शाह नसीर को बचाया। मुहम्मद इस्माइल ने उर्दू में अनेक पुस्तकें लिखीं जिनमें प्रसिद्ध 'रिसाला तौहीद' 'तक़वियतुल ईमान' और 'सिराते मुस्तकीम' हैं। उन्होंने तर्क पर भी एक पुस्तक 'किरातुल ऐन' के नाम से लिखी है।

सबसे पहले हिन्दुस्तानी भाषा का व्याकरण १७१५ ई० में जान जोशुआ केटेलर ने विदेशी भाषा में लिखा था, जो शाह आलम और जहाँ-दार शाह के समय में हालैंड के राजदूत थे, और १७११ ई० में डच ईस्ट

इंडिया कंपनी के सूरत में डाइरेक्टर थे। उन्होंने आगरा से देहली होते हुए लाहौर की यात्रा की थी और फिर १७१६ ई० में ईगन के उर्दू के व्याकरण और कोश भी हिंदुस्तानी भाषा का लिखा जिसको १७४३ ई० में डेविड मिल ने प्रकाशित किया। केटेलर के व्याकरण में न केवल हिंदुस्तानी क्रियाओं के रूप हैं, बल्कि उसमें पुराने बाइबिल की दस आज्ञाएँ और 'लार्ड्स प्रेयर' का भी अनुवाद है। फिर १७४४ ई० में एक प्रसिद्ध जर्मन पादरी, शुल्ज़ ने एक दूसरा व्याकरण लैटिन भाषा में 'ग्रैमेटिका हिंदुस्तानिका' के नाम से लिखा, जिसमें हिंदुस्तानी शब्द फ़ारसी-अरबी अक्षरों में अनुवाद-सहित लिखे तथा, उसमें देवनागरी लिपि की भी व्याख्या की। उसी वर्ष मिल ने हिंदुस्तानी अक्षरों और उसके कुछ शब्दों पर एक छोटी पुस्तक लिखी। १७४८ ई० में इसी विषय पर एक पुस्तक जी० ए० फ़िट्ज़ ने प्रकाशित की, जिसमें हिंदुस्तानी लिपियों की दूसरे देशों की लिपियों से तुलना की गई है। फिर १७६१ ई० में इटली के एक पादरी केसियानो बेली गाटी ने 'एल्फ़ाबेटम ब्रेह्मेनिकम' के नाम से भारतीय लिपियों पर एक पुस्तक लिखी। इसमें विशेषता यह है कि हिंदुस्तानी अक्षर अपने मूल रूप से टाइप में छपे हैं। १७७२ ई० में हेडली का व्याकरण और १७७८ ई० में पुर्तगाली भाषा में हिंदुस्तानी व्याकरण की पुस्तकें छपीं। इसके पश्चात् डा० गिलक्राइस्ट ने १७८७ ई० से २० वर्ष तक पंद्रह-ग्रीस पुस्तकें व्याकरण, भाषाविज्ञान, कोश तथा अनुवाद की फ़ोर्ट विलियम कालेज के मुशियों और पंडितों के सहयोग से लिखीं। इनके अतिरिक्त उनकी देख-रेख में अनेक साहित्यिक पुस्तकें तैयार हुईं। डाक्टर साहव की अधिक प्रसिद्ध पुस्तकों में एक अंग्रेज़ी-हिंदुस्तानी कोश (१७६८ ई०) और एक हिंदुस्तानी व्याकरण (१८०६ ई०) प्रकाशित हुआ। इसी प्रकार कप्तान टेलर और डा० हंडर ने भी एक हिंदुस्तानी अंग्रेज़ी कोश १८०८ ई० में और मौलवी अमानतुल्ला ने एक संक्षिप्त हिंदुस्तानी पद्यवद्ध व्याकरण 'सरफ़ उर्दू' के नाम से १८१० ई० में लिखी। जान शेक्सपियर का हिंदुस्तानी व्याकरण १८१३ ई० में और हिंदुस्तानी-अंग्रेज़ी कोश १८१७ ई० में प्रकाशित हुआ। कप्तान प्राइस और यीट्स ने भी हिंदुस्तानी व्याकरण लिखे।

गार्सिं द तासी ने जो उर्दू के बहुत बड़े विद्वान थे, उर्दू भाषा के संबंध में अनेक पुस्तकें फ्रेंच में लिखीं। ऐसे ही डंकन फ़ारबीट्स ने अनेक पुस्तकें व्याकरण और कोश की लिखकर तथा उर्दू की पुरानी पुस्तकों का संपादन करके उर्दू भाषा को ऋणी किया। एशियाटिक सोसाइटी बंगाल के जन्मदाता सर विलियम मोनियर और डाक्टर फैलन ने व्याकरण और कोश की पुस्तकें लिखीं। प्लैट का व्याकरण १८७४ ई० में और कोश १८८४ ई० में और पादरी केविन का संक्षिप्त कोश १८८१ ई० में छप कर प्रकाशित हुआ। ये सब पुस्तकें विद्यार्थियों के लिए बहुत उपयोगी समझी जाती हैं।

ऊपर विदेशी विद्वानों की कृतियों का वर्णन हुआ। अब देखना चाहिए कि स्वयं हिंदुस्तानी विद्वानों ने इस विषय में क्या काम किया। इन्शा और क़तील की संयुक्त कृति 'दरियाये लताफ़त' फ़ारसी भाषा में उर्दू का सबसे पहला व्याकरण है, जो १८०२ ई० में लिखा गया और १८४८ ई० में मुर्शिदाबाद में छपकर प्रकाशित हुआ। इस विषय की और जो पुस्तकें लिखी गईं यह हैं :—

(१) मुंशी मुहम्मद इब्राहीम का उर्दू व्याकरण 'तुहफ़ा एलफ़ेन्सटन' (१८२३)

(२) मौलवी अहमद अली देहलवी का उर्दू व्याकरण 'चश्मा फ़ैज़' (१८४५)

(३) मौलवी इमाम बख़्श सहबाई का 'हदायकुल-बलाग़त' का अनुवाद (१८४६)

(४) मुंशी करीमुद्दीन की 'क़वायदुल-मुन्तदी'।

(५) निसारअली बेग, फ़ैज़ुल्लाखां और महम्मद अहसन के व्याकरण के रिसाले (लघु-पुस्तकें)।

(६) मौलवी महम्मद हुसैन आज़ाद की 'जामउल् क़वायद' (१८४५)

(७) जलाल का 'गुलशन फ़ैज़' (१८८०) जो उर्दू-हिंदी शब्दों तथा मुहावरों का कोश है।

(८) मुंशी अमीर अहमद की 'अमीरुल् लुग़ात', (अपूर्ण)

(९) मौलवी सैयद अहमद देहलवी की 'फ़रहंग आसफ़िया', चार जिल्दों

में, जो हैदराबाद के निज़ाम की उदारता से प्रकाशित हुई है।

(१०) मौलवी नूरुल हसन नैयर काकोरवी की 'नूरुल्लुगात'।

(११) मौलवी अब्दुलहक़ का संचित व्याकरण जो नए ढंग से संकलित होकर 'अंजुमन-तरक्की-उर्दू' ने प्रकाशित किया है।

फिर भी हमारी राय में एक सर्वांगपूर्ण वैज्ञानिक उर्दू व्याकरण की आवश्यकता है।

ईसाई प्रचारकों ने उर्दू में रचनायें की हैं, वह भी उल्लेखनीय हैं बाइबिल के कुछ हिस्सों का सबसे पुराना उर्दू अनुवाद बेंजमिन शुल्ज़ और कालिनबर्ग ने १७४८ ई० से १८५० ई० तक में किया।

उर्दू के हित में ईसाइयों का काम मिर्ज़ा मुहम्मद फ़ितरत और फ़ोर्ट विलियम कालेज के अन्य मुंशियों ने नई बाइबिल का अनुवाद उर्दू में किया, जो डा० हंटर द्वारा संशोधित होकर १८०५ ई० में कलकत्ते से प्रकाशित हुआ। इसी प्रकार सीरामपुर के पादरियों ने बाइबिल के अनुवाद उर्दू-हिंदी में निकाले। पादरी मार्टिन ने १८१४ ई० में नई बाइबिल का अनुवाद यूनानी भाषा से उर्दू में किया, जिसका मिर्ज़ा महम्मद 'फ़ितरत' ने संशोधन किया। पूरी बाइबिल का अनुवाद सीरामपुर के पादरियों ने पाँच खंडों में १८१६ से १८१९ ई० तक में प्रकाशित किया। इसी प्रकार पादरी लोग जनता की भाषा में अनेक समाचारपत्र और लघुपुस्तकें निकालते थे, जिनमें धार्मिक बातों और गीतों के अतिरिक्त बहुत सी उपयोगी बातें भी होती थीं।

अध्याय २

उर्दू गद्य का मध्यकालीन और आधुनिक युग

यह सच है कि उर्दू गद्य का आरंभ फ़ोर्ट विलियम कालेज कलकत्ता से हुआ, लेकिन लखनऊ भी जो दिल्ली की तबाही के पश्चात् विद्या, साहित्य और कविता का केंद्र बन गया था, गद्यलेखन में उक्त कालेज लखनऊ से प्रकाशित पुस्तकें से पीछे नहीं रहा। वहां से 'बुस्तान-हिकमत', 'कलेला-दमना', 'गुलबकावली', 'गुलशन नौबहार', 'गुलसनोवर' और 'नवरतन' इत्यादि पुस्तकें प्रकाशित हुईं।

नवाब फ़कीरमुहम्मद खां एक नामी रईस और नवाबी फ़ौज के रिसालदार थे, हिसामुद्दौला उपाधि और 'गोया' कविनाम था। नासिख के शागिर्द थे, लेकिन खवाजा बज़ीर को भी अपनी कविता दिखलाते थे। उनके मरने के बाद उनका दीवान नवलकिशोर प्रेस लखनऊ में छपा है। गोया का देहांत १८५० ई० में हुआ। उनकी लिखी हुई पुस्तक 'बुस्ताने हिकमत' 'अनवार सुहेली' का प्रसिद्ध अनुवाद है, जिसकी तारीख नासिख ने कही थी।

'बुस्ताने हिकमत' मूलपुस्तक का शाब्दिक अनुवाद नहीं है, किंतु उसमें कुछ घटाया-बढ़ाया गया है, तथा भाषा भी प्रवाहमयी और सरल नहीं है, अरबी-फ़ारसी शब्दों की भरमार है, जिससे लेखनशैली कहीं-कहीं कठिन और निस्स्वाद होगई है, फिर भी सुरू के 'फ़िसाना-अजायब' की तरह सानुप्रासिक और अलंकृत नहीं है। 'बुस्ताने हिकमत' एक समय में बहुत लोक-प्रिय थी, पर अब लोग इसको कम पढ़ते हैं।

मिर्जा रजबअली 'सुरू' मिर्जा असगरअली बेग के लड़के लखनऊ के एक विविध-कला प्रवीण प्रसिद्ध गद्य-लेखक थे। सन् १२०१ या १२०२ हि० में लखनऊ में पैदा हुए और वहीं अरबी-फ़ारसी की शिक्षा पाई। अपने समय

के प्रसिद्ध सुलेखकों में थे। इस कला में वह हाफ़िज़ मुहम्मद इब्राहीम के शागिर्द थे। संगीत के भी अच्छे ज्ञाता थे। कविता में आगा निवाज़िश के शिष्य थे।

‘सुरूर’ बड़े हंसमुख और मोटे-ताज़े सुंदर आदमी थे। उनके प्रसिद्ध मित्रों में शरफ़ुद्दीन और मिर्ज़ा ग़ालिब भी थे। मिर्ज़ा ग़ालिब ने

तो सुरूर के ‘फ़िसाना-अजायब’ और ‘गुलज़ारे-सुरूर’ का बहुत ही अच्छा परिचय लिखा है। सुरूर १२४० हि० में गाज़ीउद्दीन हैदर अवध-नरेश की आज्ञा से निर्वासित होकर कानपुर गए, जहाँ उनका जी बहुत उचटने लगा और उन्होंने उस नगर की बड़ी निंदा की है। वहीं उन्होंने हकीम असद अली के परामर्श से अपनी प्रसिद्ध पुस्तक ‘फ़िसाना-अजायब’ १२४० हि० में लिखी। इस पुस्तक के आरंभ में सुरूर ने गाज़ीउद्दीन हैदर की बहुत प्रशंसा की है, इस आशा से कि शायद उनको लखनऊ में आने की आज्ञा दे दी जाय, क्योंकि इस पुस्तक की रचना उन्हीं के समय में आरंभ हुई थी, पर नसीरुद्दीन हैदर के राज्यकाल में, समाप्त हुई, अतः इसमें उनकी भी प्रशंसा निम्नलिखित पद्य से की गई—

ता अबद कायम रहे फरमौरवाए लखनऊ ।

यह नसीरुद्दीन हैदर बादशाह लखनऊ ।

१८४६ ई० में सुरूर वाज़िदअली शाह के दरबारी शायर ५०) महीने पर नियत हो गए, जिनकी प्रशंसा में उन्होंने कुतुबुद्दौला मुसाहब के द्वारा क़सीदा प्रस्तुत किया था। १८४७ ई० में बादशाह के हुक्म से फ़ारसी की पुस्तक ‘शमशेर ख़ानी’ का उर्दू अनुवाद ‘सुरूर सुलतानी’ के नाम से किया। उसके तीन वर्ष के भीतर उन्होंने अनेक छोटी-छोटी कहानियाँ लिखीं, जिनमें से एक का नाम ‘शरर इश्क’ है, जो भूपाल की सिकंदर बेगम की आज्ञा से लिखी गई थी। इसी प्रकार १८५६ ई० में उन्होंने संदीले के रईस अमजदअली ख़ां की प्रेरणा से ‘शगूफ़ा मुहब्बत’ नामक पुस्तक लिखी। अवध का राज्य ज़ब्त हो जाने से सुरूर बहुत व्यथित होगए। कुछ दिनों तक कारनेगी साहब के सरिश्तेदार, सैयद क़ुरबानअली और कमसरियट के मुंशी शिवप्रसाद ने उनकी आर्थिक सहायता की। लेकिन १८५७ ई० के ग़दर से यह भी सिलसिला जाता रहा। १८५६ ई० में काशी-नरेश महाराजा ईश्वरीनारायण सिंह ने उनको बुला लिया और उनकी बहुत आव-भगत की। बनारस ही में ‘सुरूर’ ने ‘गुलज़ार सुरूर’ और

‘शबिस्तान-सुरूर’ तथा अन्य गद्य-पद्य की छोटी-छोटी पुस्तकें लिखीं। सुरूर को अलवर, और पटियाला के महाराजाओं ने भी बुलाया था। अलवर नरेश ने उनको एक जोड़ा सोने का कड़ा भी दिया था। ‘सुरूर’ के एक पत्र से जो उनके ‘इन्शाए-सुरूर’ में है यह मालूम होता है कि वह दिल्ली, लखनऊ, मेरठ और राजपूताना भी गए थे। उनके ‘इन्शाए-सुरूर’ के पत्रों से उनकी जीवनी तथा उस समय के अन्य बातों पर बहुत कुछ प्रकाश पड़ता है। एक बार ‘सुरूर’ किसी के वध होने के मामले में लपेट में आ गए थे। १८६३ ई० में वह अपनी आँखों के इलाज के लिए कलकत्ता जाकर वाजिदअली शाह से भी मिले थे। लेकिन उनको सफलता नहीं हुई। अंत में उन्होंने लखनऊ आकर एक हिंदुस्तानी डाक्टर से इलाज कराया। इसके बाद वह बनारस गए, जहाँ १८६७ ई० में उनका देहांत हो गया।

सुरूर की सब से प्रसिद्ध रचना ‘फ़िसाना अजायब’ है, जिससे उनका नाम अमर हो गया। इसका विषय और शैली पुराने ढर्रे की फ़ारसी किस्सों की तरह है, जो लच्छेदार, अलंकृत सानुप्रासिक वाक्यों से फ़िसाना अजायब ओत-प्रोत है। यह एक ऐसी कल्पित कहानी है, जिसमें जादूगरों से देवों की लड़ाई और यात्रा के विचित्र वृत्तांत भरे पड़े हैं, नवयुवकों को यह बहुत पसंद है, लेकिन गंभीर स्वभाव के लोगों को इसके कथानक में कोई आनंद नहीं आता; अलवत्ता उसकी चुटपुटी भाषा और बनावटी लेखन-शैली को बहुधा लोग पसंद करते हैं। शैली तो बहुत ही अलंकृत है पर घटनाओं के चित्रण का अभाव है। कुछ वाक्य ऐसे अवश्य हैं जो पद्य के समान रोचक और साहित्यिक पच्चीकारी के उत्तम नमूने हैं। इस पुस्तक को वर्तमान काल की आलोचना की दृष्टि से परखना व्यर्थ है, इसलिए कि लेखक पुरानी धारा का था। किस्सा भी पुराने ढंग का है और लेखनशैली भी उसी समय की है, जब फ़ारसी का प्रायः प्रचार था। यहाँ तक कि चिट्ठीपत्री में भी उसी ढंग की लच्छेदार लिखा-पढ़ी होती थी, और सारी उर्दू लिखनेवालों को लोग मूर्ख और अयोग्य समझते थे। इन बंधनों को देखते हुए हमको उन लोगों का कृतज्ञ होना चाहिए, जिन्होंने पुराने जर्जरित ढंग को छोड़ कर नया मार्ग दिखलाया, जैसे मिर्ज़ा ग़ालिब और सर सैयद अहमद ख़ाँ, इत्यादि।

जैसे उर्दू पद्य का आरंभ गज़लों, मरसियों और मसनवी से हुआ, वैसे ही उर्दू पद्य का सूत्रपात कल्पित किस्से-कहानियों से हुआ और जैसे उर्दू पद्य धीरे-धीरे उन्नत करता हुआ इस स्थिति तक पहुँचा, वैसे ही गद्य भी विकसित होता हुआ वर्तमान काल की सरल और गम्भीर शैली पर आ गया।

फ़िसाना-अजायब की भूमिका इसलिए और भी रोचक है कि उसमें उस समय की सोसाइटी, यहाँ के सामान्य लोगों तथा रईसों के रहन-सहन का ढंग, उनके जलसों, शहर के रस्मों-रिवाज, खेल-तमाशों, रोचक दृश्य, विविध पेशेवालों और निपुण लोगों के हालात, बाज़ारों की चहल-पहल तथा सौदा बेचने वालों की पुकार इत्यादि के रोचक और सजीव चित्र प्रदर्शित किए गए हैं। लेकिन सच्ची बात यह है कि सुरूर के ऐसे वर्णन को सरशार के चित्रण से पृथक् समझना चाहिए। सरशार के यहाँ चरित्र और विविध सोसाइटियों के चित्र दिखलाए गए हैं, जिसको उन्होंने बहुत विस्तार के साथ प्रदर्शित किया है और अपनी विनोदात्मक शैली से उसमें एक चित्ताकर्षक रंगीनी पैदा कर दी है। इसके विपरीत सुरूर के यहाँ सोसाइटी का प्रतिचित्र या चरित्र-चित्रण नहीं है, तथा जिन चीज़ों का वह वर्णन करना चाहते हैं उन पर एक चलती-फिरती दृष्टि डालते हैं, जिसका कारण यह मालूम होता है कि सरशार उपन्यासकार की हैसियत से चरित्र-चित्रण और प्रत्येक मामूली बातों को विस्तार के साथ वर्णन करना आवश्यक समझते हैं। सुरूर ने इसको बुरी नहीं समझा।

इस प्रसंग में पंडित विशननरायन दर के वे विद्वत्तापूर्ण विचार सुनने योग्य हैं जो 'फ़िसाना अजायब' को पढ़कर उन्होंने अंग्रेज़ी में लेखबद्ध किये थे। वह लिखते हैं :—

‘सरशार की अपेक्षा सुरूर से यहाँ लखनऊ का वर्णन अधिक परिपूर्ण सुसंगत और सुंदर है। लेकिन सुरूर आदमियों का हाल नहीं लिखते, किंतु वहाँ की चीज़ों का चित्र खींचते हैं। जैसे हलवाई की दुकान के पास से हम निकलते हैं, हमारे मुँह में पानी भर आता है। तमोलियों के यहाँ के बीड़े देखकर हमारा जी ललचाता है। मलाई को देखकर हमको निश्चय हो जाता है कि लखनऊ की मलाई के सामने डेवनशायर की मलाई कोई चीज़ नहीं है। लैस-गोटे बेचनेवाले, जौहरी, बनिए-बक़ाल, पंसारी सब चोखा माल लिए बैठे हैं।

चौक तथा अन्य बाज़ार और सैर-सपाटे के स्थान (जो अब नहीं रहे) हम इस पुस्तक में देखते हैं, और उनकी खूब सैर करते हैं। हमारी दृष्टि उन कोठों पर भी जाती है जहाँ से कुछ सुंदर मूर्तियाँ अपनी मदमाती और रसीली आँखों से हमको भाँकती हैं। हम चौक से होकर निकलते हैं, परंतु वह एक चुप-चाप सूनी बस्ती प्रतीत होती है। राही और दूकानदार मानों सब सो रहे हैं। हम भीड़ में चलते हैं, लेकिन धक्कमधक्का नहीं होता। कोठेवाल्याँ हमारे संकेत का उत्तर नहीं देतीं। तमोलिनें अपने हाव-भाव में लगी हुई हैं, लेकिन मुँह से कुछ नहीं बोलतीं। पंसारी बहरे हैं, बिंसाती अचेत, हुलवाई ऊँच रहे हैं, चलो उनकी मिठाइयाँ जेब में भर कर ले उड़ें। सारांश यह कि जीवन का इस पुस्तक में कहीं पता नहीं है। प्रसिद्ध गवैए हमारे सामने आते हैं, पर उनका गाना हमारे सुनने में नहीं आता। इसी प्रकार कवि, सिपाही, पहलवान, बादशाह और वज़ीर सभी चुप-चाप कंदील के चित्र की तरह हमारे सामने से घूम जाते हैं। ऐसा प्रतीत होता है कि लेखक ने अर्द्धचेतना की दशा में ये सब चित्र खींचे हैं। अतः यह कहना असंगत न होगा कि सुरूर का लखनऊ वह नीरव नगर है, जिसका वर्णन टेनीसन ने अपनी प्रसिद्ध कविता डेड्रीम (दिन के स्वप्न) में निम्न-लिखित शब्दों में किया है :—“कहीं बटलर (खानसामा) अपने दोनों घुटनों के बीच में शराब की बोतल दबाए बैठा है, जो आधी रह गई है ; और कहीं बुड्ढा स्टुवर्ड (बावरची) अपने काम में लगा है, कहीं सुंदरी मेड (कुमारी चाकरानी) का हाथ नवयुवक नाँकर ‘पेज’ ने पकड़ लिया है। मेड कुछ कहने के लिए मुँह खोलना चाहती है। पेज चूमने के लिए अपना मुँह लपकाता है, जिससे लज्जा की लालिमा मेड के कपोलों पर दौड़ जाती है।” उस समय मानुप्रासिक अलंकृत लेखन-शैली का इतना रिवाज था कि उससे बचना कठिन था, इस लिए ‘फ़िसाना अजायब’ पुस्तक सरल और बोलचाल में गिनी नहीं जा सकती, विपरीत इसके उसमें बनावट बहुत है और वाक्य सुसंगठित नहीं हैं। सुरूर के चित्र जैसा कि स्वर्गीय पं० विशननरायन दर ने ऊपर वर्णन किया है, पात्रों की रूप-रेखा नहीं दिखाते, बल्कि केवल उनके वातावरण को प्रदर्शित करते हैं। वाक्यों में अनुप्रास के बंधन के कारण वर्णन की गति में तारतम्य नहीं है और पाठक शब्दों के जाल में उलझ जाते हैं। सुरूर ने अपने जन्म-

भूमि के प्रेम के जोश में मीर अम्मन बल्कि अन्य दिल्लीवालों पर बहुधा चोटें की हैं। 'फिसाना अजायब' के कथानक में चरित्र-चित्रण बहुत कम है। अलबत्ता मलका मिहनिगार के चरित्र में सच्चा प्रेम, शुभचिंतन, वीरता, चातुर्य, गंभीरता और सहनशीलता का विशद रूप से वर्णन किया है। दूसरी विशेषता यह है कि इसके अंतर्गत कुछ कहानियाँ ऐसी भी आ गई हैं, जिसके नायक अंग्रेज हैं, जैसे मेजेस्टन के लड़के की कथा। इसमें अंग्रेजी शब्दों का समावेश है, जो शायद ही इससे पूर्व उर्दू गद्य में व्यवहृत हुए हों। संसार की असारता की शिक्षा जो बंदर के भाषण से मिलती है और जोगी का उपदेश बहुत ही रोचक और चित्ताकर्षक हैं। इस पुस्तक के ऊपर दो कहानियाँ और लिखी गईं। एक ख्वाजा फखरुद्दीन हुसैन 'सखुन' 'दिलहवी' का सरोश सखुन जो १८६० ई० में लिखी गई और जिममें मुरूर के आक्षेपों का मुँहतोड़ जवाब है, और दिल्ली-वालों की प्रशंसा की गई है। दूसरी पुस्तक महम्मद जाफर अली 'शेवन' लखनवी की 'तिलिस्म हैरत' है जो १८७८ ई० में लिखी गई। इसमें 'सरोश सखुन' में जो मुरूर की त्रुटियाँ दिखलाई गई थीं, उनका उत्तर है।

मुरूर ने १८४७ ई० में 'मुरूर सुलतानी' के नाम से 'शमशेर खानी' का अनुवाद किया, जो फ़िरदौसी के शाहनामा का सार है। इसकी भी शैली अन्य पुस्तकें अलंकृत और सानुप्रास है, जो इतिहास के लिए उचित नहीं है। इसमें देशानुराग के आवेश में हिंदुस्तान की बहुत प्रशंसा की गई है जो दर्शनीय है। सन १८५० में उन्होंने 'शारर इश्क' नामक पुस्तक लिखी, जिसमें भूपाल के जंगलों के एक सारस के जोड़े का प्रेम-वर्णन किया है, कि नर को किसी ने मार डाला तो उसकी मादा ने लकड़ियों इकट्ठी करके जलाई और उसमें सती हो गई। इसी वर्ष उन्होंने 'शिगूफ़ा-मुहब्बत' लिखा जिसमें मिहिरचंद खत्री के पुराने किस्से का ढंग से वर्णन किया है। इस में वाजिदअली शाह के कलकत्ते की यात्रा का भी हाल है। फिर उन्होंने एक पुस्तक 'गुलज़ार मुरूर' के नाम से लिखी जो फ़ारसी के 'हदायकुल उश्शाक' का अनुवाद है। इसमें कहानी के रूप में आत्मा और प्रेम का संघर्ष वर्णन किया गया है। यह धार्मिक विषय है, जिसको अनुवादक ने अलंकृत शैली में लिखा है, मिर्जा ग़ालिब ने भी इसका परिचय उसी ढंग से लिखा है। मुरूर की पाँचवीं

पुस्तक 'शबिस्तान सुरू' है, जो अलिफ़लैला की कुछ कहानियों का अनुवाद है। इस के बीच-बीच में कुछ पद्य लिखकर सुरू ने रोचक बना दिया है।

अलिफ़लैला के किस्से हिंदुस्तान में सदा से लोकोपिय रहे अतः उसका अनुवाद अनेक लोगों ने किया है। पहला अनुवाद मुंशी शम्सुद्दीन अहमद ने

अलिफ़लैला के १८३६ ई० में मद्रास से प्रकाशित किया, जिसका नाम 'हिकायतुल जलीला' है। इसमें केवल दो सौ कहानियाँ हैं, अन्य अनुवाद जो मद्रास कालेज के विद्यार्थियों के लिए लिखी गई थीं।

दूसरा अनुवाद मुंशी अब्दुल करीम ने १८४४ ई० में फ़ारेस्टर साहब की अंग्रेज़ी पुस्तक से किया। इसकी भाषा इतनी स्पष्ट और सरल है कि ऊँचे साहित्य वाले इसको भढ़ी समझते हैं। फिर एक पद्यबद्ध अनुवाद मुंशी नवलकिशोर की प्रेरणा से चार खंडों में नसीम देलहवी, मुंशी तोताराम 'शायान' और मुंशी शादी लाल 'चमन' द्वारा १८६२ से १८६८ ई० तक में किया जिसका एक गद्य अनुवाद भी मुंशी तोताराम द्वारा १८६८ ई० में हुआ। इसके बाद मुंशी हामिद अली ने १८६० में अनुवाद किया। फिर मिर्जा हैरत देहलवी ने 'शबिस्तान-हैरत' के नाम से १८६२ ई० में औपन्यासिक ढंग से अनुवाद इंग्लैंड नरेश एडवर्ड सप्तम, जब वह युवराज थे, इनके विवाह के अवसर पर सुरू ने एक बधाई, 'नख नसरा नसार' के नाम से लिखी, जिसमें अंग्रेज़ी राज्य के लाभ को बड़े अच्छे शब्दों में वर्णन किया है। सुरू के पत्रों का एक संग्रह भी 'इंशाय सुरू' के नाम से उन्हीं की शैली में है।

निस्संदेह पुराने ढंग के उर्दू गद्य लेखकों में सुरू का स्थान बहुत ऊँचा है। अपनी शैली में वह अद्वितीय हैं। लेकिन जब समय बदला और कारोबारी उग आरंभ हुआ तो उस प्रकार की लच्छेदार शैली से उर्दू गद्यकारों में लंबे-लंबे वाक्य और जटिल अरबी-फ़ारसी शब्दों से लोगों का जी ऊब गया और सच पूछिए तो वर्तमान समय की आवश्यकताओं के व्यक्त करने के लिए ऐसे लेख अनुचित भी थे। फलतः वह शैली त्याग दी गई। फिर भी सुरू ने अपना रंग खूब निवाहा और उसमें वह बड़े निपुण थे। उनकी पुस्तकों में लेखन का वर्णन और वहाँ की सोसाइटी का चित्र विशेषतया बहुत ही रोचक हैं। गद्य लिखने में वह इतने निपुण थे

क उसके सामने उनके अन्य कौशल, जैसे उनका सुंदर लिखना और उनका गीतज्ञ होना, सब दब गया। उनका दीवान लुप्त है, परन्तु उनके कुछ पद्यों से, तो उनके गद्य की पुस्तकों में जहाँ-तहाँ मिलते हैं, कहा जा सकता है कि वह अच्छे कवि भी थे। उनको लखनऊ से अगाध प्रेम था, इसलिए वह वहाँ की ली से भी प्रभावित थे।

लोग गालिब को एक कवि के रूप में जानते हैं। उनका गद्य जनता में प्रायः छिपा हुआ है। लेकिन सच्ची बात यह है कि वह फ़ारसी और उर्दू दोनों के कवि की तरह अद्वितीय गद्यलेखक भी थे। उनकी गालिब गद्यलेखक के रूप में गद्य की सामग्री, उनकी चिट्ठियों, कुछ पुस्तकों के परिचय और भूमिका और तीन छोटी-छोटी पुस्तकें 'लतायफ़ ग़ैबी', 'तेज़ तेज़' और 'नामा-गालिब' के नाम से हैं जो 'बुरहान काता' के पक्षवालों ने उत्तर में लिखे गए थे। इनके अतिरिक्त एक अपूर्ण कहानी भी है, जिसको उन्होंने मरने से कुछ पहले लिखना आरंभ किया था। पर इन सब में उन पत्रों का संग्रह जो 'उर्दू ए मुअल्ला' और 'ऊदे हिंदी' के नाम से प्रसिद्ध है, तथा कुछ पुस्तकों के परिचय उनके उर्दू गद्य के सर्वोत्तम नमूने और उनकी विशेष शैली का निदर्शक हैं।

१८५० ई० तक मिर्ज़ा फ़ारसी में पत्रव्यवहार करते थे, जो 'पंज-ग़ाहग' में छपे हैं, जिसकी चर्चा कहीं-कहीं उर्दू चिट्ठियों में भी है। बाद में उन्होंने उर्दू में पत्र लिखना आरंभ किया, जिसमें उनकी 'उर्दू-मुअल्ला' अपनी विशेष शैली है। बल्कि सच पूछिए तो उसी के आधार पर एक विशेष ढंग की नई शैली स्थापित हुई। कोई उनका अनुकरण नहीं कर सका। यों तो लोगों के अनेक पत्र-संग्रह प्रकाशित हो चुके हैं। लेकिन मिर्ज़ा का ढंग सबसे पृथक् है, उसमें किसी प्रकार की घनावट न होने पर भी सरस है। लेख की धाराप्रवाह प्रगति से ऐसा जान पड़ता है मानों जलम उठाकर धड़ाधड़ लिखते चले गए हों, और विविध प्रकार के विषयों की उसे नदी उमड़ी चली आती है। शैली अत्यंत स्पष्ट और दैनिक बोल-चाल की है, और कहीं उस आदर्श से गिरने नहीं पाई, बल्कि उसमें एक साहित्यिक रस है। आशय प्रत्येक वाक्य से प्रकट है और विनोद तो उसके तह में छिपा ही

हुआ है। उन्होंने जिनको पत्र लिखा है, निस्संकोच होकर साहस के साथ, बिना उसका परिणाम सोचे ऐसी सम्मति प्रकट की है, मानों उनके निष्कपट भाव से वह प्रभावित होकर वह उनके प्रेम पाश में फँस जायगा। उनकी चिट्ठियाँ निश्चित मनःस्थिति में, ऐसे सादे ढंग से बिना किसी टीम-डाम के लिखी गई हैं, जो उनके पश्चात् किसी उर्दू-फ़ारसी के पत्र व्यवहार में पाई नहीं जातीं। कभी-कभी अपने पत्रों में उन्होंने वार्तालाप के रूप में कुछ ऐसी घटनाओं का वर्णन किया है, जिसमें उपन्यास या नाटक का आनंद आ जाता है। यही नहीं उन्होंने लेखनी के तनिक हिला देने से हृदयतंत्री को हिला देने वाला चित्र खींच दिया। वस्तुतः ग़ालिब इस कला में बड़े निपुण थे। उन्होंने अपनी चिट्ठियों में विशेष शैली के अतिरिक्त यह नवीनता पैदा की है कि अभिवादन का पुराना घिसा हुआ ढंग और बहुत सी अन्य व्यर्थ बातें त्याग दी हैं। वह 'पंज आहंग' में लिखते हैं कि जब मैं पत्र लिखने के लिए क़लम उठाता, तो अपने संवोधित को ऐसे शब्द से जो उसकी अवस्था के अनुसार अनुकूल होता है, पुकारता हूँ और अपना आशय वर्णन करने लगता हूँ, जिसके कुछ नमूने नीचे दिये जाते हैं:—

‘अदा हा मेरा प्यारा महदी आया। आओ भाई, मिज़ाज तो अच्छा है। बैठो यह रामपुर है। जो लुफ़्त यहाँ है वह और कहाँ है।’

‘आओ मियाँ सैयद ज़ादा आज़ादा दिल्ली के आशिक़ दिलदादा, ढहे हुए उर्दू बाज़ार के रहने वाले, हसद से लखनऊ को बुरा कहने वाले’

‘बरख़ुरदार नूरचश्म मार मेंहदी को बाद दुआ हयात व सेहत के मालूम हो। भाई तुमने बुखार को क्यों आने दिया, तप को क्यों चढ़ने दिया। क्या बुखार मीरन साहब की सूरत में आया था कि तुम माना न आए।’

‘मेरी जान तू क्या कह रहा है। बनिये से सयाना सौ दीवाना। सत्र व तसलीम शेवा सूफ़िया का है। मुझसे ज़्यादा इसको कौन समझेगा।’

‘सैयद साहब ! अच्छा ढकोसला निकाला है। बाद अलकाव के शिकवा शुरू कर देना और मीरन साहब को अपना हमज़वान कर लेना।’

हम यहाँ मिर्ज़ा का एक पत्र जो मीर महदी के नाम है, वार्तालाप के रूप में नक़ल करते हैं, जिससे उनकी विशेष शैली का पता लगता है। इसमें ‘गा०’ से ग़ालिब और ‘म०’ से महदी समझना चाहिए।

गा—ऐ जनाब मीरन साहब । अस्सलाम अलैकुम ।

म—हज़रत आदाब ।

गा—कहो साहब ! आज इजाज़त है मीर मेहदी के ख़त का जवाब लिखने को ।

म—हुज़ूर क्या मैं मना करता हूँ । मैंने तो यह अर्ज़ किया था कि अब वह तंदुरुस्त होगा है, खुशार जाता रहा है, सिर्फ़ पेचिश बाकी है, वह भी रफ़ा हो जायगी । मैं अपने हर ख़त में आपकी तरफ़ से लिख देता हूँ । आप फिर क्यों तकलीफ़ करें ।

गा—नहीं मीरन साहब उसके ख़त को आए हुए बहुत दिन हुए । वह ख़फ़ा हुआ होगा, जवाब लिखना ज़रूर है ।

म—हज़रत वह 'आपके फ़रज़ंद हैं' । आप से ख़फ़ा क्यों होंगे ।

गा—मियाँ आख़िर कोई वजह तो बताओ कि तुम मुझे ख़त लिखने से क्यों बाज़ रखते हो ।

म—सुभानल्ला, सुभानल्ला । ऐ लो हज़रत आप तो ख़त नहीं लिखते और मुझे फ़रमाते हैं कि तू बाज़ रखता है ।

गा—अच्छा तुम बाज़ नहीं रखते, मगर यह तो कहो कि तुम क्यों नहीं चाहते कि मैं मीर मेहदी को ख़त लिखूँ ।

म—क्या अर्ज़ करूँ सच तो यह है कि जब आपका ख़त जाता और वह पढ़ा जाता तो मैं सुनता और हज़ उठाता । अब जो मैं वहाँ नहीं हूँ, नहीं चाहता कि आपका ख़त जाय । अब मैं पंजशंबा को ख़ाना होता हूँ । मेरी ख़ानगी के तीन दिन बाद आप ख़त शौक से लिखिएगा ।

गा—मियाँ बैठो होश की ख़बर लो । तुम्हारे जाने न जाने से मुझे क्या इत्ताफ़ा । मैं बूढ़ा आदमी, भोला आदमी, तुम्हारी बातों में आ गया और आज तक उसको ख़त नहीं लिखा ।

इसके बाद पत्र इस प्रकार आरंभ होता है:—

‘लाहौल ब्ला क़ुश्त । सुनो मीर मेहदी साहब ! मेरा कुछ गुनाह नहीं । मेरे पहले ख़त का जवाब लिखो । तब तो रफ़ा हो गई । पेचिश के रफ़ा होने की ख़बर शिताब लिखो । परहेज़ का भी ख़याल रक्खा करो । यह

जुदी बात है कि वहाँ कुछ खाने को मिलता ही नहीं ।

यहाँ के हालात मीरन साहब की ज़बानी मालूम होंगे । देखो बैठे हैं । क्या जानूँ हकीम मीर अशरफ़ में कुछ कौंसल हो तो रही है । पंजशंवा खानगी का दिन ठहरा तो है । अगर चल निकलें और पहुँच जाँय तो उनसे यह पूछियो कि जनाब मल्का इंग्लिस्तान की सालगिरह की रोशनी की महफ़िल में तुम्हारी क्या गत हुई थी और यह भी मालूम कर लीजियो कि यह जो फ़ारसी मसल मशहूर है कि 'दक्तर रा गाँव खुर्द' इसके मानी क्या हैं । पूछियो और न छोड़ियो, जब तक न बताएँ । इस वक़्त पहले तो आँधी चली, फिर मेह आया, अब मेह बरस रहा है । मैं ख़त लिख चुका हूँ, सिरनामा लिखकर छोड़ूँगा । जब तरुशशा मौकूफ़ हो जायगा तो कल्यान डाक को ले जायगा । मीर सरफ़राज हुसैन को दुआ पहुँचे । अल्ला, अल्ला, तुम पानीपत के सुल्तानुल उल्मा और मुजतहदुल-अस बन गए । कहो वहाँ के लोग तुम्हें क़बला-काबा कहने लगे या नहीं ।'

इस काट-छाँट से पुराने लोगों की लंबी-चौड़ी अरुचिकर शैली का सुधार हो गया । यह एक ऐसी नवीनता है, जिससे उर्दू पत्र व्यवहार, पुराने ढकोसलों, बनावट और बिना अवसर के विद्रुता दिखलाने से रहित होकर बहुत ही मधुर और रोचक हो गया । यद्यपि यह आविष्कार उस समय के लोगों को पसंद न आया, लेकिन ज्यों-ज्यों समय बदलता गया, लोग इसके महत्व को अनुभव करते गए और सभी जगह उसके अनुयायी पैदा हो गए । मौलाना हाली, सर सैयद अहमद खाँ, मौलवी जुकाउल्ला, मौलाना महम्मद हुसैन आज़ाद और अन्य लेखकगण जैसे अमीर मीनाई और अकबर इत्यादि ने सादी लिखावट को पसंद किया और अपने-अपने ढंग पर गद्य लिखा । लेकिन सच यह है कि मिर्ज़ा की सादगी, हृदयार्कषण, चपलता, विनोद, भाव-व्यंजना और उद्गार में कोई उनकी बराबरी नहीं कर सका ।

उनके पत्रों की एक प्रत्यक्ष विशेषता यह भी है कि वे उनके जीवन के एक निर्मल दर्पण हैं, यहाँ तक कि यदि कोई कष्ट उठाकर उनकी चिट्ठियों को तिथि के क्रमानुसार संग्रहीत करे और वे खंड जो उनके जीवन के संबंध में हैं, छाँटता जाय तो उनकी एक संक्षिप्त स्वरचित जीवनी बन सकती है । कारण यह

है कि ये चिट्ठियाँ उनके जीवन और उसके विवरण के चित्र हैं। उनसे उनके मित्रों के संबंध के विषय में उनका दृष्टिकोण और तत्कालीन तथा प्राचीन कवियों के प्रति उनके विचारों का निर्देश होता है। कुछ चिट्ठियों को पढ़कर तो यह प्रतीत होता है कि उनका आशय संबोधित को प्रसन्न करना और उसका शोक निवारण करना था। उनका विनोद भी सब से निराला है। उर्दू में तो उसका जवाब ही नहीं है। यूरोपियन लेखकों में भी उसका अभाव है। फ्रेंच लेखक वालटेयर और अंग्रेजी गद्यलेखक स्विफ्ट अपने-अपने ढंग में विशेष विनोद रखते हैं। लेकिन मिर्ज़ा उन सब से पृथक् हैं। वालटेयर की तरह उनमें स्वांग और स्विफ्ट के ममान उनमें तीव्रता और दूसरों के हृदय को चोट पहुँचाना नहीं है। अलवत्ता उनके विनोद के लालित्य और सूक्ष्मता का प्रतिबिम्ब कुछ-कुछ एडीसन के लेखों में पाया जाता है। अतः मिर्ज़ा का यह बहुत बड़ा उपकार है कि उन्होंने उर्दू गद्य को नीरसता और निस्स्वाद से मुक्त कर दिया।

मिर्ज़ा यद्यपि चिट्ठियों में सादा और सरल लिखने के प्रेमी थे, लेकिन उस समय की प्रथा अनुसार मित्रों की पुस्तकों का परिचय उसी पुराने ढंग में लिखते थे। इसका कारण मौलाना हाली से सुनना चाहिए। मिर्ज़ा की अलंकृत शैली वह कहते हैं 'मिर्ज़ा को इसमें क्षम्य समझना चाहिए। जो लोग अपनी पुस्तकों के परिचय और भूमिका लिखने को उनसे कहते थे वे बिना लच्छेदार लेख के प्रसन्न होने वाले न थे। जो ढंग आजकल समालोचना लिखने का है उसको अब भी कुछ लोग कम पसंद करते हैं, और मिर्ज़ा के समय में तो उसका पता भी न था।' अतः उन्होंने विवश होकर मिर्ज़ा रजवअली बेग सुरूर की पुस्तक 'गुलज़ार-सुरूर' और मुफ्ती मीर लाल की 'सिराजुल मारफ़त' का परिचय उसी पुराने ढंग से सानुप्रासिक वाक्यों में लिखा है।

उर्दू गद्य लिखने में मिर्ज़ा का स्थान बहुत ऊँचा है। वह नवीन युग के गद्य-लेखन में अग्रगामी थे और उन्होंने ऐसा आनंददायक और स्वच्छ विनोद दिया, जिसकी बहुत दिनों से ज़रूरत थी तथा एक अल्प भार और उल्लसित साहित्य उत्पन्न किया।

गद्य लेखकों में
मिर्ज़ा का स्थान

उनका प्रभाव आगे के लेखकों के लिए बहुत दिनों के लिए शिक्षाप्रद हुआ।

दूसरा आंदोलन जो यद्यपि साहित्यिक रूप में न था, पर उससे उर्दू गद्य को बहुत लाभ हुआ, वह था सैयद अहमद बरेलवी और उनके उस्ताद

शाह अब्दुल अजीज और शाह अब्दुल कादिर के समय में
सैयद अहमद का प्रभाव मुसलमानों के वहाबी मत का प्रचार, जिसके लिए अनेक पुस्तकें सरल उर्दू में लिखी गईं। यह आंदोलन बढ़ता गया।

यद्यपि उक्त सैयद अहमद के पश्चात् वह दब गया, पर सर सैयद अहमद खां के तमाम शिक्षा और धर्म-संबंधी सुधारों का उसको जड़ समझना चाहिए। सैयद अहमद बरेलवी और उनके मित्रों के प्रचार से देश में बहुत हलचल उत्पन्न हो गई, लेकिन उनके मत के पक्ष और विपक्ष में जितनी पुस्तकें उर्दू गद्य में लिखी गईं, उनकी भाषा बहुत सरल और साफ थी, जिनसे उर्दू भाषा को बहुत सहायता मिली।

मौलवी सैयद अहमद बरेलवी १७८२ ई० में पैदा हुए थे। यहाँ से धार्मिक शिक्षा समाप्त करके वह पहले मक़े गए और फिर वहाँ से तुर्की जाकर छः वर्ष तक वहाँ रहे। फिर यहाँ लौट कर सिक्खों के विरुद्ध उन्होंने जिहाद (धार्मिक युद्ध) की घोषणा करदी, और अपने मित्र मौलवी इस्माईल को लेकर पेशावर की ओर सहायता के लिए गए। वहाँ पहले तो उनको अपमान दल बढ़ाने में बहुत सफलता हुई, पर पीछे उनके क्रूर सिद्धांत को देखकर अफगानों ने उनका साथ छोड़ दिया, जिससे वह भाग कर सिंधु नदी के पार पहाड़ों में आ छिपे। वहाँ १८३१ ई० में सिक्खों के एक छोटे सैन्यदल के द्वारा, जिसका सरदार शेरसिंह था, मारे गए।

उक्त सैयद अहमद के गुरु शाह अब्दुल अजीज ने कुरान का भाष्य फ़ारसी में किया, जिसका अब उर्दू में भाषांतर हो गया है और उनके भाई शाह अब्दुल कादिर ने कुरान का अनुवाद उर्दू में किया, जो १८२६ ई० में हुगली में छपा। इसी प्रकार सैयद अहमद की फ़ारसी पुस्तक 'तंत्रीहूल गाफ़लीन' का उर्दू अनुवाद उनके शिष्य सैयद अब्दुल्ला ने १८३० ई० में छपवाया। सैयद अहमद और मौलवी इस्माईल की अन्य पुस्तकें जो वस्तुतः धर्मप्रचार के लिए थीं, उन्हीं दिनों लिखी गईं, जिनसे उर्दू को बहुत सहायता मिली।

उपर्युक्त कारणों के अतिरिक्त छापाखानों के खुल जाने में उर्दू-पुस्तकों का बहुत प्रचार हुआ। अठारहवीं शताब्दी के अंत में फोर्ट विलियम कालेज कलकत्ता में एक छापाखाना खुला, जिसमें कालेज के मुंशियों की पुस्तकें डाक्टर गिलक्राइस्ट के प्रबन्ध में छपती थीं, पर उसमें अधिक व्यय होता था, इसलिए प्रेस बन्द कर देना पड़ा। इसके अतिरिक्त टाइप बहुत भड़े थे। उन्हीं दिनों सीरामपुर के पादरियों ने प्रेस खोला, जिनमें विविध हिन्दुस्तानी भाषाओं की पुस्तकें छपती थीं, पर १८१२ ई० में उसमें आग लग गई।

१८३७ ई० में दिल्ली में एक लीथो का प्रेस खुला, जिसमें पुरानी पुस्तकों के साथ अंग्रेजी और अन्य विदेशी भाषाओं की पुस्तकों के अनुवाद और पत्रिकाएँ छपने लगीं। लखनऊ में भी गाजीउद्दीन हैदर के समय में एक टाइप का प्रेस खुला, जिसमें पहले 'हफ़्त कुलज़ुम' नामक काश छपा। फिर अन्य पुस्तकें 'मनाक़िब हैदरिया' १८१६ ई० में अरबी में, 'महामिद हैदरी' फ़ार्सी में १८२२ ई० में (उक्त अवध-नरेश की प्रशंसा में), 'गुलदस्ता मुहब्बत' लार्ड हेस्टिंग्स और गाजीउद्दीन के मुलाकात के वर्णन में फ़ारसी में, 'पंज सूरा' और अरबी के कोश 'ताजुल-लुगात' का अनुवाद फ़ारसी में छपा।

१८३० ई० में एक अंग्रेज़ मिस्टर आरचर ने एक लीथो प्रेस कानपुर में खोला। फिर नसीरुद्दीन हैदर की प्रेरणा से उन्होंने लखनऊ में भी एक प्रेस खोला। एक प्रसिद्ध पुस्तक जो उस समय उक्त प्रेस में लखनऊ में छपी, वह साइंस के लाभ पर लार्ड ग्रीहम की अंग्रेजी पुस्तक का सैयद कामालुद्दीन हैदर द्वारा अनुवाद, उक्त सुलतानी प्रेस में १८४३ ई० में छपा। यह पुस्तक स्कूल बुक सोसाइटी कलकत्ता की आज्ञा से अनूदित हुई थी। इसकी भाषा बड़ी सरल और साफ़ उर्दू है। सबसे पहली पुस्तक जो लीथो में छपी वह 'शरह-अलफ़िया' थी। १८४८ ई० में लगभग बारह लीथो के छापेखाने लखनऊ में थे, जिनमें मतवा मुस्तफ़ाई और मीरहसन अधिक प्रसिद्ध हैं। १८४६ ई० में उक्त कामालुद्दीन हैदर ने, जो शाही रसदखाना (वेधशाला) के मीर मुंशी थे, अवध के नवाबों के परिवार का एक इतिहास लिखना आरंभ किया लेकिन उसकी कुछ बातें बादशाह को पसंद न आईं, इसलिए प्रेस तोड़ दिया गया और

इतिहास का छपना बंद हो गया, जिससे बहुत से प्रेस वाले कानपुर चले गए।

उस समय के छापाखानों के इतिहास में सबसे महत्वपूर्ण घटना मुंशी नवलकिशोर के प्रेस का खुलना है, जिसके कारण पुरानी फ़ारसी, अरबी तथा संस्कृत और हिंदी की वे पुस्तकें छप गईं, जिनका कोई पूछने वाला न था। इस प्रेस ने विद्या के पठन-पाठन के क्षेत्र को विस्तृत कर दिया। इसमें मुसलमानों के कुरान, तफ़सीर, हदीस और फ़ुका (इसलामी धर्मशास्त्र) इत्यादि और हिंदुओं के वेद, पुराण तथा वैद्यक इत्यादि की पुस्तकें बड़ी उदारता से प्रकाशित की गईं। अनूदित कुरान के छपने से मुसलमानों को वही लाभ हुआ जो बाइबिल के अनुवाद से ईसाइयों को हुआ।

छापे की सुगमता से अनेक सामयिक पत्र उर्दू में जारी हो गए, जिस से जनता को बहुत कुछ जानकारी हुई और उनको दुनिया भर की खबरें मालूम होने लगीं। हिंदुस्तानी समाचार-पत्र, जो लीथो में छपने लगे, उनसे व्यापार का द्वार खुल गया और लेखकों को यह अवसर मिला कि वे अपनी भाषा को योरप के लेखों के अनुसार बनाएँ।

१८३२ ई० से फ़ारसी के स्थान में उर्दू अदालती भाषा हुई, जिससे अरबी-फ़ारसी के शब्द और परिभाषायें उर्दू में सम्मिलित हो गईं और उनका प्रचार हो गया। पाश्चात्य सभ्यता के प्रभाव से उर्दू को बहुत लाभ पहुँचा, जिसमें सब से बड़ी बात यह हुई कि फ़ारसी के अनुकरण में जो विशेषतया शब्दों पर अधिक ध्यान दिया जाता था, वह त्याग दिया गया और लेख के आशय को प्रकट करना मुख्य समझा गया। इसके अतिरिक्त स्कूली पुस्तकें जो अंग्रेज़ी या किसी अन्य भाषा से अनूदित की गईं, उनका अनुवाद सिवा साफ़ और सरल के जटिल भाषा में हो नहीं सकता था। इस प्रकार से अब उर्दू फ़ारसी के भार से मुक्त होकर अपने पाँव पर खड़ी होने के योग्य होगई। इस सुधार को सर सैयद अहमद खाँ के अदम्य उत्साह से बहुत सहायता मिली। सर सैयद उन्नीसवीं शताब्दी में हिंदुस्तान के एक महत्वपूर्ण व्यक्ति और मुसलमानों के मार्ग-प्रदर्शक और सुधारक थे, जिनका संक्षिप्त वर्णन आगे किया जाता है।

सर सैयद अहमद खाँ हिंदुस्तान के मुसलमानों के प्रसिद्ध नेता, सुवक्ता,

लेखक, दार्शनिक, सुधारक, और राजनीतिज्ञ थे। उनकी योग्यता और सर्व-प्रियता के कारण अनेक योग्य विद्वान् उनके गिर्द जमा हो गए थे, जिनकी साहित्यिक कृतियों से न केवल उर्दू का भंडार भरा बल्कि वे एक विशेष शैली के सैयद अहमद खां जन्मदाता हुए। यहाँ हम विशेषतया उनके केवल साहित्यिक १८१७-१८६८ जीवन का वर्णन करते हैं।

सर सैयद दिल्ली में १८१७ ई० में पैदा हुए। उनका वंश प्रतिष्ठा की दृष्टि से बहुत प्रसिद्ध था। उनके पूर्वज, जो अरब के निवासी, थे पहले ईरान के अंतर्गत दमगान आए। फिर वहाँ से कुछ दिनों के बाद हमदान और हिरात पहुँचे। तत्पश्चात् शाहजहाँ के समय में हिन्दुस्तान आकर बड़े-बड़े पद पर नियत हुए। आलमगीर ने सर सैयद के पितामह को जौवादुद्दौला की उपाधि से विभूषित किया, जो संयोगवश सर सैयद को भी मिली। उनके पिता मीर-तकी बड़े संतोषी आदमी थे। कहा जाता है जब अकबर शाह द्वितीय ने उनको मंत्री का पद देना चाहा, तो उन्होंने इन्कार कर दिया। उनकी माता का नाम अजीजुन्निसा बेगम था, जो एक शिक्षित महिला थीं। उन्होंने सर सैयद का पालन-पोषण किया और उस समय की आवश्यकता के अनुसार उनको शिक्षा दिलाई। सैयद साहब के सौभाग्य से उस समय दिल्ली में ग़ालिब, सहबाई, आज़ुर्दा, शेफ़ता तथा मोमिन इत्यादि बड़े-बड़े विद्वान् और कवि उपस्थित थे, मिर्ज़ा ग़ालिब और सैयद साहब में इतना मेल-जोल था कि सैयद उनको चचा कहते थे।

१८३८ ई० में सैयद साहब पहिले दिल्ली में सरिश्तेदार हुए। १८३९ ई० में मीरमुंशी और १८४१ ई० में मुंसफ़ी की परीक्षा पास करके मुंसिफ़ हो गए। १८४६ ई० से १८५४ ई० तक दिल्ली में सदर-अमीन (सदरुल सुदूर = सिविल जज) रहे। १८५५ ई० में वह विजनौर बदल गए। फिर गाज़ीपुर, बनारस, मुरादाबाद और अलीगढ़ में उनकी बदली होती रही। १८७८ ई० में उन्होंने नौकरी से विश्राम ले लिया और अंत में १८९८ ई० में उनको मृत्यु हो गई।

उनकी कृतियों की सूची इस प्रकार है:—

(१) आसारुल सनादीद—इसमें दिल्ली के प्राचीन स्थानों और अपने समय के मुसलमान फ़कीरों, विद्वानों और कवियों का वर्णन है। इसका अनुवाद

अंग्रेजी में और फ्रेंच में गार्सी द तासी ने किया, जो १८६१ ई० में प्रकाशित हुआ है।

(२) जलाउल कुलूब—१८४२ ई०—इसमें महम्मद साहब के जन्म का वर्णन है।

(३) तुहफा हसन—१८४४ ई०।

(४) तहमील फ़ी जिरह्-सायल, मैयारुल अकूल का अनुवाद १८४६ ई० में।

(५) फ़ायातुल अफ़का और कौल मतीन और कलमतुल हक—१८४६ ई० में।

(६) राह सुन्नत—१८५० ई० में।

(७) सिलसिला मलूम हिंद १८५२ ई० में, जिसमें महाराज शुविष्टर के समय में दिल्ली के मुसलमान बादशाहों का संक्षिप्त वर्णन है।

(८) कीमियाय सय्यादत का अनुवाद—१८५२ ई० में।

(९) तारीख़ विजनोंर—१८५५ ई० में।

(१०) असबाब बगावत हिंद—१८५८ ई० में, जो १८६३ ई० में प्रकाशित हुआ।

(११) वफ़ादार मुसलमानान हिंद।

(१२) तफ़सीर बाइबिल 'तवइनूल कलाम' के नाम से, जिसको पुराने दर्रे के मुसलमानों ने नापसंद किया, लेकिन यूरोपवालों ने उसका आदर किया।

(१३) रिसाला तश्याम वा अहल किताब—१८६६ ई० में, जिसका आशय था ईसाइयों के साथ खाने के पक्ष में। इससे मुसलमान मुत्ताअों में बड़ी हलचल पैदा हो गई और रुग् सैयद बहुत बदनाम हो गए।

(१४) सर विलियम म्योर के 'लाइफ़् आव् महम्मद' का उत्तर।

(१५) तफ़सीर कुरान जो केवल आधे तक पहुँच कर रह गया। इसमें कुरान की बहुत सी बातों पर बाइबिल की कहानियों से प्रकाश डाला गया है और जिहाद, बहिश्त, दोज़ख़ और मेराज इत्यादि पर जो आक्षेप किए गए हैं उनका उत्तर दिया गया है, तथा कुरान के अपौरुषेय होने की विवेचना की गई

है। इस पुस्तक से, जिसका पहला खंड १२६७ हि० में प्रकाशित हुआ, पुराने विचार के मुलमान सैयद साद्व के बहुत विरुद्ध हो गए और उन्को काफिर, मुलहिद नास्तिक) और नेचरी इत्यादि कहने लगे।

इन पुस्तकों के लिखने के अतिरिक्त उन्होंने ब्लाकमैन द्वारा आईन-अकबरी के अंग्रेजी अनुवाद में बहुत सहायता दी थी।

जब वह गाज़ पुर में थे तो वहाँ उन्होंने 'साइंटिफिक सोसाइटी' के नाम से एक संस्था स्थापित की, जिसका उद्देश्य था अंग्रेजी की प्रामाणिक पुस्तकों का उर्दू में भाषांतर करना। उसके सभासदों ने विविध उपयोगी विषयों पर अनेक पुस्तकें लिखीं। सर सैयद जब अलीगढ़ आए तब यह संस्था भी उनके साथ वहाँ आ गई। १८६१ ई० में उन्होंने एक स्कूल मुग़दाबाद और १८६४ ई० में एक ऐसा ही गाज़ीपुर में स्थापित किया और विविध स्थानों पर अंग्रेजी शिक्षा के लाभ पर व्याख्यान दिए।

१८६६ ई० में उन्होंने एक सभा 'ब्रिटिश इंडियन एसोसिएशन' के नाम से खोली और उक्त साइंटिफिक सोसाइटी की ओर से एक मासिक पत्र 'अलीगढ़ इन्स्टीच्यूट गज़ट' के नाम से निकाला, जिसमें वह स्वयं भी कुछ लिखते थे और अंग्रेजी पत्रों से अच्छे लेखों का अनुवाद कराके प्रकाशित करते थे। १८६६ ई० में वह अपने बेटे सैयद महमूद के साथ विलायत गये और वहाँ के रहन-सहन, संस्कृति तथा शिक्षा के प्रबंध का खूब निरीक्षण किया और उसा ढंग का वहाँ भी मुसलमानों के लिए एक कालेज खोलने का विचार किया। १८७० ई० में उन्होंने अपनी प्रसिद्ध मासिक पत्रिका 'तहज़ीबुल इखलाक' जारी किया, जिससे यहाँ के मुसलमानों के विचारों में बहुत परिवर्तन हुआ। इसके प्रकाशन का उद्देश्य यह था कि धार्मिक विचारों में उदारता उत्पन्न हो और वे पाश्चात्य शिक्षा की ओर मुक्त हों। इसमें सर सैयद स्वयं लेख लिखते थे और नवाब वक़ासुल मुल्क और मालवी चिराग़ अली इत्यादि तथा नवाब मुहसनुल मुल्क अपने विचार बड़ी सफ़ाई से प्रकट करते थे।

सर सैयद के लेख बड़े जोरदार लेकिन साफ़ और सादा होते थे। यह सच है कि उनमें व्याकरण की कुछ अशुद्धियाँ भी हैं, लेकिन वह इसकी परवाह नहीं करते थे। पर यही चीज़ उनकी प्रसिद्धि का कारण हुई। उन्होंने पुराने

दंग की लच्छेदार लेखन-शैली को ठुकराया और यह सिद्ध कर दिया कि इसकी अपेक्षा सादे और सरल लेखों में अधिक गुण और प्रभाव सर सैयद की लेखन शैली है। तदनुसार उनके लेख कभी उद्देश्यहीन न होते थे। भाषा पर उनका अधिकार था ही। वह उर्दू गद्य लिखने में इतने अभ्यस्त थे कि उनके पहले कोई उनके समान न था। बड़ा गुण उनमें यह था कि जटिल से जटिल विषय को स्पष्ट और सुबोध बना देने थे। उनके और ग़ालिब के संबंध को देखकर यह मानना पड़ता है कि ग़ालिब की विशेष-शैली का प्रभाव सैयद साहब पर बहुत कुछ पड़ा।

दुनिया के बड़े लोगों की सबसे बड़ी पहचान यह है कि वह अपने साथ वालों में भी अपना ही अदम्य उत्साह और सच्चाई पैदा कर देते हैं। यही हाल सर सैयद के साथियों का भी था, जिनकी मंडली ने अपने साहित्यिक और राजनीतिक कामों से हिन्दुस्तान में एक हल-चल पैदा कर दी थी। उनके साथियों में विशेषतया नवाब मुहसिनूल मुल्क, नवाब वफ़ाउल मुल्क, मौलवी चिराग़ अली, मौलवी ज़काउल्ला, ख्वाजा अलताफ़ हुसैन हाली, शिवली नोमानी, मौलाना नज़ीर अहमद और मौलवी ज़ैनुल आब्दीन थे, जिनमें से कुछ का वर्णन इस पुस्तक में आ चुका है। हाली जातीय कवि थे। नज़ीर अहमद अपने उद्देशात्मक कहानियों और उपन्यास के लिए प्रसिद्ध थे। शिवली और ज़काउल्ला समा-लोचना और इतिहास में दक्ष थे। चिराग़अली और मुहसिनूल मुल्क के बहु-मूल्य लेखों से उर्दू साहित्य सदा ऋणी रहेगा। इन सब विद्वानों का उद्योग जो मुसलमानों के सुधार के लिए था, वह बहुत ही सफल सिद्ध हुआ और इनकी पुस्तकों से उर्दू भाषा के भंडार में अमूल्य वृद्धि हुई।

इनका मूल नाम सैयद मेहदी अली खाँ था। १८३७ ई० में इटावे में पैदा हुए। माधारण शिक्षा समाप्त करके ईस्ट इंडिया कंपनी के समय में

मुहसिनूल मुल्क
१८३७-१९००

दस रुपये महीने के क्लर्क हुए। फिर सरिश्तेदार और १८६१ ई० में तहसीलदार हो गए। उन्होंने बड़ी योग्यता के

साथ अपना काम किया और उसी बीच में उर्दू की दो पुस्तकें—कानून माल और कानून फ़ौजदारी के संबंध में लिखीं, जो उस समय

बहुत प्रसिद्ध हुई। १८६३ ई० में डिप्टी कलेक्टर की परीक्षा पास करके १८६७ ई० में मिर्ज़ापुर के डिप्टी कलेक्टर हुए। उनकी योग्यता की प्रसिद्धि दूर-दूर तक पहुँच गई थी। अतः सर सालार जंग ने उनको हैदराबाद बुला लिया और वहाँ वह मालियात के उच्च पदाधिकारी नियत हो गए। वहाँ उन्होंने बहुत से उपयोगी काम किए। बंदोबस्त और खेतों के नाप-जोख में अनेक संशोधन किये और फ़ारसी के स्थान पर उर्दू को दफ़्तर की भाषा कर दिया। १८७६ ई० में वह रेवन्यू सेक्रेटरी और १८८४ ई० में फ़ाइनेन्शियल और पोलिटिकल सेक्रेटरी हो गए, और निज़ाम सरकार से उनको 'मुहसिनुल दौला मुहसिनुल मुल्क मुनीर निवाज़जंग' की उपाधि मिली। एक बार विलायत की भी यात्रा की थी। अंत में राजनीतिक षड्यंत्र से अपने पद से पृथक् हो गए और आठ सौ रुपया मासिक पेंशन पाकर अलीगढ़ में रहने लगे, जहाँ आयु-पर्यंत कालेज के प्रबंध और शिक्षा-संबंधी कामों में लगे रहे।

सर सैयद अहमद ख़ाँ से उनका बहुत पुराना व्यवहार था। कहते हैं कि जब आरंभ में सर सैयद इस्लाम धर्म के सिद्धांतों में कुछ हेर-फेर कर रहे थे तो कट्टर मुसलमानों की तरह मुहसिनुल मुल्क भी उनको काफ़िर समझते थे। लेकिन जब उसकी असलियत उनको मालूम हो गई, तब वह उनके बड़े प्रशंसक और सहायक हो गए। 'तहज़ीबुल इख़लाक' नामक पत्रिका में उन्होंने धार्मिक और ऐतिहासिक विषय के अनेक बहुमूल्य लेख लिखे हैं, जिनका उद्देश्य केवल यह था कि वर्तमान काल के मुसलमान जो दरिद्रता के गड्ढे में पड़े हुए हैं, अपने पूर्वजों का अनुकरण करके हर प्रकार से अथार्त् शिक्षा, सदाचार और राजनीति में अपने को योग्य बनावें। निस्संदेह इस प्रकार के उनके लेख उनकी अपूर्व योग्यता, उदारता और न्यायप्रियता के सूचक हैं। मौलाना हाली ने बहुत ठीक कहा है कि 'सैयद मेंहदी अली मुसलमानों के उत्साह की, उनके पूर्वजों के बड़े-बड़े महत्वपूर्ण कामों की याद दिलाकर, उभारते थे और जो कुछ उन्होंने सर सैयद के पन्त में लिखा है वह बहुत ही प्रामाणिक है। उनके लेख, जिनका संग्रह एक बड़ी पुस्तक के बराबर है, बड़ी खोज और परिश्रम से लिखे गए हैं।' इसी प्रकार मौलाना शिबली भी उनकी बहुत प्रशंसा करते हैं और कहते हैं कि मुहसिनुल मुल्क साहित्य-क्षेत्र में किसी बड़े से बड़े गद्य लेखक से

कम न थे और उनका एक विशेष शैली है।'

उनकी लेखन-शैली की विशेषता यह थी कि वह बहुत ही ज़ोरदार होती थी, लेकिन फिर भी उसकी सफ़ाई, प्रवाह तथा सौंदर्य में कुछ अंतर नहीं होता था। याद कहीं पुराने ढंग की रंगीनी पैदा करना चाहते थे, तो उसके रूपक और अलंकार भेदे नहीं मालूम होते थे, बल्कि उनसे उनके लेख की और शोभा बढ़ जाती थी। इससे यह न समझना चाहिए कि वह इस प्रकार के लेख प्रायः लिखा करते थे। उनके अधिकांश लेख बहुत ही सरल और स्पष्ट होते थे।

इस लेख माला के अतिरिक्त उनको एक ही प्रसिद्ध धार्मिक पुस्तक 'आयात बैयनात' है। कहा जाता है कि उन्हीं के अनुरोध से मौलवी ज़फ़र अली ख़ान ने डूँ पर की प्रसिद्ध पुस्तक 'धर्म और विज्ञान का संघर्ष' का अनुवाद उर्दू में किया है। अंत में मुहसिनूलमुल्क का देहांत १६०७ ई० में हुआ और सर सैयद अहमद ख़ान के समीप ही दफ़न हुए।

नवाब विकारुल मुल्क, जिनका मूल नाम मौलवी मुश्ताक हुसैन था, शेख़ फ़ज़ल हुसैन के लड़के थे, और अमरोहा के निकट एक गाँव में एक कंधोह-परिवार में पैदा हुए थे। पहले यह किसी स्कूल में पढ़ाते थे। फिर अकाल के समय अमरोहा में कोई सरकारी नौकरी मिली। धीरे-धीरे सरिश्तेदार और सिविल जज की अदालत में मुंसरिम हो गए और सर सैयद के साथ काम करने लगे। अंत में उनका को सफ़ाग़िश से हैदराबाद पहुँचे, जहाँ सर सालार जंग ने उनको नाज़िम दीवानी बना दिया। वहाँ उन्होंने अपनी मेहनत और ईमानदारी से अपने अफ़सरों को प्रसन्न रखवा, पर राजनीतिक षड्यंत्र से उनको भी वहाँ से पृथक् होना पड़ा, लेकिन जल्दी ही वापस बुला लिए गए। अब उन्होंने राज-काज में बहुत कुछ उपयोगी मंशोधन किए, जिसके उपलब्ध में सरकार निज़ाम से उनको 'विकारुद्दौला विकारुल मुल्क' की उपाधि मिली। १८६१ ई० में अवसर प्राप्त करके उन्होंने शेष जीवन अलीगढ़ कालेज की सेवा में समान किया। वह १८६६ ई० में साइंटिफ़िक सोसाइटी के मेंबर तथा 'तहज़ीबुल इख़लाक' के मैनेजर भी हो गए थे, जिसमें उनके अनेक बहुमूल्य लेख प्रका-

शित हुए हैं। उन्होंने एक अंग्रेजी पुस्तक 'फ्रेंच रिवल्यूशन में नैपोलियन' का उर्दू अनुवाद मुंशी गुलज़ारी लाल और बाबू गंगाप्रसाद की सहायता से 'सरगुज़्शत नैपोलियन' के नाम से दिया था, जो १८७१ ई० में प्रकाशित हुआ था।

मौलवी चिराग़ अली की उपाधि 'नवाब आजमयाग जंग' थी। १८४४ ई० में पैदा हुए। पिता का नाम मौलवी मुहम्मद बख्श था, जो मेरठ, सदागनपुर और पंजाब में सरकारी नौकरी करके १८५६ ई० में मरे थे। उनके चार लड़कों में चिराग़ अली सब से बड़े थे।

चिराग़ अली

१८४४-१८

प्रारंभिक शिक्षा समाप्त करके वह वस्ती के सरकारी खज़ाने में पहले बीस रुपये महीने के नौकर हुए। १८७२ ई० में जुड़ीशियल कमिश्नर अवध के डिप्टी मुंशिर और सीतापुर के तहसीलदार हो गए। १८७७ ई० में सर सैयद अहमद खां के उद्योग से हैदराबाद में नवाब मुहसिनूल मुल्क के नायब सेक्रेटरी माल चार साल रुखा महीने पर हो गए। १८८८ ई० में उनकी मृत्यु हो गई।

मौलवी चिराग़ अली बड़े योग्य, ईमानदार और सच्चे आदमी थे। पुस्तकावलोकन के इतने प्रेमी थे कि सीरिया और मिस्र तक से पुस्तकें मंगा कर पढ़ते थे। आरंभ ही से वह धर्म-संबंधी लेख लिखते रहे थे। कभी-कभी ईसाई पादरियों से उनकी मुठभेड़ हो जाती थी, जिसमें वह इस्लाम धर्म के गुणों को खूब सिद्ध करते थे। हैदराबाद की नौकरी के समय उन्होंने वहाँ के शासन-प्रबंध और सरकारी रिपोर्टों के अतिरिक्त 'तहकीकुल जिहाद', 'मुसलमानों ने अपने राज्यकाल में क्या-क्या सुधार किए', 'रसूल वर हक़', 'इस्लाम की दुनियावी बरकतें', 'क़दीम कौमों की सूखनसर तारीख़' नामक पुस्तकें लिखीं। इनके अतिरिक्त 'तहज़ीबुल इख़लाक़' में अनेक लेख लिखे और उर्दू, अंग्रेज़ी में कुछ लघु-पुस्तकें लिखीं। उनकी चिट्ठियाँ 'मजमूआ रसायल' के नाम से छप गई हैं। मौलवी चिराग़ अली एक बड़े विद्वान् होने के अतिरिक्त शास्त्रार्थ में बड़े निपुण थे। उनके लेख भी बड़े जोरदार होते थे, यद्यपि उनमें साहित्यिक शोभा कम होती थी।

शम्सुल उल्मा मौलवी मुहम्मद हुसैन, उपनाम 'आज़ाद' दिल्ली में

पिछली शताब्दी के तीसरे दशक में पैदा हुए थे। यह मौलवी बाक़र अली के बेटे थे, जो ज़ौक के घनिष्ठ मित्र और उत्तर भारत के पत्र-कारों के अगुवा थे। आज़ाद की आरंभिक शिक्षा ज़ौक के देख-रेख में हुई और उन्हीं के सत्संग से उन्होंने कविता करना सीखा तथा छंद-शास्त्र का अध्ययन किया। उन्होंने पुराने दिल्ली कालेज में शिक्षा पाई थी। ज़ौक के साथ दिल्ली के मुशायरों में सम्मिलित होते थे, और वहाँ के बड़े-बड़े कवियों से उनका परिचय था। १८५७ ई० के ग़दर में उनके पिता का देहांत हो चुका था। उसी उपद्रव में उनके उस्ताद जौक और स्वयं उनकी रचनायें, जो कुछ थीं, नष्ट हो गईं। फिर वह आजीविका के लिए बाहर निकल पड़े और लखनऊ पहुँचे। कुछ दिनों तक एक फ़ौजी स्कूल में मास्टर रहे। फिर उसको छोड़ कर १८६४ ई० में लाहौर चले गए और मौलवी रजब अली के द्वारा पं० मनफूल से मिले, जो पंजाब के गवर्नर के मोरमुंशी थे। उन्हीं के उद्योग से वह शिक्षा विभाग में पंद्रह रुपया महीने के नोकर हो गए। संयोगवश मास्टर प्यारेलाल 'आशोब' के द्वारा, जो उनके शुभचिंतक मित्र थे, वहाँ के शिक्षा-विभाग के डायरेक्टर मेजर फुजर साहब से मिले, जो प्राच्य भाषाओं के बड़े प्रेमी थे। मेजर साहब ने उनसे उर्दू-फ़ारसी की अनेक पुस्तकें लिखावाईं, जो विद्यार्थियों में बहुत सर्वप्रिय हुईं।

आज़ाद ने वहाँ 'अंजुमन पंजाब' की स्थापना में बहुत भाग लिया, जिससे पंजाब में उर्दू का बहुत प्रचार हुआ। १८७४ ई० में पंजाब में कर्नल हालरीड शिक्षाविभाग के डायरेक्टर होकर आए, तब आज़ाद ने उनको इस बात पर तैयार किया कि उक्त अंजुमन के संरक्षण में एक मुशायरा हुआ करे, जिसमें पुराने ढंग की अलंकृत और अत्युत्तिपूर्ण रचना के स्थान में सादी कविता पढ़ा जाय। १८६५ ई० में वह किसी सरकारी काम से कलकत्ता और फिर पं० मनफूल के साथ एक पोलिटिकल मिशन पर काबुल और बुखारा गए। १८६५ ई० और १८८३ ई० में वहाँ दोबारा ईरान गए। फ़ारसी भाषा से उनको विशेष लगाव था। ईरान में जाकर वह आधुनिक फ़ारसी से भी परिचित हो गए। कर्नल हालरीड ने उनको 'अतालीक पंजाब' नामक सरकारी पत्र का सहायक-संपादक नियत कर दिया, जिसके संपादक रायबहादुर प्यारेलाल

‘आशोब’ थे। जब यह पत्र बंद हो गया और उनकी जगह ‘पंजाब मेगज़ीन’ निकली, तो आज़ाद उसके भी सहायक-संपादक हुए। फिर वह गवर्नमेंट कालेज लाहौर में फ़ार्सी-अरबी के प्रोफ़ेसर हो गए। १८८७ ई० में महारानी विक्टोरिया की जुबली पर उनको ‘शम्सुल उल्मा’ की उपाधि मिली। मस्तिष्क संबंधी लगातार परिश्रम करने तथा ईरान की यात्रा और अपनी पुत्री की असमय मृत्यु से १८८६ ई० से वह कुछ पागल हो गए। अंत में २८ जनवरी १९१० ई० को उनका देहांत हो गया।

आज़ाद की रचनाओं की सूची इस प्रकार है:—(१) फ़ारसी रीडर, २ भाग (२) पुरानी उर्दू रीडर, ३ भाग (३) काथदा और क़वायद उर्दू (४) क़ससे हिन्द, २ भाग (५) ज़ामउल क़वायद (६) उर्दू की नई रीडरें, ३ भाग (७) आबे-हयात (८) नैरंग ज़याल (९) सख़्नुदान फ़ारस रचनाएँ (१०) क़द पारसी (११) नसीहत का क़रनफूल (१२) दीवान ज़ाक़ (१३) नज़्मे आज़ाद (१४) दरबारे अक़बरी, (१५) निगारिस्तान फ़ारस (१६) सिपाको नमाक़ (१७) जानवरिस्तान और (१८) अल हयात। उन्होंने जो पुस्तकें और व्याकरण विद्यार्थियों के लिए लिखीं बहुत ही सरल और सुबोध थीं, जो अरसे तक कोर्स में स्वीकृत रहीं। ‘क़ससे हिन्द’ में हिन्दुस्तान के प्रसिद्ध ऐतिहासिक घटनाओं का रोचक वर्णन है। यह पुस्तक विद्यार्थियों को बहुत ही प्रिय है और इसके कई संस्करण प्रकाशित हो चुके हैं। वाक्यों की समता, सुसंगठन, शब्दों का ओज़ और विषयों का क्रम ऐसा सुंदर है कि वैसा अन्य पुस्तकों में नहीं है।

मौलाना की सर्वश्रेष्ठ रचना ‘आबे-हयात’ है। इसमें प्रसिद्ध कवियों का संक्षिप्त वर्णन, उनकी रचना के नमूने और उनकी आलोचना है। उर्दू-

आबे-हयात

भाषा का इतिहास और समय-समय पर उसमें परिवर्तन की विवेचना है। इसके लिखने से एक बहुत बड़ी कमी पूरी हो गई, क्योंकि उसके पहले जो तज़क़िरे लिखे गए, वह न तो अधिक प्रामाणिक हैं और न परिपूर्ण। उनमें कवियों का हाल कुछ थोड़ी सी पंक्तियों में है। अधिकांश उनकी प्रशंसा में लिखा गया है। उर्दू साहित्य आज़ाद का बहुत ऋणी है कि उन्होंने एक नियमित विस्तृत तज़क़िरे का संकलन किया है,

जिसके लिए उन्होंने बहुत परिश्रम किया होगा। वह सूचनाओं का ऐसा भंडार है, जिससे पिछले लेखकगण बहुत सहायता ले सकते हैं और लेते रहे हैं। इसके अतिरिक्त उसकी लेखन-शैली ऐसी रोचक है कि सभी ने उसके अनुकरण का उद्योग किया है। लेकिन उस तक कोई नहीं पहुँच सका। मगर तो यह है कि आज़ाद ने 'आबेइयात' लिखकर उर्दू साहित्य में एक नवीन शैली की अभिवृद्धि की है, जो हाली की तरह विल्कुल सादी तो नहीं है और न नज़ीर अहमद की तरह जटिल और भारी है, किंतु उसका एक जुदा रंग है। सारांश यह कि उसके अनेक गुण हैं, जिनका आनंद हृदय ही उठा सकता है।

लेकिन साथ ही खेद से कहना पड़ता है कि मोलाना ने अपने जोश में ऐतिहासिक सामग्री का ध्यानपूर्वक अध्ययन नहीं किया। शिथिल और अप्रामाणिक बातों के आधार पर एक ऊँचा भवन खड़ा कर दिया है और कहीं-कहीं पुस्तक को रोचक बनाने के लिए घटनाओं को कुछ घटा-बढ़ा दिया है तथा उनको बदल भी दिया है। वर्तमान काल के अनुसंधान से यह मालूम होता है कि उसके अधिकांश वर्णन अशुद्ध या कम से कम संदिग्ध हैं और उनमें पक्षपात भी है। जैसे अपने उस्ताद जौक की अतिरंजित प्रशंसा के सामने ग़ालिब की योग्यता को गिरा दिया है; और कहीं-कहीं चुपचाप उन पर चोटें भी की हैं। मिर्ज़ा दबीर के वंश को नीचा दिखा दिया है और इन्शा के समय के वर्णन में बहुत सी बातें अप्रामाणिक लिखी हैं। इस प्रकार की और भी अनेक बातें अब विषय के अध्ययन से निकल आई हैं। इनके अतिरिक्त इस पुस्तक में अनेक वर्णनों में परस्पर विरोध भी है।

लेकिन ऐसी धुटियों से हमारी राय में पुस्तक के गुण और मूल्य में कोई अधिक अंतर नहीं आता है। वास्तव में समालोचना शैली की परिचायक यह उर्दू में प्रथम पुस्तक है। मोलाना हाजी की 'यादगार ग़ालिब' नामक पुस्तक को इसी 'आबेइयात' के अवलोकन का परिणाम समझना चाहिए। सारांश यह कि एक पुराने तज्किरे तथा एक सूचनाओं के भंडार की दृष्टि से, जो किसी के अनुकरण में संकलित नहीं किया गया, यह पुस्तक अद्वितीय है, और आगे भी ऐसी पुस्तक का लिखा जाना कठिन है।

'नैरंगे ख़याल' एक नए ढंग की पुस्तक है, जिसमें काल्पनिक कहानियों

और स्वप्न इत्यादि के द्वारा नैतिक परिणाम निकाले गए हैं। यह दो भागों में १८८० ई० में लिखी गई थी। इस प्रकार की कहानियाँ हर समय और हरेक जाति में सर्वप्रिय रहें। यूनानी और रोमी लोगों में इसका बहुत प्रचार रहा। अंग्रेज़ों में एडीमन, जान ब्रमयन, स्पेन्सर, फ़ारसा में 'मसनव-मोलाणा रूम' और 'अनवार-सुहंली' संस्कृत में 'हितोपदेश' और अरबी में 'अख़वानुससना' ऐसी कथाओं के लिए बहुत प्रसिद्ध हैं। हमारे विचार में इस पुस्तक की कहानियों का आधार यूनानी कथाएँ हैं और इससे आज़ाद के यूनानी पौराणिक गाथाओं के ज्ञान का पता चलता है। वास्तुतः डा० लेटर ने आज़ाद को इस पुस्तक के लिखने की प्रेरणा दी थी और इसका एक ढाँचा तैयार कर दिया था। लेकिन सर्वसे प्रशंसनीय बात यह है कि मौलाना आज़ाद अंग्रेज़ों कम जानने पर भी इसके लिखने में सफल हुए। यह पुस्तक उनकी विशेष शैली में लिखी गई है, जिसमें विषय से अधिक उनके लिखने का ढंग रोचक है।

फ़ारसी साहित्य के लिए 'सखुनदान फ़ारस' भी एक रोचक पुस्तक है। वास्तव में यह बहुमूल्य लघु-पुस्तक भाषा-विज्ञान विषय पर है, जिसमें फ़ारसी और संस्कृत भाषाओं का एक ही स्रोत से निकलना दिखलाया गया है। इसमें ईरानियों के रीति-रिवाज़ों का भी वर्णन है और उनकी तुलना हिंदुस्तान के रीति-रिवाज़ों से की गई है। लेखक ने अपनी ईरानयात्रा और वहाँ के साहित्यिक अनुसंधान का भी इसमें वर्णन किया है। मौलाना शिवली की 'शेरुल अजम' के समान यह पुस्तक परिपूर्ण तो नहीं है, फिर भी बहुत उपयोगी और सूचनाओं का अच्छा संचार है।

'क़ंद पारसी' आधुनिक फ़ारसी भाषा के सीखने के लिए बहुत सहायक है। इसमें उनकी ईरान-यात्रा का भी कुछ हाल है। 'नसाहत का करनफूल' वार्तालाप के ढंग पर एक उपदेशात्मक रचना है जो बच्चों और स्त्रियों के लिए उपयोगी है। इसकी लेखन-शैली बहुत सरल और साफ़ है।

'दीवाने ज़ौक' का संपादन करके आज़ाद ने उर्दू-साहित्य की बड़ी सेवा की है। इसमें उन्होंने अपने उस्ताद की रचना को अज्ञात होने से बचा लिया है। 'आबेहयात' में उन्होंने बहुत ही खेद के साथ अपने उस्ताद की कविता

के नष्ट हो जाने और फिर बड़े परिश्रम और खोज से उसके कुछ टुकड़ों के इकट्ठा करने का वर्णन किया है। आरंभ में एक संक्षिप्त भूमिका भी है, जिसमें कुछ गज़लें किन-किन अवसरों पर लिखी गईं, इस पर भी प्रकाश डाला गया है। पहले की छपी हुई कविता से इसमें कुछ अधिक भी हैं। कुछ लोगों का अनुमान है कि उसमें आज़ाद ने कुछ कविता ज़ौक के नाम से पीछे बढ़ा दी है, परंतु हमारी राय में यह संदेह निर्मूल है, और इस पर अधिक ध्यान न देना चाहिए। 'दरबार अकबरी' में अकबर के दरबारियों का वृत्तांत है। इसकी लेखन-शैली भी अनुपम है। खेद है कि इसका संशोधन न हो सका। इसमें अकबर के समय के सजीव चित्र दिखलाए गए हैं।

'सिपाको नमाक' और 'जानवरिस्तान' उस समय की रचनाएँ हैं, जब आज़ाद का मस्तिष्क ठीक न था। पहली पुस्तक अस्त-व्यस्त विचारों का एक संग्रह है। इससे पता लगता है कि उनको पुस्तक लिखने का इतना शौक था कि जब कभी कुछ क्षण के लिए उनका मस्तिष्क ठीक रहता था तो वह उसको साहित्यिक कामों में लगा देते थे। उसी समय की उनकी पुस्तक 'जानवरिस्तान' भी है, जिसमें कुछ पशुओं और उनकी बोली का वर्णन है।

'निगारिस्तान फ़ारस' उनके मरने के बाद प्रकाशित हुई। इसमें ईरान और हिंदुस्तान के फ़ारसी कवियों का वर्णन रोदकी से लेकर हुज्ज़ी तथा वाकिफ़ और आरजू तक कुल छत्तीस कवियों की चर्चा और कुछ उनकी कविता के नमूने भी हैं। इसकी भाषा बड़ी सरल पर 'आबेहयात' की तरह रोचक नहीं है। शायद इसका कारण यह हो कि यह उनकी प्रारंभिक रचना है। उनकी अंतिम पुस्तक 'इलाहियात' है जो उनके पोते ने प्रकाशित की है।

आज़ाद का स्थान उर्दू गद्य-लेखकों में बहुत ऊँचा है। नए ढंग का गद्य लिखने में वह अगुआ थे। इसके अतिरिक्त फ़ारसी के भुरंधर विद्वान्,

पुराने और नए ढंग के ज्ञाता, शिक्षा-नीतिज्ञ, जिनके कारण उर्दू गद्यकारों में पंजाब में अंग्रेज़ी के साथ उर्दू-फ़ारसी की शिक्षा का प्रचार हुआ, प्रसिद्ध निबंध-लेखक, मज़ान समालोचक, प्रसिद्ध प्रोफ़ेसर, उर्दू साहित्य के हितचिन्तक और अद्वितीय वक्ता थे। लेकिन जिस

चीज़ ने उनको अमर कर दिया वह उनकी लेखन-शैली है, जिसका अनुकरण कठिन है। उनकी लिखने की विशेषता यह है कि फ़ारसी-अरबी के अपरिचित शब्दों, उनके संगठन और लच्छेदार अलंकारों का उसमें अभाव है, बल्कि उसमें हिंदी भाषा की सादगी, अंग्रेज़ी का स्पष्टभाव और फ़ारसी का मौंदर्य मिला-जुला है। यद्यपि उसमें बनावट और ढीलापन नहीं है, फिर भी ललित रूपक और सुंदर उपमाओं से सुशोभित है। यही नहीं, उसमें सुरीलापन भी है। आज़ाद की तुलना अंग्रेज़ी लेखकों में डेक्लिन्सी, लैम्थ और स्टीवेंसन से हो सकती है, जो अपनी-अपनी विशेष शैली के लिए प्रसिद्ध हैं। अपने समय में आज़ाद बहुत लोकप्रिय हो चुके थे। हाली ने 'आवेइयात' और 'नैरंग ख़याल' की समालोचना में उनकी बहुत प्रशंसा की है और उनको नए ढंग की कविता का प्रवर्तक माना है। शिवली ने उनको उर्दू-साहित्य का एक बड़ा नायक कहा है, और उनकी मृत्यु पर उनको 'ख़ुदाय-उर्दू' कह कर याद किया है। मौलवी नज़ीर अहमद और ज़काउल्ला भी उनके बड़े प्रशंसक थे।

आज़ाद बड़े हँसमुख, बहुत शिष्ट, गंभीर स्वभाव और उदार-चित्त थे। यह अवश्य है कि उनको शीघ्र क्रोध आ जाता था, पर वह जल्दी ही शांत भी हो जाता था। कुछ समकालीन विद्वानों से उनको अनचन भी हो जाती थी, जिसमें कुछ वाद-विवाद हो जाया करता था।

खाज़ा अलताफ़ हुसैन हाली का चर्चा पद्य-विभाग में हो चुका है।

हाली यहाँ एक गद्य-लेखक के रूप में उनका कुछ वर्णन किया जाता है।

उनकी गद्य कृतियाँ इस प्रकार हैं:—(१) 'तिरयाक़ मसमूम' (१८६८ ई०)
(२) 'इल्म तवक़ातुल अर्ज़' (एक अरबी पुस्तक का अनुवाद) (३) 'मजलि-
सुबिसा, दो भागों में, (१८७४ ई०) (४) हयाते सादी
रचनाएँ (१८८६) (५) मुक़दमा शेरो शायरी (६) वादगार ग़ालिब
(१८९६) (७) हयाते जावेद-सर सैयद अहमद खाँ की जीवनी (८) मज़ामीन
हाली—उनके स्फुट लेख जो समय-समय पर पत्र-पत्रिकाओं में छपे थे।

'तिरयाक़ मसमूम' पानीपत के एक आदमी के आक्षेपों का खंडन है, जो मुसलमान से ईसाई हो गया था। इस पुस्तक की लेखन-शैली में कोई

विशेष प्रतिभा नहीं है। 'तक्कातुल अर्ज़' (भूगर्भ विद्या) एक अरबी पुस्तक का नापातर है, जो स्वयं फ़ौज से अनूदित हुआ था। यह पुस्तक डा० लीटर के समय में पंजाब यूनीवर्सिटी का आर से प्रकाशित हुई थी। 'मजलिमुन्निसा' एक इरानी पुस्तक है, जिस पर मौलाना को चार सौ रुपये तत्कालीन वाइसराय ने दिया था। यह लिखने के लिए उपयोगी पुस्तक है और बहुत दिनों तक लड़कियों के स्कूलों में पाठ्य-पुस्तक रही। इसमें बहुत से ऐसे शब्द और मुहावरे हैं जो मत्र महिलाएँ आला करता हैं। 'रयाते सादी' शेख सादी की जीवनी है, जिसको लिखकर मौलाना ने गद्य-लेखकों का धर्मश्रेणी में स्थान पाया। 'मुकदमा शेरो शायरी' मौलाना के दीवान का एक स्मरणीय भूमिका है, जिसमें उर्दू के साहित्यिक जगत में एक हल-चल उत्पन्न होगई थी। इसमें दो सौ से अधिक पृष्ठ हैं, जिनका दीवान से कोई संबंध नहीं है, बल्कि यह एक समालोचनात्मक निबंध है, जो बहुत ही योग्यता के साथ लिखा गया है। इसमें यूनानी, रूसी, अंग्रेज़ी और अरबी समालोचकों के विचारों का वर्णन है, यद्यपि बहुत ही संक्षिप्त और अव्यवस्थित रूप से उनका उल्लेख है। यूरोप की कविता में उनकी गति नहीं। संस्कृत की कविता को न जानने के कारण उन्होंने उसे बिल्कुल छोड़ दिया है। लेकिन फिर भी यह पुस्तक अनेक ज्ञानव्य बातों का भंडार है और इसलिए कि समालोचना के विषय पर यह पहली पुस्तक है, बहुत ही आदरणीय है। सबसे बड़ी बात यह है कि यह एक ऐसे व्यक्ति की लिखी हुई है, जो पश्चात्य शिक्षा से नितांत अनभिज्ञ था। इसके पढ़ने से पुराने ढंग के कवियों के सामने नवीन विचारों के द्वार खुल गए हैं। दुख के साथ कहना पड़ता है कि इसके अनुकरण में बहुत्या दीवानों के साथ बड़ी-बड़ी प्रस्तावनाएँ लिखी जाती हैं, जिनका स्रोत यही पुस्तक होती है, पर उनमें कोई नई बात नहीं होती। 'यादगार-ग़ालिब' मौलाना की सबसे लोकप्रिय रचना है। इसमें मिर्ज़ा ग़ालिब का जीवन-चरित, उनके समय की घटनाएँ तथा उनके चुटकुले इत्यादि बड़े रोचक ढंग से दिए गए हैं। इसके पश्चात् उनकी रचनाओं का आलोचनात्मक सिंहावलोकन किया गया है। लेखक मिर्ज़ा के शिष्य थे इसलिए उसमें अनेक प्रत्यक्षदर्शी घटनाओं का भी उल्लेख है। मिर्ज़ा के क्लिष्ट पद्यों का अर्थ भी स्पष्ट किया गया है और यह बतलाया गया है कि किन किन अवसरों पर उनकी रचना हुई थी। इसके

लिखने से हाली ने अपने उस्ताद का ऋण उसी तरह चुका दिया, जैसा आज़ाद ने जौक के दीवान को प्रकाशित करके उनको अमर कर दिया। यों तो आलोचना की पुस्तकों में इसका स्थान ऊँचा है, लेकिन फिर भी अगाध भक्ति-भाव के कारण कहीं-कहीं न्याय की अवहेलना हुई है। 'हयाते-जावेद' यह हाली की सबसे महत्वपूर्ण पुस्तक है, जिससे वह स्वयं अमर हो गए। इसमें सर सैयद का जीवन वृत्तांत इतना विस्तार के साथ वर्णन किया गया है कि इसको उर्दू में वही स्थान प्राप्त हो गया है, जो अंग्रेज़ों में बासवेल की प्रसिद्ध पुस्तक 'डाक्टर जानसन की जीवनी' को है। इसमें सर सैयद एक नेता, राजनीतिज्ञ, सुधारक और लेखक के रूप में दिखलाए गए हैं तथा उनके साथ उनके सहयोगी मित्रों का भी वर्णन है, लेकिन अपने नायक की प्रशंसा में लेखक ने बहुत अत्युक्ति से काम लिया है। इस विषय में मौलाना शिवली का कहना बिल्कुल ठीक है कि इस पुस्तक में चित्र का केवल एक ही पहलू दिखलाया गया है। सर सैयद की त्रुटियों को या तो छिपा दिया गया है अथवा उनका कुछ कारण लिख दिया गया है। लेकिन हमारी राय में इस समय की रचना की इतनी गहरी जाँच नहीं होनी चाहिए, इसलिए कि चरित लेखन और आलोचना हमारे यहाँ अभी प्रारंभिक दशा में है, अतः अधिक ऊहापोह से लाभ के स्थान में हानि ही की संभावना है। 'मजामीन हाली' में उन लेखों का संग्रह है जो उन्होंने पत्र-पत्रिकाओं में विशेषतया 'तहज़ीबुल इखलाक' में छपाये थे। इनके सिवा नवाब मुस्तफा खां 'शेफता' के पत्रों को भी संकलित करके उन्होंने छपाया है।

हाली की लेखन-शैली बहुत साफ़, और जोरदार है, लेकिन उसमें आज़ाद की तरह चपलता और रंगीनी, नज़ीर अहमद के समान सूक्ष्म और ललित विनोद नहीं है। हाली ने यद्यपि किसी नवीन शैली का आविष्कार नहीं किया, फिर भी वह एक उच्चकोटि के गद्य-लेखक थे। उन्होंने विषय के व्यक्त करने का वर्णन शैली से अधिक ध्यान रखा है। अलंकारों का उनके यहाँ न बाहुल्य है और न उनका अनुचित उपयोग किया है। शब्दाडंबर में वह कभी नहीं उलझे, इसलिए उनके लेख बहुत सुलझे हुए और सुथरे हैं। यद्यपि उनमें बहुत ऊँची उड़ान न थी, लेकिन आज और परिमार्जन से उनके लेख ओत-प्रोत हैं। सच तो यह है कि उर्दू गद्य के वह

बहुत बड़े स्तंभ थे और उन्होंने ग़ालिब और सर सैयद को अमर कर दिया ।

शमसुलउल्मा खान बहादुर मौलाना नज़ीर अहमद १८३१ ई० में रेटर ज़िला बिजनौर में पैदा हुए । उनका वंश विद्या के लिए प्रसिद्ध था । पिता का नाम मौलवी सआदत अली था और उन्हीं में नज़ीर अहमद ने प्रारंभिक शिक्षा ग्रहण की । उसके बाद मौलवी नसर-उल्ला डिप्टी कलेक्टर बिजनौर से कुछ पढ़ते रहे । फिर दिल्ली में आकर १८४५ ई० में मौलवी अब्दुल ख़ालिक के शिष्य हुए, और उन्हीं की पोती से विवाह किया । दिल्ली कालेज के प्रोफ़ेसर मौलवी ममलूक अली के आग्रह से वह उस कालेज में भरती हुए और वहाँ अरबी साहित्य, दर्शन और गणित शास्त्र की शिक्षा समाप्त की । कालेज के प्रिंसिपल मिस्टर टाइलर की प्रेरणा से अंग्रेज़ी आरंभ की, लेकिन पिता के विरोध से छोड़नी पड़ी । उनके सहपाठी मुंशी करीमुद्दीन, मौलवी जुकाउल्ला और मुंशी प्यारे लाल 'आशोब' थे । पहले नज़ीर अहमद पंजाब में कहीं पच्चीस रुपये मासिक पर टीचर हुए थे । थोड़े दिनों के बाद एक सौ रुपये महीने पर स्कूलों के डिप्टी इन्स्पेक्टर हो गए । १८५७ ई० के ग़दर में उन्होंने किसी मेम को जान बचाई थी, जिसके उपलक्ष्य में उनको एक पदक और कुछ रुपया इनाम मिला था और स्कूलों के इन्स्पेक्टर हो गए थे । इसके बाद उनकी बदली इलाहाबाद को हो गई, जहाँ उन्होंने कुछ अंग्रेज़ी सीख ली । फिर छः महीने में परिश्रम करके उन्होंने अंग्रेज़ी में ख़ासा अभ्यास पैदा कर लिया, यहाँ तक कि १८६१ ई० में इंडियन पेनल कोड के अनुवाद में अन्य लोगों के साथ वह भी सम्मिलित हुए । उनका उर्दू अनुवाद जिसका नाम 'ताज़ीरात हिन्द' है, बहुत पसंद किया गया । इसके बाद वह तहसीलदार और हाकिम बन्दोबस्त हो गए । उन्होंने ज्योतिष की एक पुस्तक का अनुवाद किया, जिसको काश्मीर के रेज़ीडेंट ने लिखा था । इस पर उनको एक हजार रुपया पुरस्कार मिला । उनकी योग्यता को सुनकर सर सालार जंग प्रथम ने उन्हें हैदराबाद बुला लिया और वहाँ वह आठ सौ रुपया महीने पर अप्रसर बन्दोबस्त हो गए । उन्हीं दिनों में उन्होंने कुरान को कंठस्थ किया । हैदराबाद में धीरे-धीरे उन्नति करके वह सत्रह सौ रुपया महीने पर मेम्बर माल हो गए और उनके लड़के और नातेदारों को वहाँ अच्छी-अच्छी जगहें मिलीं । सर

सालार जंग ने उनसे एक पाठ्य क्रम भी तैयार कराया था। उनके लड़के साहब-जादा नवाब लायक अली खां इनके शार्गिंद थे। इस प्रकार से बहुत दिनों तक मौलाना नज़ीर अहमद ने वहाँ नौकरी करके अवकाश ले लिया और शेष जीवन दिल्ली में पुस्तकों के लिखने-पढ़ने में समाप्त किया। १९१२ ई० में वहीं उनका देहांत हुआ। वह सर सैयद अहमद खां के प्रनिष्ठ मित्रों में से थे।

रचनाएँ मौलाना ने निम्न लिखित पुस्तकें लिखी हैं:—

कहानियाँ और उपन्यास—मिरातुल उरूस, बिनातुल नाश, तोब्तुल नसूह, इब्तुल वक्त, मुहसिनात, अयामी, रोयाय सादिका, और मुंतख़्बुल हिकायात।
धार्मिक और नैतिक—कुरान का अनुवाद, अदयतुल कुगान, दहसूरा, अल हुकूक वल फ़रायज़, मतालिव कुरान, उम्माहातुल उम्मा, और इज्जहाद। **स्फुट पुस्तकें**—सरफ़ सग़ोर रस्मुल ख़त, मोअज़ा हसना, अफ़साना ग़दर, नसाबे खुसरो, चंद पंद, मुवादिउल हिकमत, मायग़नीक फ़िलसरफ़, मजमूआ लेकचर और अंग्रेज़ी कानूनी पुस्तकों के अनुवाद जैसे 'ताज़ीरात हिन्द' और 'कानून शहादत' इत्यादि।

मौलाना धारावाही लेखक थे। उन्होंने 'मुवादिउल हिकमत, मुंतख़्बुल हिकायात' और 'रस्मुलख़त' इत्यादि स्कूलों के विद्यार्थियों के लिए लिखी थीं, जो उनके लिए बहुत ही उपयोगी हैं। सरकारी कानूनों के अनुवाद उनकी पुस्तकों में बड़े महत्वपूर्ण हैं। इसके लिए पहले दो सज्जन नियत हुए थे, जिनके नाम ऊपर आ चुके हैं। फिर सर विलियम म्योर तत्कालीन संयुक्त प्रांत के लेफ़्टिनेंट गवर्नर की आज्ञा से मौलाना उसके संशोधन के लिए नियत हुये और उन्होंने बड़ी मिहनत से उसको समाप्त किया। ऐसी पुस्तकों के उनके अनुवाद बहुत ही शुद्ध हैं। कहीं-कहीं क्लिष्ट अंग्रेज़ी पारिभाषिक शब्दों के लिए उर्दू में शब्दों का निर्माण किया गया है, जो अब प्रचलित हो गए हैं। गवाही के कानून का अनुवाद लेपरोन की पुस्तक से किया गया है। 'अफ़साना ग़दर' एडवर्ड साहब की एक पुस्तक का भाषांतर है जिसमें १८५७ ई० के ग़दर की कुछ रोचक घटनाओं का उल्लेख है। इनके अतिरिक्त जब वह हैदराबाद में थे तो वहाँ के कर्मचारियों के लिए अनेक छोटी-छोटी पुस्तकें नियम-उपनियम के रूप में लिखी थीं।

उस समय मुसलमानों और ईसाई पादरियों से, जो मुसलमानी मत छोड़ कर ईसाई हो गए थे, बहुधा वाद-विवाद और खंडन-मंडन हुआ करता था

और सर सैयद, मौलवी चिराग़ अली और नवाब मुहसनुल्ला मुल्क इत्यादि उसमें भाग लेते थे। उन्हीं में से एक ईसाई पादरी अहमद शाह ने एक पुस्तक 'उम्मा-हातुल मोमनीन' के नाम से लिखी, जिसमें मुहम्मद साहब की जीवियों पर अनुचित आक्षेप किए थे। मौलाना नज़ीर अहमद ने उसका उत्तर 'उम्माहातुल उम्मा' के नाम से लिखा, जिसका कुछ लोगों ने तो बहुत आदर किया, लेकिन जिसे कुछ मौलवियों ने बहुत निकृष्ट समझा और उसके विषय में इतना विरोध बढ़ा कि अंत में उसकी कुल प्रतियाँ जला दी गईं। अब यह ग्रंथ फिर संशोधन करके छाप दिया गया है।

मौलाना का सब से महत्वपूर्ण अनुवाद कुरान का है, जो बहुत ही सरल और मुहावरेदार है। इससे उन लोगों को बहुत लाभ पहुँचा, जो मूल को बिना अर्थ समझे रट लिया करते थे। इससे पहले जितने अनुवाद थे, एक तो उनको भाषा पुरानी थी, दूसरे कुछ शब्द अप्रचलित हो गये थे और अनुवाद भी मूल शब्दों के नीचे-नीचे था, इसलिए लोक-प्रिय न हुआ। अतः मौलाना ने चार आलिमों की सहायता से अपना अनुवाद तीन वर्ष में समाप्त किया। लेकिन उसमें इतनी त्रुटि अवश्य है कि उसको अनुवाद नहीं कहा जा सकता। मूल शब्द का आशय उर्दू शब्दों और मुहावरों के घोल-मेल से तथा व्याख्या और उदाहरण के कारण अनुवाद, अनुवाद नहीं रहा, बल्कि एक तरह से भाष्य हो गया है। अंत में उन्होंने 'अदमतुल कुरान', 'दहसूरा' और 'अलहुकूक वलफ़रायज़' नामक पुस्तकें लिखीं, जिनमें पिछली पुस्तक सर्वांग संपूर्ण है। उनकी अंतिम पुस्तक जो अपूर्ण रह गई, 'मतालिबुल कुरान' है, पर वह अब छप गई है। शम्सी प्रेस के नाम से उनका एक छापाखाना भी था, जिसमें उनकी पुस्तकें छपा करती थीं।

इस प्रसंग में उनकी पहली पुस्तक 'मिरातुल उरूस' है। इसमें एक प्रतिष्ठित मुसलमान के परिवार के निजी जीवन की कहानी है। यह उस समय लिखी गई थी जब वह डिप्टी कलेक्टर थे। इसके कथानक का सार यह है कि एक मूर्खा लड़की एक कुलीन घराने की शिक्षा से क्योंकि सुधर गई। इसको

मुसलमानों और हिंदुओं दोनों ने पसंद किया। इसकी नैतिक उपन्यास भाषा बहुत ही सरल और मुहावरेदार है। आश्चर्य तो यह

है कि वह स्त्रियों की विशेष भाषा और शुद्ध मुहावरे के लिखने पर क्योकर समर्थ हुए। यह पुस्तक अत्यंत लोक-प्रिय हुई। इसकी एक हजार प्रतियाँ गवर्नमेंट ने खरीदीं और मौलाना को एक हजार रुपया इनाम दिया। इसके अनुवाद अनेक देशी भाषाओं में हो गए हैं।

दूसरी पुस्तक 'बिनातुनाश' है, जो 'मिरातुल उरुस' के बाद उसी ढंग पर स्त्रियों की शिक्षा के लिए लिखी गई है। इसमें भी बहुत सी रोचक बातें सामान्य जानकारी के लिए और प्राथमिक भौतिक विज्ञान के संबंध में बातचीत के रूप में लिखी गई हैं। इसका भी जनता और सरकार ने बहुत आदर किया।

इसके बाद 'तोब्रहुल नसूह' नामक पुस्तक लिखी गई, जो मौलाना का सब से श्रेष्ठ उपन्यास है। इसमें उन्होंने यह कहानी लिखी है कि एक दुष्ट आदमी जिसका नाम 'नसूह' है—हैजे में सख्त बीमार होकर एक स्वप्न देखता है, जिसके बाद जगकर ईश्वरीय भय से काँप जाता है और धर्मभीरु बनकर तमाम निषिद्ध कर्मों से पश्चात्ताप कर लेता है। उसकी स्त्री और कुछ नातेदार भी उसी के विचार के हो जाते हैं, परंतु उसका बड़ा लड़का उसकी राह पर नहीं आता और अनेक प्रकार के शंका में फँस जाता है। इस पर लेखक ने औलाद की बुरी उठान और बचपन में उनकी देख-रेख के महत्व को बड़ी योग्यता के साथ प्रदर्शित किया है।

'इब्रुल वक्त' में एक हिंदुस्तानी आदमी की कहानी है, जो ग़दर के समय में सरकार की सेवाओं के कारण एक बड़े पद पर पहुँच जाता है और अँग्रेजों के साथ मेल-जोल के कारण उन्हीं के रहन-सहन को ग्रहण कर लेता है और अपने हिंदुस्तानी मित्रों और नातेदारों से घृणा करने लगता है। फिर जब उनके अँग्रेज मित्र चले जाते हैं, तब वह किसी ओर का नहीं रहता और अपने संबंधियों में मिलने के लिए उद्योग करता है। इस पुस्तक के विषय में कुछ लोगों का यह विचार है कि इसमें मौलाना ने स्वयं अपना वृत्तांत कहानी के रूप में लेखबद्ध किया है। 'अयामी' नामक पुस्तक में उन्होंने विधवा-विवाह पर अधिक जोर दिया है और हिंदुस्तान में विधवाओं की दयनीय देशा का वर्णन करके मुसलिम धर्मशास्त्र के अनुसार उनके पुनर्विवाह को सिद्ध किया है। 'मुहसिनात' में बहुविवाह की हानियों को दिखलाया है। 'रोयायसादिका' में मुसलमानों के

कुछ धार्मिक विश्वासों की विवेचना एक रोचक प्रश्नोत्तर के रूप में की गई है।

नीकरी से अवकाश लेकर मौलाना ने व्याख्यान देना आरंभ किया। उनका पहला भाषण १८८८ ई० में हुआ था। वह अंजुमन हिमायत इस्लाम लाहौर, महरसा तिब्बिया देहली और महमडन इज्केशनल कानफ्रेस के वार्षिक उत्सवों पर बराबर व्याख्यान दिया करते थे। सर सैयद के प्रभाव से वह प्रत्येक इस्लामी जलसों में सम्मिलित होकर अपने सारगर्भित भाषण से श्रोताओं को प्रसन्न करते थे। वह बड़े सुवक्ता और मृदुभाषी थे और अपनी विशाल जानकारी, रोचक दृष्टांतों और विशेषतया अपने विनोदात्मक वर्णन से लोगों को गद्गद कर देते थे। उनके व्याख्यानों का संग्रह छप चुका है, जो अनेक विषयों पर है। उनमें धार्मिक सिद्धांतों, शिक्षा और स्त्रियों की स्वतंत्रता आदि की विवेचना है।

**मौलाना के
व्याख्यान**

वह अपने जीवन के अंतकाल में कुछ-कुछ कविता भी करने लगे थे। जिसका उपयोग अपने लेखकों को रोचक बनाने के लिए करते थे। उनके पद्य में विशेष कवित्व नहीं है। उनकी कविता छप गई है, कवि के रूप में जिसका नाम 'मजमूआ बेनज़ीर' है, लेकिन उससे उनकी प्रतिष्ठा की वृद्धि नहीं होती।

मौलाना बहुत सीधे-सादे और हंसमुख आदमी थे। बहुत सादगी से और कुछ कष्ट सहकर जीवन व्यतीत करते थे, इसलिए कृपण प्रसिद्ध थे, फिर भी कुछ मुसलमान दीन विद्यार्थियों की बड़ी उदारता के साथ सहायता करते थे। अंत में धनोपार्जन की लालसा से व्यापार करने लगे और उसमें बहुत कुछ पैदा किया। शिक्षा के वह इतने प्रेमी थे कि जीवनपर्यन्त उसी में लगे रहे। अलीगढ़ कालेज के वह पुराने संरक्षक और सहायक थे। १८९७ ई० में उनको शम्सुलउल्मा और १९०८ ई० में एल० एल० डी० और १९१० ई० में पंजाब यूनिवर्सिटी में डी० ओ० एल० की उपाधियाँ मिलीं।

**मौलाना का
व्यक्तित्व**

मौलाना का लेख बहुत सरल और स्पष्ट होता था, लेकिन कभी-कभी बड़े-बड़े अरबी और फ़ारसी के अप्रचलित शब्द भी डाल देते थे, तथा कहीं-कहीं अलंकारों से भी काम लेते थे, और अंग्रेज़ी शब्दों का समावेश कर देते थे,

जिससे उनके लेख में सुसंगठन और चारुता के स्थान में भांदापन पैदा हो जाता था। उनके लेखों में आज़ाद के समान लालित्य और लेखन-शैली माधुर्य नहीं है। अलवत्ता उनके गद्य की जो विशेषता है वह उनका विनोद है जो उनके उपन्यासों और व्याख्यानों में सभी जगह पाया जाता है, उनका विनोद बहुत सूक्ष्म और ललित होता था और उसमें फक्कड़-पन तनिक भी नहीं है।

शम्सुलउल्मा मौलवी ज़काउल्ला पुराने दिल्ली कालेज के प्रसिद्ध शिष्यों में थे। १८३२ ई० में दिल्ली में पैदा हुए। पिता का नाम हाफ़िज़ सना-उल्ला था, जो मिर्ज़ा कौचक सुलतान (बहादुरशाह के कनिष्ठ पुत्र) के शिष्य थे। मौलवी ज़काउल्ला बारह वर्ष की आयु में दिल्ली कालेज में भरती हुए, जहाँ मौलवी नज़ीर अहमद और मुहम्मद हुसैन आज़ाद भी पढ़ते थे। अतः इन तीनों में बहुत घनिष्ठ संबंध था और संयोगवश तीनों को 'शम्सुलउल्मा' की उपाधि मिली। जब ज़काउल्ला कालेज से पढ़कर निकले तो पहले उसी में गणित के शिक्षक हो गए, फिर वह आगरा कालेज में फ़ारसी, उर्दू के प्रोफ़ेसर हुए। १८५५ ई० में बुलंदशहर और मुरादाबाद के स्कूलों के डिप्टी इन्स्पेक्टर हुए। १८६६ ई० में दिल्ली के नार्मल स्कूल के हेडमास्टर हो गए। फिर १८७२ में वह ओरियंटल कालेज लाहौर की प्रोफ़ेसरी के लिए निर्वाचित हुए थे, लेकिन वहाँ जाने के पहले वह म्योर सेंट्रल कालेज इलाहाबाद के अरबी, फ़ारसी के अध्यापक नियत हो गए। यहाँ उन्होंने २६ वर्ष काम करके विश्राम ले लिया और १९१० ई० में इस संसार से चल बसे।

मौलवी ज़काउल्ला ने गणित, भूगोल, साहित्य और विज्ञान इत्यादि पर कुल डेढ़-सौ के लगभग पुस्तकें लिखी होंगी, जो अधिकांश विद्यार्थियों के लिए लिखी गई थीं और इसलिए उनमें रंगीनी और तड़क-भड़क नहीं है। वह अधिकतर गणितज्ञ, अनुवादक और इतिहासकार के रूप

रचनाएँ

में प्रसिद्ध हैं। लेकिन गणित के विशेष ज्ञाता न थे। उनका उद्योग केवल अंग्रेज़ी पुस्तकों से अनुवाद करना और उनका भाष्य लिखना था। अलवत्ता इतिहास लिखने में एक बड़ा काम यह किया कि

हिन्दुस्तान का इतिहास दस जिल्दों में समाप्त किया, लेकिन उसमें अनुसंधान से बहुत कम काम लिया गया है, अतः वह साधारण लोगों के लिए है। उनकी एक और पुस्तक महारानी विक्टोरिया के समय की आईन-कैसरी के नाम से तीन जिल्दों में है, जिसमें उनके समय में यहाँ के शासन-प्रबंध में परिवर्तनों की चर्चा है। 'फरहंग फिरंग' में महारानी विक्टोरिया और उनके पति का जीवन वृत्तांत है। एक जीवनी मौलवी समीउल्ला खां की भी उन्होंने लिखी है। अंत में वह मुसलमानों का एक इतिहास लिख रहे थे जो पूरा न हो सका। विविध सामयिक पत्रों जैसे 'तहज़ीबुल इखलाक' इत्यादि में वह लेख भी लिखा करते थे। विविध विषयों पर उनके लिखने पर मौलाना हाली ने एक बार यह चुटकुला कहा था कि मौलवी ज़काउल्ला का मस्तिष्क एक बनिए की दुकान है, जिसमें हर प्रकार की जिन्स तैयार रहती है।

सरकार ने उनकी शिक्षा-संबंधी सेवाओं के लिए एक ख़लत, पंद्रह सौ रुपया इनाम, ख़ान बहादुर और शम्सुल उल्मा की उपाधियाँ दी थीं। मौलवी ज़काउल्ला सर सैयद अहमद खां के घनिष्ठ मित्रों में थे और उनके शिक्षा-संबंधी कामों में सहयोग देते थे।

मौलवी सैयद अहमद देहलवी अपने प्रसिद्ध उर्दू कोश के रचयिता होने के कारण उर्दू-भाषी जनता में विशेष प्रसिद्धि रखते हैं। १८४६ ई० में

**मौलवी सैयद
अहमद**

दिल्ली में पैदा हुए। पिता का नाम हाफ़िज़ अब्दुल रहमान था, जिनका संबंध कुलीन सैयदों के एक बड़े घराने से था।

मौलवी साहब की शिक्षा उस समय के रिवाज के अनुसार पहले देसी मक़तबों में हुई। फिर सरकारी स्कूल और नार्मल स्कूल में शिक्षा प्राप्त की। इसके बाद अपनी स्वाभाविक प्रतिभा और विद्वानों के सत्संग से बहुत लाभ उठाया। बचपन ही से लिखने-पढ़ने की अभिलाषा थी। जब वह विद्यार्थी थे तो एक छोटी सा कविता फ़ारसी में 'तिफ़ली नामा' और एक पुस्तक पत्र-व्यवहार की 'तक्वीयतुल सुबियाँ' के नाम से लिखी थी। १८६६ ई० में उन्होंने एक पुस्तक 'कंजुल फ़वायद' के नाम से लिखी, जिस पर सरकार से दो-सौ रुपया इनाम मिला। १८६८ ई० में उन्होंने अपने उर्दू कोश 'फ़रहंग आसफ़िया' के लिए सामग्री इकट्ठा करना आरंभ किया। १८७१ ई०

में उनकी एक और पुस्तक 'वकाया दूरनिया' के नाम से प्रकाशित हुई, जिस पर उनको डेढ़ हजार रुपया इनाम मिला। इस बीच में बिहार के स्कूलों के इंस्पेक्टर डाक्टर फ़ैलन ने अपनी उर्दू-अंग्रेज़ी कोश की तैयारी में सहायता के लिए उन्हें बुला भेजा। वहाँ उन्होंने सात वर्ष तक काम किया और साथ ही अपने कोश का भी काम करते रहे। १८८० ई० में उन्होंने महाराजा अलवर की यात्रा का वृत्तान्त लिखा। इसके बाद वह पंजाब गवर्नमेंट बुकडिपो में सहायक अनुवादक हो गए। फ़ैलन साहब के कोश की तैयारी के समय में उन्होंने एक पुस्तक 'हादिउन्निसा' के नाम से लिखी, जो बहुत लोकप्रिय हुई। उनकी अन्य पुस्तकें यह हैं—

(१) तकमीलुल कलाम—व्यवसायियों की परिभाषा के संबंध में।

(२) 'तहकीकुल कलाम'—उर्दू भाषा की बागीकियों के संबंध में।

(३) 'रसखान'—इसमें कुछ हिन्दी दोहे, पहेलियाँ और गीत हैं।

(४) 'ऋतु बखान'—हिन्दुओं के रस्मो-रिवाज पर।

(५) 'नारी कथा'—हिन्दू स्त्रियों की बोली पर।

(६) 'कवायद उर्दू' उर्दू का व्याकरण।

(७-८) 'लुगातुन्निसा' और 'तहरीरुन्निसा'—लड़कियों की रीढ़ें।

(९) 'बी राहत जमानी का किस्सा'—इसमें स्त्रियों को समय का मूल्य बतलाया गया है।

(१०) 'इखलाकुल निसा'—बच्चों के पालन पोषण के विषय में।

(११) 'इल्मुलनिसा'—भाषा और उसकी उन्नति के संबंध में।

(१२) 'रसूमे देहली'—जिनमें देहली के प्रचलित रीति-रिवाजों का वर्णन है। इसके अतिरिक्त 'सैर-शिमला', उर्दू जर्नल 'अमसाल' (कहावते) 'रोज़मर्रा देहली' (बोलबाल) 'रसूम आला हिदुआन देहली' आदि प्रकाशित पुस्तकें थी जिनमें से कुछ अब प्रकाशित हो गई हैं।

इस विशाल कोष के प्रकाशनार्थ धनाभाव से मौलवी साहब को जिन-जिन कठिनाइयों का सामना करना पड़ा वह उन्होंने उसकी भूमिका में विस्तार-पूर्वक लिखी हैं। सौभाग्यवश १८८८ ई० में जब वह फ़रहंग आसफ़िया शिमला के किसी स्कूल में नौकर थे, हैदराबाद के प्रधान

मंत्री सर आसमाँ जाह वहाँ पधारे। मौलवी साहब ने अपनी पांडुलिपि उनको दिखलाई, जो सैयद अली बिलग्रामी के निरीक्षण के पश्चात् स्वीकृत हो गई। जब १८६२ ई० में पुस्तक छप गई तो उसका नाम 'फ़रहंग आसफ़िया' रखा गया और उनको पाँच हजार रुपया इनाम तथा पचास रुया पेंशन मिली। वस्तुतः यह उर्दू भाषा का एक महत्वपूर्ण कोष है जो बड़ी ज़ोच-पड़ताल और परिश्रम से लिखा गया है।

मौलाना शिवली नोमाना अपने समय के बड़े प्रसिद्ध विद्वानों में थे। विविध विषयों में वह निपुण थे। यदि कोई आदमी एक कवि, दार्शनिक, इति-
 हामकार, समाजोचक, शिक्षानीतिज्ञ, अध्यापक, धर्मप्रचारक
 शिवली नोमाना (१८१७-१९१४) पत्रकार, इस्लामी धर्मशास्त्र और हदीस का ज्ञाता, सब कुछ
 हो सकता है, तो वह शिवली ही थे। लेकिन इन सब में साहित्य,
 इतिहास और अन्वेषण में उनका स्थान ऊँचा था। १८५७ ई० में आजमगढ़
 ज़िले के अंतर्गत बंदौल नामक गाव में पैदा हुए। उनके पिता का नाम शेख
 हबीबुल्ला था, जो वकील थे। आरंभ में उन्होंने मौलवी शुकुल्ला से शिक्षा
 पाई। जब कुछ अरबी, फ़ारसी का बोध हो गया, तो मौलाना फ़ारूक चिरैया
 कोठी से पढ़ने लगे, जो उस समय गाज़ीपुर में रहते मौलवी थे और दर्शनशास्त्र,
 गणित तथा साहित्य के उस्ताद माने जाते थे। फिर वह अधिक पढ़ने की इच्छा
 से रामपुर चले गए। वहाँ मौलवी अब्दुल हक़ खैराबादी और मौलवी इरशाद
 हुसैन से उन्होंने हदीस और धर्मशास्त्र पढ़ा। फिर लाहौर में मौलवी फ़ैजुल-
 हसन और सहारनपुर में मौलवी अहमद अली से शिक्षा ग्रहण की। १८७६ ई०
 में वह हज़ करने मक्के गये, जहाँ रास्ते में श्रद्धापूर्वक फ़ारसी में एक कमीदा
 लिखा। वहाँ से लौट कर आजमगढ़ आए और पढ़ने-पढ़ाने का सिलसिला
 जारी किया। मुन्कावलोकन की उनको इतनी लालसा थी कि पुस्तक की दुकानों
 पर बैठकर वह पुस्तकें पढ़ा करते थे। इस समय बहावी संप्रदाय के खंडन में भी
 कुछ छोटी-छोटी पुस्तकें लिखी थीं, जिनमें 'इस्कातुल मोतदी' जो अरबी में है
 अधिक प्रसिद्ध है।

कहा जाता है कि उन्होंने परीक्षा पास करके आजमगढ़ और बस्ती में
 कुछ दिनों तक बकालत भी की थी। फिर इस पेशे से ऊब कर सरकारी नौकरी

करके कहीं अमीन हो गए थे। बाद में उसको भी छोड़कर साहित्यिक सेवा में लग गए। १८८२ ई० में अपने छोटे भाई मेहदी से मिले, जो अलीगढ़ कालेज में पढ़ते थे। वहां खान-हानुर महम्मद करीम डिप्टी कलेक्टर तथा मौलवी समाउल्ला के द्वारा सर सैयद अहमद खां से मिले और उनको फ़ारसी में एक निवेदन पत्र उक्त कालेज की प्रोफ़ेसरी के लिए दिया जो स्वीकृत हो गया।

अलीगढ़ में सर सैयद और मौलाना हाली इत्यादि के सत्संग तथा सर सैयद के पुस्तकालय से मौलाना शिबली ने बहुत लाभ उठाया। अलीगढ़ कालेज के प्रसिद्ध मुसलमानों के मित्र प्रोफ़ेसर आरनल्ड से मौलाना ने फ्रेंच सीखी और उनको अरबी पढ़ाई। जिस तरह मौलाना ने उनसे पाश्चात्य प्रणाली की अलोचना सीखी उसी तरह आरनल्ड साहब अपनी पुस्तक 'प्रीचिंग आव् इसलाम' की रचना में अनेक बातों के लिए मौलाना के ऋणी हैं।

संभवतः अलीगढ़ ही में मौलाना का यह विचार हुआ कि मुसलमानों के पुराने वैभव और पूर्वजों के महत्वपूर्ण कार्य लेखबद्ध किए जायें। इस काम के लिए सर सैयद ने भी उनको प्रोत्साहन दिया। फिर आरंभिक रचनाएँ क्या थी, सर सैयद का पुस्तकालय तो वहाँ था ही जिसमें मिश्र और सीरिया तक की पुस्तकें मौजूद थीं। १८८४ ई० में मौलाना ने मसनवा 'सुबह-उम्मीद' लिखी, जिसमें इसलाम का ऐश्वर्य और वर्तमान मुसलमानों के पतन तथा उनके उभारने के लिए सर सैयद के उद्योग का वर्णन खूब जोरदार शब्दों में किया। यह पुस्तक मुसलमानों में इतनी सर्वप्रिय हुई कि वह कभी-कभी उसको स्टेज पर खड़े होकर कालेज के विद्यार्थियों को खर के साथ सुनाकर उनको विचलित कर देते थे। १८८६ ई० के महमडन-एजुकेशन कान्फ़ेंस में 'मुसलमानों का गुज्रता तालीम' नामक निबंध पढ़कर सुनाया, जिससे लोगों को मौलाना की ऐतिहासिक जानकारी और विशाल विद्वत्ता का पता लगा। अब लेखक के रूप में उनकी ख्याति बढ़ी। उनका यह विचार हुआ कि इसलामी नगरों और अब्बासी खलीफ़ों का एक इतिहास अंग्रेज़ी के 'हीरोज़ आव् इसलाम' के ढंग पर लिखा जाय। इस पुस्तकमाला में उन्होंने पहले 'अलमामू' और 'सोनुल नोमान' लिखीं। तीसरी पुस्तक 'अल फ़ारूक़' लिखने वाले थे कि १८९२ ई० में प्रोफ़ेसर आरनल्ड के साथ उन्होंने कुस्तुन्तुनिया,

लघु एशिया, सीरिया और मिश्र इत्यादि की यात्रा करके वहाँ के बड़े-बड़े नगरों को देखा, जिसका मुख्य उद्देश्य यह था कि उन नगरों की तड़क भड़क प्रत्यक्ष देखी जाय, तथा 'अल फ़ारूक' के लिए शुद्ध और प्रामाणिक सामग्री का पता लगाया जाय। वहाँ से लौटकर उन्होंने अपनी यात्रा का विवरण प्रकाशित किया।

१८६८ ई० में जब सर सैयद का देहांत हो गया तब मौलाना भी अली-गढ़ से चले आए और 'अलफ़ारूक' की तैयारी में लग गए तथा एक इस्लामी अंग्रेज़ी स्कूल की उन्नति में उद्योग करने लगे, जो १८८३ ई० में खुल चुका था। १८६६ ई० में काश्मीर की यात्रा की।

मौलाना नवाब विकारुल उमरा के समय में हैदराबाद गए जहाँ वह पहले सर सैयद अली बिलग्रामी के उद्योग से (२००) मासिक पर शिक्षा विभाग के अध्यक्ष नियत हुए। पीछे वेतन (३००) हो गया। वहाँ वह चार वर्ष रहे और शिक्षा विभाग की बहुत कुछ उन्नति की। वहाँ भी उनके पुस्तक लिखने का काम बराबर जारी रहा। 'अल ग़ज़ाली', 'सवानेह मौलाना रूम', 'अल कलाम', 'इल्मुल कलाम' आदि 'मवाज़ना अनीसो दबीर' ये सब पुस्तकें उसी समय की लिखी हुई हैं।

जब यह हैदराबाद ही में थे, तब मौलवी अज़ीज़ मिर्ज़ा के समय में उन्होंने एक 'मशरफी' (प्राच्य) यूनीवर्सिटी की योजना तैयार की थी।

इस संस्था की स्थापना १८६४ ई० में हुई थी, जिसका उद्देश्य था कि अरबी मदरसों के लिए एक उपयोगी पाठ्यक्रम समय की आवश्यकता की दृष्टि

से बनाया जाय और यह कि मुसलमानों के विविध संप्रदायों में जो विभेद है, वह दूर किया जाय। इस योजना के प्रस्ता-

वक मौलवी अब्दुल ग़फ़ूर डिण्टी कलेक्टर थे, जिनका समर्थन मौलवी सैयद महम्मद अली कानपुरी और खलीफ़ा फ़ज़ल रहमान मुरादाबादी ने किया जो इसके पहले प्रबंधक थे। मौलाना शिवली और मौलवी अब्दुल हक़ देहलीवी ('तकसीर हक्कानी' के रचयिता) ने इसके नियम-उपनियम बनाए, जिसको सर सैयद, नवाब मुहसिनूल मुल्क और विकारुल उमरा ने पसंद किया। कहा जाता है कि विकारुल मुल्क (१००) महीना निदवा को अपने पास से देते थे। फिर मौलाना शिवली का यह प्रस्ताव हुआ कि निदवा के अंतर्गत एक मदरसा

खोला जाय जो समयानुसार विद्यार्थियों को शिक्षा दे सके। १८६८ ई० में उक्त मद्रसे की कुछ आरंभिक कक्षाएँ खोली गईं। मद्रसे का नाम 'दारुल उलूम' रक्खा गया। १८६६ ई० में शाहजहाँपुर के रईसों ने कुछ ज़मींदारी नदवा को दान दे दी, जिसकी आय सात सौ रुपया वार्षिक है। एक विशाल पुस्तकालय भी खोला गया है, जिसमें हजारों बहुमूल्य पुस्तकें हैं, जो कुछ हस्त लिखित और कुछ मिश्र आदि मुसलमानी देशों की छपी हुई हैं।

इसके बाद निदवा को एक बड़े संकट का सामना करना पड़ा। वह यह था कि सर ऐंटनी मेकडानल साहब को, जो उस समय इस प्रांत के लेफ्टनेंट गवर्नर थे, यह संदेह हुआ कि यह संस्था राजनीतिक षड्यंत्र का केंद्र है। इसी बीच में मौलवी अहमद रज़ा खाँ बरेलवी की कुछ लघु पुस्तकें बड़ी तीव्र भाषा में छपीं, जिससे निदवा के मुक़ाबले के लिए एक विरोधी दल खड़ा हो गया। जब उक्त लाट साहब विलायत चले गए तो मौलाना शिवली हैदराबाद से लखनऊ आए और निदवा के कुप्रबंध को संभालने के लिए अपने हाथ में लिया; और उसके विरुद्ध जनता और सरकार में जो संदेह उत्पन्न हो गया था, उसके दूर करने के लिए बहुत उद्योग किया, जिसमें कर्नल अब्दुलमजीद खाँ ने भी उनकी बहुत सहायता की। निदवा की आर्थिक दशा इतनी बिगड़ गई थी कि उसके टूट जाने का भय था। अतः उसकी सहायता के लिए मौलाना ने कुछ मुसलमानी रियासतों में भ्रमण किया, जिसके फलस्वरूप उसके लिए रामपुर से ५००) आंर भूपाल से २५०) वार्षिक की सहायता नियत हुई। इसी प्रकार हिज़ाईनेस आगा खाँ ने ५००) वार्षिक देना स्वीकार किया और नवाब भावलपुर की दादी ने ५०,०००) भवन निर्माण के लिए दिया, जिसके लिए सरकार से एक भूमि गोमता के किनारे लखनऊ में मिली और अंग्रेज़ी तथा सांसारिक विद्याओं की शिक्षा के लिए ६०००) वार्षिक की सहायता स्वीकृत हुई और इस प्रांत के तत्कालीन लेफ्टनेंट गवर्नर सर जान हीचेट ने दारुल उलूम (विद्यालय) का आधारशिला २८ नवम्बर १८०८ ई० को रखी। इस प्रकार मौलाना का उद्योग सफल हुआ, लेकिन आपस का मतभेद बना रहा, क्योंकि पुराने ढर्रे के मुल्लाओं का इसमें सहमत होना कठिन था। वे लोग मौलाना पर उनके उदार विचारों के कारण विश्वास नहीं करते थे। इससे मौलाना खिन्न होकर १६१३ ई०

में लखनऊ से आजमगढ़ चले गए और 'दारुल मुसन्नकीन' का सूत्रपात किया।

निदवा ने इसलामी जगत की जो सेवा की है वह सराहनीय है, लेकिन यह नहीं कहा जा सकता कि उसका उद्देश्य पूरा हो गया। उसने सबसे बड़ा यह काम किया है कि पुरानी परियादी के मुल्हाजों में जो समय की गति से लापरवाह थे, जागृति उत्पन्न कर दी और उनको भी यह अनुभव होने लगा कि पुराने पाठ्य क्रम को बदल कर समयानुसार बनाया जाय तथा अंग्रेजी भाषा की भी शिक्षा दी जाय। अनुपयोगी पुस्तकें और विद्याएँ निकाल दी जाँय और फ़ारसी-अरबी साहित्य तथा हदीस और तफ़सीर (क़ुरान के भाष्य) की ओर अधिक ध्यान दिया जाय। निदवा ने यह भी बड़ा काम किया कि अरबी की विद्याओं और इसलामी संस्कृति को शुद्ध रूप में दुनिया के सामने उपस्थित किया जाय। बहु-मूल्य हस्तलिखित और हज़ारों छपी हुई उपयोगी पुस्तकों का संग्रह करके एक पुस्तकालय स्थापित किया गया। क़ुरान के एक शुद्ध अंग्रेजी अनुवाद के काम में भी हाथ लगाया। हिंदुस्तान में मुसलमानों के शासन काल में, जो ऐतिहासिक भ्रम फैल गया था उसके दूर करने का उद्योग किया गया। इसी प्रकार मुसलमानों के वक़ूफ़ (रत्नाधिकार) और दायभाग के संबंध में जो कभी-कभी कानूनी उलझन आ जाती थी, उस पर भी प्रकाश डाला गया। सारांश यह कि निदवा एक प्रकार से इसलामी विद्याओं और संस्कृति का एक केन्द्र है, जिसका प्रभाव सुदूर देशों तक पड़ा। इस संस्था की एक मासिक पत्रिका भी 'अल निदवा' के नाम से स्वयं मौलाना शिबली और मौलवी हबीबुर्रहमान के संपादकत्व में प्रकाशित की गई, जिसमें योग्यतापूर्ण लेख प्रकाशित किए गए। लेकिन सच्ची बात यह है कि मौलाना के परलोक गमन से जो इस संस्था को धक्का पहुँचा उसकी पूर्ति अब कठिन है।

लखनऊ से लौटने पर मौलाना अपनी प्रिय रचना 'तीरुतलनबी' (महम्मद साहब के जीवनचरित) की पूर्ति में लग गये और उसी समय 'शोरुल अजम' का पाँचवाँ भाग भी समाप्त किया। वह पुस्तक-रचना **दारुल मुसन्नकीन** के बड़े प्रेमी थे, इसलिए बहुत दिनों से लेखक-संघ की स्थापना का विचार कर रहे थे, जो अब पूरा हुआ। उसके लिये उन्होंने अपना मकान और बाग़ तथा पुस्तकालय दान कर दिया। इसके अतिरिक्त निदवा में एक

विशेष योग्यता का विभाग स्थापित किया, जिसमें विद्यार्थी अनुसंधान का काम करें।

मौलाना को १८९२ ई० में तुर्की के सुलतान ने 'मजीदिया' पदक दिया था और उसी के निकट ब्रिटिश सरकार से उनको 'शम्सुलमा' की उपाधि मिली थी। इलाहाबाद विश्वविद्यालय के फ़ेलो और अनेक कमेटियों के सभासद थे, जैसे प्राच्य विद्याओं की उन्नति की कमेटी, जो शिमला में में सर हारकोर्ट बटलर के सभापतित्व में स्थापित हुई थी तथा उर्दू हिंदी के भगड़े और हिंदू-मुसलिम की एकता की कमेटी, जिसको सरकार ने स्थापित किया था।

मौलाना बड़े सच्चे, सुशील और नम्र आदमी थे। उनमें एक विशेषता यह थी कि उनकी बातें बहुत मोठों, रोचक और विविध प्रकार की जानकारी से भरी हुई होती थी। उनकी स्मरणशक्ति बड़ी तीव्र थी। धन की तनिक भी परवाह नहीं करते थे। जो कुछ मिलता था बड़ी उदारता से व्यय कर देते थे। हिंदू-मुसलिम एकता को हृदय से चाहते थे।

**मौलाना का
व्यक्तित्व**

मौलाना ने बहुत सी पुस्तकें लिखीं, जिनमें सीरतुल नबी (जिसमें केवल दो ही जिल्द लिख सके थे), शेरूल अजम (पांच भागों में), अलफ़ारूक़, अल-मामूँ, सरितुन्नोमान, अलग़ज़ाली, अलक़ैलाम, इल्मुल क़लाम, सवानेह मौलाना रूम, मवाज़नाना अनीसो दबीर, सफ़रनामा रूम, मिश्र व शाम, औरंगज़ेब आलमगीर, अल जज़िया, मुसलमानों की गुज़रता तालीम, तारीख़ इसलाम व फ़लसफ़ा इसलाम, हयाते ख़ुसरो, तनकीद ज़रज़ी ज़ैदान, मक़ालाते शिबली, मकातेब शिबली, रसायल शिबली (पद्य में) दीवान शिबली, दस्ता गुल, मसनवी सुबह उम्मीद और मजमूआ नज़्म उर्दू अधिक प्रसिद्ध हैं।

मौलाना की बड़ी कुशलता यह है कि उन्होंने इसलाम के पुराने ऐश्वर्य के इतिहास को ऐसे रोचक और नए ढंग से लिखा कि सभी उससे लाभ उठा सकते हैं। फिर यह कि उसकी रचना में बड़े अनुसंधान और खोज से काम लिया है और नए ढंग की समालोचना के नियमानुसार अप्रामाणिक और बेकार बातों को छोड़

**इतिहासकार और
समालोचक**

दिया है। अलफ़ारूक, अलमामूं, अल ग़ज़ाली, सीरतुन्नोमान, मुसलमानों की गुज़रता तालीम और विशेषतया 'सीरतुन्नबी' से उनकी विशाल विद्वत्ता, अनुसंधान, गंभीर अध्ययन और अथक परिश्रम का परिचय मिलता है।

मौलाना इतिहासकार होने के अतिरिक्त बहुत बड़े समालोचक भी थे। कवि होने के सिवा मौलाना की विवेक शक्ति, निर्णय और सुरुचि बहुत ऊँचे दर्जे की थी। पाँच विशाल खंडों में उनका 'शोरुल अजम' उनकी विद्वत्ता, विशाल अध्ययन और अन्वेषण का ज्वलंत प्रमाण है। यह सच है कि उन्होंने उसकी रचना में कहीं कहीं कुछ भूल-चूक भी की है तथा उसकी कुछ और त्रुटियों का पता लगा है। परंतु अपेक्षाकृत वे बहुत कम हैं और इससे उनके उच्चकोटि के समालोचक होने पर कोई घबरा नहीं आता। प्रोफ़ेसर ब्राउन ने, (जिन्होंने ईरान का साहित्यिक इतिहास लिखा है) मौलाना की इस पुस्तक की प्रशंसा की है। इस पुस्तक-माला में ईरान के कवियों की रचना की विस्तीर्ण रूप से जाँच-पड़ताल करके सुंदर धारा-प्रवाह सरल उर्दू में आलोचना की गई है। 'मवाज़ना अनीस व दबीर' अर्थात् अनीस और दबीर के मरसियों की तुलना भी एक बहुमूल्य रचना है। यद्यपि इसके भी विरुद्ध कुछ पुस्तकें प्रकाशित हुई हैं, फिर भी उसकी बहुधा बातें उपयोगी और शुद्ध हैं। निबंध और स्फुट लेखों के लिखने में भी मौलाना बड़े सिद्धहस्त थे। उनके इस प्रकार के लेख लोग बड़े चाव से पढ़ते हैं, क्योंकि उनमें बहुत सी उपयोगी बातों का समावेश है। उनके पत्र भी बड़े रोचक हैं, जिनमें निजी जीवन और उनके समकालीन लोगों का हाल तथा उस समय की बहुत सी बातों पर पर्याप्त प्रकाश पड़ता है।

मौलाना सदैव साफ़, सादा लिखना पसंद करते थे, जिससे विषय खूब स्पष्ट हो जाय। उसमें एक विशेष आभा होती थी। सर सैयद अहमद खाँ

लेखन-शैली

मौलाना को हमेशा उनकी शैली पर बधाई देते थे और कहते थे कि आपके लेखों पर दिल्ली और लखनऊ दोनों जगह के लेखक ईर्ष्या कर सकते हैं, मौलाना के लेखों में अलंकार और रूपक बहुत कम होता था, और यद्यपि वे कभी-कभी बहुत ही परिमार्जित होते थे, फिर भी विषय बहुत ही स्पष्ट होता था। कुछ लोगों को, जिनको आज़ाद की

शैली का स्वाद मिल चुका है, संभव है मौलाना के लेख रूखे-फोके प्रतीत हों, लेकिन कारोबारी गद्य के वे अनुपम नमूने हैं, जो वर्तमान काल की बहुत बड़ी विशेषता हैं।

मौलाना सैयद सुलैमान, मौलाना शिबली के स्थानापन्न हैं, जो प्राच्य विद्याओं अरबी फ़ारसी के धुरंधर विद्वान् हैं। मौलाना उनसे बहुत स्नेह रखते थे। मौलाना के जीवन काल ही में वह अपनी प्रतिभा और योग्यता के कारण उनके शिष्यों में सर्वश्रेष्ठ थे। उन्होंने मौलाना के कार्य और परंपरा को संचालित रखा। उन्होंने की देव-रेख और प्रबंध में 'दारुल मुसन्नफ़ीन' अरबी-फ़ारसी की दुर्लभ पुस्तकों का अनुवाद तथा मूल रचनाएँ प्रकाशित कर रहा है। वह 'अलमआरिफ़' के संपादक भी हैं जो उर्दू की उच्चकोटि की पत्रिका है और मुख्यतया इसलामी विद्याओं की प्रचारक है। उसके लेखों से उनकी लेखनकला, उच्च विद्वत्ता और विद्या संबंधी अन्वेषण का परिचय मिलता है। अब 'वह दारुल मुसन्नफ़ीन' और 'मआरिफ़' दोनों के प्राण हैं। उन्होंने इसलामी देशों और योरप की भी यात्रा की है। मौलाना शिबली की 'सीरतुन्नबी' का पाँचवाँ भाग उन्होंने पूरा किया है। इसके अतिरिक्त 'सौरत आयशा' 'अर्ज़ुल कुरान' और 'लुगात जदीदा' तथा 'उमरख़ैयाम' नामक उपयोगी पुस्तकों की रचना की है।

मौलाना सुलैमान के अतिरिक्त मौलाना हमीदुद्दीन, मौलाना अब्दुल-बारी, मौलाना अब्दुल माजिद दरियावादी, प्रोफ़ेसर नवाब अली और मौलाना 'अब्दुलसलाम दारुल मुसन्नफ़ीन' के उत्साही और प्रतिष्ठित लेखकों में हैं। मौलाना हमीदुद्दीन अंग्रेज़ी के अतिरिक्त फ़ारसी-अरबी के विद्वान् और 'इल्मुल कुरान' तथा अरबी-साहित्य के विशेषज्ञ हैं। मौलवी अब्दुलबारी ने बर्कले के दर्शनशास्त्र का बहुत सरल उर्दू में अनुवाद किया है, और कुछ और भी इसी विषय की पुस्तकें लिखी हैं।

मौलाना के कार्य और परंपरा का संचालित रखा। उन्होंने की देव-रेख और प्रबंध में 'दारुल मुसन्नफ़ीन' अरबी-फ़ारसी की दुर्लभ पुस्तकों

शुभचिंतकों को उससे सच्ची सहानुभूति हो; और इसी प्रकार यह भी न चाहिए कि समस्त पाश्चात्य और अन्य प्राच्य विद्याओं से मुँह मोड़ कर केवल इसलामी विद्याओं का प्रचार करे।

मौलवी अब्दुस्सलाम के ऊपर नदवा जितना गर्व करे, कम है। वह कभी-कभी 'मआरिफ़' में बहुत ऊँचे दर्जे के लेख लिखते रहते हैं। 'शोरुल हिंद' इत्यादि उनकी रचनाएँ हैं। 'शोरुल हिंद' नामक पुस्तक में जो उर्दू पद्य का एक विस्तृत इतिहास है, उन प्रभावों का जो समय-समय पर उर्दू पद्य पर पड़ा, बहुत ही विशद रूप से वर्णन किया गया है। अपने ढंग की यह एक ही पुस्तक है। इसकी रचना द्वारा लेखक ने वस्तुतः उर्दू भाषा की बड़ी सेवा की है। फिर भी इसमें बहुत सी ज़रूरी बातें छोड़ दी गई हैं और बहुधा उन लोगों की चर्चा भी नहीं है, जिन्होंने उर्दू भाषा की उन्नति में उद्योग किया है। इस पर यह आक्षेप हो सकता है कि इस पुस्तक में उर्दू पद्य को एक विशेष दृष्टिकोण से देखा गया है। फिर भी पुस्तक उपयोगी है और मौलवी अब्दुलहई की 'गुलेराना' के मुक़ाबले में जो कि पुराने ढंग का तज़क़िरा है, इसमें कुछ बातें ऐसी हैं, जो दूसरी पुस्तकों में नहीं मिलती।

मौलवी अब्दुल माजिद, मौलवी अब्दुल कादिर डिण्टी कलेक्टर के लड़के हैं। १८९३ ई० में पैदा हुए। पहिले घर पर अरबी-फ़ारसी की शिक्षा

समाप्त की। फिर सीतापुर हाई स्कूल से इंटरेंस पास करके, मौलवी अब्दुल-कैनिंग कालेज लखनऊ से बी० ए० पास किया। इसके माजिद दरियाबादी पश्चात् वह एम० ए० के लिए अलीगढ़ कालेज में गए, लेकिन पिता के मरने से वह वहाँ बहुत दिनों तक ठहर न सके और लखनऊ लौट आए। यहाँ उन्होंने पुस्तक लिखने का काम आरंभ किया। १९२७ ई० में उसमानिया यूनीवर्सिटी के 'दारुल तर्जुमा' से बनका संबंध हो गया, लेकिन कुछ दिनों बाद इसे उन्होंने छोड़ दिया, यद्यपि अब भी निज़ाम सरकार से पेंशन पाते हैं और उक्त यूनीवर्सिटी के लिए साहित्यिक काम करते रहते हैं। राजनीतिक विषयों से उनको विशेष प्रेम है और उस संबंध में वह बड़े आदर के साथ देखे जाते हैं। आपने निम्नलिखित पुस्तकें लिखी हैं :—

(१) फ़लसफ़ा जज़्बात, (२) फ़लसफ़ा इज्जतमाअ, (३) तारीख़ इख़लाक़ योरप, (४) मकालमात बर्कले, (५) पयाम अमन, (६) मुसहफ़ी की मसनवी 'बहुल मुहब्बत' का संपादन, (७) ज़ूदेपशेमान नामक नाटक, (८) साइकालोजी आव् लीडरशिप (अंग्रेज़ी में), (९) तसौवफ़ व इसलाम, (१०) फ़लसफ़ियाना मज़ामीन, (अलनाज़िर नामक पत्रिका में छः निबंधों का संग्रह) ।

आपने दर्शनशास्त्र का बहुत गहरा अध्ययन किया है और इस विषय की पुस्तकें और लेख बहुत सरल और रोचक उर्दू में लिखते हैं। आपके अनुवाद बहुत सुथरे और मुहावरेदार होते हैं। आपने मुसहफ़ी की मसनवी 'बहुल मुहब्बत' को जो छपी न थी, एक सुंदर प्रस्तावना लिखकर छपवाया है। कभी-कभी आप दर्शन और तसौवफ़ जैसे गंभीर विषय से हटकर मनोरंजन के लिए हल्के साहित्य की ओर भी झुक जाते हैं। जैसे आपका ड्रामा, 'ज़ूदेपशेमान' जो स्टेज के योग्य तो नहीं है, पर पढ़ने में ललित और रोचक अवश्य है। आप एक प्रसिद्ध कवि भी हैं, लेकिन कम कविता करते हैं। जो कुछ लिखते हैं, वह सूफ़ियाना रंग का होता है, आपका एक पत्र भी 'सच' के नाम से निकलता है।

इसके अतिरिक्त मआरिफ़, अलनाज़िर, उर्दू, आदि सामयिक पत्र उनके बहुमूल्य लेखों के ऋणी हैं। उनके लेख पक्षपातहीनता, मौलिकता और विद्वत्ता से परिपूर्ण होते हैं, समालोचना की शक्ति आपकी बहुत ही प्रबल है। सुना जाता है कि इस समय आप मौलाना रूम की मसनवी का संपादन कर रहे हैं। सारांश यह कि आधुनिक उर्दू-साहित्य के आप भूषण हैं और आपका भविष्य बहुत ही उज्ज्वल है।

दिल्ली कालेज की स्थापना से नवीन विद्याओं और कला के प्रचार में विशेष सहायता मिली। मिस्टर ऐंड्रूज के कथनानुसार 'उन्नीसवीं शताब्दी के आरंभ में जो विद्या का एक विचित्र प्रकाश चमका, उसने एक विलक्षण मायावी दृश्य हिन्दुस्तानियों के सामने उपस्थित कर दिया। कोई नहीं कह सकता था कि आगे चल कर क्या होगा। जो-जो रसायन और भौतिक विज्ञान के नए-नए प्रयोग विद्यार्थी देखते थे, उनसे वे आश्चर्य के साथ बहुत ही प्रसन्न होते थे। वह यह समझते थे कि हम लोग एक नवीन युग में आ गए हैं और भविष्य की उन्नति का स्वप्न देखा

दिल्ली कालेज
की स्थापना

करते थे। इस नवीन विद्या के प्रकाश से वह समय अलोकित हो गया था, जिसमें मुगल राज्य के अंतिम समय की कीर्ति और चमक-दमक भी कुछ सम्मिलित थी। परंतु यह ज्योति थोड़े ही दिन रहकर बुझ गई, जिसका एक कारण सन् १८५७ का ग़दर भी था।

दिल्ली कालेज में १८२७ ई० में एक अंग्रेज़ी कक्षा भी खुल गई थी और उसका विरोध होने पर भी विद्यार्थियों की संख्या कम न थी। १८३१ ई० के रजिस्ट्रों से ज्ञात होता है कि उस समय ३०० विद्यार्थी अंग्रेज़ी पढ़ते थे। स्कूल अजमेरी दरवाजे के निकट था। लेकिन जब वह उन्नत होकर कालेज हो गया तो कश्मीरी दरवाजे के निकट यमुना नदी के समीप आगया और १८४३ ई० में स्कूल बादशाही पुस्तकालय में आया। उस समय नवीन शिक्षा से लोग घृणा करते थे, इसलिए विद्यार्थियों से कोई फ़ीस नहीं ली जाती थी, बल्कि उनको उत्साहित करने के लिए छात्रवृत्तियाँ दी जाती थीं। कालेज में पाश्चात्य विद्याओं के साथ एक प्राच्य विभाग भी था। गणित की शिक्षा बहुत ऊँचे दर्जे की होती थी। साहित्य और अंग्रेज़ी भाषा को लोग अधिक पसंद नहीं करते थे। लेकिन पाश्चात्य विद्याएँ और गणित लोगों को अधिक प्रिय थे। शिक्षा लेक्चरों द्वारा दी जाती थी, क्योंकि पुस्तकें दूर-दूर से आती थीं और वह भी मुश्किल से मिलती थीं तथा नवीन विद्याओं के अनुवाद भी नहीं हुए थे। अतः विद्यार्थी लेक्चरों को बड़े शौक से सुनते थे। प्रोफ़ेसर रामचंद्र, मिस्टर टेलर प्रिंसिपल और पं० अयोध्याप्रसाद असिस्टेंट प्रोफ़ेसर शिक्षा में खूब भाग लेते थे। प्राच्य विभाग में अरबी-फ़ारसी की शिक्षा उर्दू द्वारा दी जाती थी और यह विभाग विद्यार्थियों को बहुत प्रिय था। मौलवी इमामबख़्श सहबाई फ़ारसी पढ़ाते थे। उक्त मौलवी साहब और टेलर साहब दोनों ग़दर में मारे गए।

दिल्ली कालेज से पढ़कर बड़े-बड़े प्रसिद्ध लोग निकले, जिनसे उर्दू भाषा की उन्नति और प्रचार पर बहुत प्रभाव पड़ा। उनमें से मौलवी नज़ीर अहमद, मास्टर प्यारेलाल आशोब, मौलाना आज़ाद, मौलाना हाली और मौलवी ज़काउल्ला के नाम विशेषतया उल्लेखनीय हैं। इन लोगों में कुछ ने सांसारिक उन्नति भी खूब की। मौलवी शहामत अली इंदौर के प्रधान मंत्री हो गए थे और डाक्टर मकुंदलाल उत्तर भारत में नवीन प्रणाली के अनुसार प्रसिद्ध

डाक्टर हो गए। डाक्टर चिम्नलाल ईसाई हो गए थे, जो ग़दर में मारे गए।

१८४२ ई० में दिल्ली कालेज के संरक्षण में एक साहित्यिक सभा खोली गई, जिसके प्राण प्रोफ़ेसर रामचंद्र और मौलाना सहवाई थे। इसके उद्योग से अनेक उपयोगी पुस्तकें तैयार होकर दिल्ली में छपीं और विद्यार्थियों के बहुत काम आईं। इनमें से कुछ अंग्रेज़ी से और कुछ फ़ारसी से अनूदित हुई थीं। इसके अनुकरण में आगरा, लखनऊ और बनारस से ऐसी पुस्तकें निकलीं, जो इंडिया आफ़िस के पुस्तकालय में मौजूद हैं। उनका नाम ब्लूमहार्ट ने अपनी सूची में दिया है। इस प्रकार की पुस्तकों और अनुवादों से उर्दू इतनी सरल और सारी हो गई कि कारोबारी बातें लिखने के योग्य हो गईं तथा ऐसी कि अन्य भाषाओं की पुस्तकें उसमें अनूदित हो सकें।

१८६४ ई० में रायबहादुर प्यारेलाल आशोब ने दिल्ली में एक और साहित्यिक-सभा खोली, जिसके वह स्वयं सेक्रेटरी थे। इसके प्रबंध में बहुत से उपयोगी लेखन दिए गए और उर्दू-गद्य का दीपक यद्यपि टिमटिमा रहा था परंतु बुझा नहीं। आशोब ही की प्रेरणा और सहायता से मौलाना आज़ाद और हाली ने नए ढंग की उर्दू कविता करना आरंभ किया और उन्हीं ने बहुधा अंग्रेज़ी चीज़ें अनुवाद करके मौलाना हाली को दी कि वह उनको उर्दू का आवरण पहनाएं।

यह पुराने दिल्ली कालेज के गणित के प्रोफ़ेसर थे। टेलर साहब के मेल-जोल से ईसाई हो गए थे। इन्होंने उक्त कालेज के अंग्रेज़ी स्कूल में सब से पहले शिक्षा पाई थी। बड़े तीव्र बुद्धि के और प्रतिभाशाली आदमी प्रोफ़ेसर रामचंद्र थे। उन्होंने गणित संबंधी एक ऐसी विधि का आविष्कार किया था, जिससे यूरोप में वह गणिताचार्यों में प्रसिद्ध हो गए थे। मौलवी नज़ीर अहमद, मौलाना आज़ाद और ज़काउल्ला उनके शिष्य थे। मौलवी ज़काउल्ला को गणित अधिक प्रिय था इसलिए प्रोफ़ेसर रामचंद्र उनको बहुत चाहते थे और जीवनपर्यंत उन दोनों में मैत्री रही।

प्रोफ़ेसर रामचंद्र बड़े निडर, सच्चे और दृढ़ विश्वासी थे। ईसाई हो जाने से विरादरी से बहिष्कृत हो गए थे। अतः उनको बहुत कष्ट उठाना पड़ा और इसी से उनमें क्रूरता पैदा हो गई थी, जिसके कारण कभी-कभी वाद विवाद

और शस्त्रार्थ भी हो जाया करता था, लेकिन फिर भी बड़े दयालु और मामले के पक्के थे। ग़दर में वह भी प्राण-संकट में पड़ गये थे। उनके एक शिष्य ने उनको घर में छिपा लिया था जहाँ से वह भेस बदल कर निकल गए। जब शांति हो गई तो शहर में लौट आए और अपने कुछ मित्रों को भी बुला लिया। कहा जाता है कि वह पटियाला रियासत के शिक्षा-विभाग के डाइरेक्टर हो गये थे। उन्होंने रोम और यूनान के प्रसिद्ध तत्वदर्शियों और कवियों का संक्षिप्त वृत्तांत अँग्रेज़ी और अरबी पुस्तकों से छांट कर उर्दू में 'तज़किरतुल कामलीन' के नाम से लिखा था। यह पुस्तक पहले १८४६ ई० और फिर १८८७ ई० में नवलकिशोर प्रेस में छपी। इसमें कुछ अँग्रेज़ी, फ़ारसी और कुछ हिंदुस्तानी कवियों और तत्ववेत्ताओं जैसे वाल्मीकि, शंकराचार्य और विख्यात ज्योतिषी भास्कराचार्य का भी वर्णन है। उन्होंने 'उसूल इल्म हैत' (खगोल शास्त्र के सिद्धांत) और 'अजायब रोज़गार' (संसार की विलक्षण बातें) के नाम से दो पुस्तकें और लिखी थीं, जो १८४७ व १८४८ ई० में तैयार हुई थीं। इन पुस्तकों की भाषा भी बहुत सरल है। इनके गद्य के नमूने मौलवी गुलाम यहिदा 'तनहा' ने अपनी पुस्तक 'सैरुल मुसन्नफ़ीन' में दिए हैं।

मौलवी इमामबख़्श सहबाई पुराने दिल्ली कालेज में फ़ारसी-अरबी के प्रोफ़ेसर थे। बड़े स्वच्छ विचार के और सदाचारी आदमी थे। फ़ारसी भाषा में पारंगत थे और अपने समय में बड़े आदर के साथ देखे

**इमाम बख़्श
सहबाई**

जाते थे। सर सैयद अहमद खां ने अपनी पुस्तक 'आसारु-स्सनादीद' की रचना में उनसे बहुत सहायता ली थी। विद्यार्थियों में वह बहुत प्रिय थे और उनकी योग्यता का विद्यार्थियों पर बहुत प्रभाव पड़ा। काव्य कला के भी वह प्रसिद्ध उस्ताद थे। किले के अनेक शाहज़ादे उनसे अपनी कविता का संशोधन कराते थे। उन्होंने कई पुस्तकें लिखी हैं। ग़दर में मारे गए और उनका घर खुदवा डाला गया।

मौलवी गुलाम इमाम शहीद, गुलाम महम्मद के बेटे, अमेठी ज़िला लखनऊ के रहने वाले थे, जो लखनऊ के नामी कवियों में थे। यह 'नात' अर्थात् महम्मद साद्व की प्रशंसा में अधिक कविता करते थे इसलिए 'महाह-रसूल' और 'आशिक-रसूल' के नाम से प्रसिद्ध थे। क़तील और मुसहफ़ी से

अपनी कविता का संशोधन कराते थे और फ़ारसी के गद्य-पद्य में आगा सैयद इस्माईल माज़िदरानी के शिष्य थे। इलाहाबाद में पेशकार मौलवी गुलाम इमाम शहीद थे। नौकरी से पृथक् होने पर हैदराबाद से एक अच्छी रकम पेंशन में मिलती रही। लखनऊ के समीप तथा हैदराबाद, मुरादाबाद, रामपुर और आगरे में इनके बहुत से शिष्य थे। सर सालार जंग, नवाब कलब अली खां और अन्य रईस उनका बहुत आदर करते थे। उन्होंने 'मजमूआ मीलाद शरीफ़', 'इन्शाये बहारे बेख़िज़ा', कुछ क़सीदे और ग़ज़लें लिखी हैं। 'इन्शाये बहारे बेख़िज़ा' में आगरे के ताजमहल का वर्णन पुराने ढंग के गद्य में बहुत ही अच्छा लिखा है।

ख़वाजा गुलाम ग़ौस की जन्मभूमि काश्मीर थी, जहाँ उनके पूर्वज बड़े ऊँचे पदों पर थे। उनके पिता ख़वाजा हुज़ूरुल्ला काश्मीर से तिब्बत और फिर वहाँ से नैपाल आए, जहाँ गुलाम ग़ौस का १२४० हिजरी में जन्म हुआ। वह अपने माता-पिता के साथ चार वर्ष की अवस्था में बनारस आए जहाँ कुछ पुराने ढंग की शिक्षा प्राप्त करके १८४० ई० में अपने मामा ख़ान बहादुर मौलवी सैयद महम्मद खां की मातहत में, जो संयुक्त-प्रान्त के लफ़्टनेंट गवर्नर के मीर मुंशी थे, नौकर हो गए। वह लार्ड एलंघरा, गवर्नर जनरल, के साथ ग्वालियर के क़िले के युद्ध में गए थे। लड़ाई के समाप्त होने पर उनको एक ख़लअत सरकार से मिली थी। वह अपने मामा के मरने के पश्चात् उनकी जगह पर मीर मुंशी हो गए जहाँ उन्होंने बहुत दिनों तक अपना काम बड़ी योग्यता के साथ किया। १८८५ ई० में उन्होंने अवकाश ले लिया। ख़वाजा साहब को ख़ानबहादुरी की उपाधि के अतिरिक्त बहुत सा इनाम, ख़लअत और स्वर्ण पदक कैसर हिन्द का सरकार से मिला था। मिर्ज़ा ग़ालिब उनके बड़े मित्र थे। मिर्ज़ा के अनेक रोचक पत्र उनके नाम 'उर्दूए मुअल्ला' और 'ऊद हिन्दी' में हैं। 'फ़ुफ़ुगाने बेख़वर' और 'ख़ूनावा ज़िगर' नामक पुस्तकें उनकी रचनाएँ हैं। उन्होंने गुलाम इमाम शहीद के 'बहार बेख़िज़ा' का परिचय पुराने ढंग के गद्य में चापलूसी के साथ लिखा है। यों तो वह प्रायः साफ़ और सरल गद्य लिखते थे, परंतु पुस्तकों का परिचय पुरानी शैली के अनुसार अलंकृत उर्दू में लिखा करते थे।

शम्सुलउल्मा डा० सैयद अली, बिलग्राम के एक प्रसिद्ध वंश के थे, जिसकी विद्वत्ता के लिए बड़ी ख्याति थी। आप यहाँ बड़ी योग्यता के साथ अपनी शिक्षा समाप्त करके इंग्लैंड गए और वहाँ वह यहाँ से शम्सुल उल्मा सैयद अली बिलग्रामी अधिक प्रसिद्ध हुए। उनकी यात्रा का व्यय सर सालारजंग ने दिया था। वह अनेक भाषाओं के बड़े प्रेमी थे। अतः अरबी, फ़ारसी और संस्कृत के अतिरिक्त बंगला, मराठी, और तैलंगी भाषाओं के ज्ञाता थे। वह अपनी पुस्तकों 'तमहुन अरब' और 'तमहुन-हिन्द' के लिखने से साहित्यिक जगत में अधिक प्रसिद्ध हुए। ये दोनों पुस्तकें फ्रांस के डा० लीबान की फ्रेंच पुस्तकों के अनुवाद हैं। उन्होंने एक डाक्टरी पुस्तक का भी अनुवाद किया है। वह अलीगढ़ कालेज के मामलों में भी बहुत भाग लेते थे। उक्त दोनों पुस्तकों के लिखने से वह उर्दू लेखकों की अग्रश्रेणी में स्थान पाने के अधिकारी हैं।

आनरेबुल नवाब इमादुल मुल्क सैयद हुसैन बिलग्रामी सी० आई० ई०, उक्त डाक्टर सैयद अली के भाई थे। यद्यपि छोटे भाई विद्वत्ता में बड़े भाई से बढ़-चढ़ कर थे, लेकिन पब्लिक और राजनीतिक जीवन में बड़े भाई उनसे बढ़े हुए थे। सैयद हुसैन बहुत दिनों तक निज़ाम सरकार में बड़े-बड़े पद पर रहकर सेक्रेटरी आव स्टेट हिन्द की कौंसिल में चले गए थे। आपने कोई प्रसिद्ध पुस्तक नहीं लिखी। केवल कुछ निबंध और उन अभिभाषणों के कारण जो अलीगढ़ एजुकेशनल कान्फ़्रेंस में पढ़े गए थे, साहित्यिक जगत में प्रसिद्ध हैं। इनके लेख अधिकांश शिक्षा विषयक हैं। 'हवा और पानी' का लेख विशेषतया बहुत ही उत्तम है और वैज्ञानिक होने पर भी आवश्यक परिभाषाएँ उसमें नहीं हैं। हैदराबाद में 'दायरतुल मय्यारफ़' की स्थापना उन्होंने की थी, जिसका उद्देश्य दुर्लभ और उपयोगी अरबी पुस्तकों का प्रकाशन था। उन्होंने बहुत समय कुरान के अंग्रेज़ी अनुवाद पर व्यय किया, लेकिन वह पूरा न हुआ।

मौलवी अज़ीज़ मिर्ज़ा इस समय के बड़े योग्य और प्रसिद्ध गद्य-लेखकों में थे। १८८५ ई० में अलीगढ़ कालेज से बी० ए० पास करके हैदराबाद में अनेक जगहों पर रहकर, वहाँ के होम सेक्रेटरी हो गए थे। उनकी रचनाएँ यह

हैं:—(१) नवाब फ़तेह निवाज़ मौलवी मद्दी हसन की इंग्लैंड-यात्रा की अंग्रेज़ी पुस्तक का अनुवाद 'गुलगश्त फिरंग' नाम से, मौलवी अज़ीज़ सिद्दी (२) बहमनी बादशाहों के प्रसिद्ध बज़ीर ख़वाजा ज़हान इमामुद्दीन महमूद गावान की जीवनी 'सरितुल महमूद' के नाम से, (३) कालिदास के प्रसिद्ध नाटक 'विक्रमोर्वशीय' का उर्दू अनुवाद जिसके आरंभ में एक विद्वत्पूर्ण प्रस्तावना है, जिसमें संस्कृत नाटक की उत्पत्ति और विभाग के संबंध में बहुत सी ज़ातव्य बातें लिखी गई हैं। वह प्राचीन मुद्राओं के संचय करने के भी बड़े प्रेमी थे। अलीगढ़ कालेज और मुसलमानों की शिक्षा की ओर भी उनका अधिक ध्यान था। १६०६ ई० में नौकरी से अवकाश लेकर वह आल इंडिया मुसलिम लीग के जनरल सेक्रेटरी होगए थे। १६१२ ई० में उनकी मृत्यु हो गई। उनकी लेखन-शैली बड़ी सरल और रोचक है। अपने समय के प्रसिद्ध गद्य-लेखकों में थे।

वर्तमान काल के प्रसिद्ध विद्वान् और पुस्तकलेखकों में मौलवी अब्दुल-हक़ का नाम विशेषतया उल्लेखनीय है। आप 'अज़ुमन तरकी उर्दू' के आनरेरी सेक्रेटरी और उसकी मुख्य पत्रिका 'उर्दू' के संपादक हैं। मौलवी अब्दुलहक़ आप ही के उद्योग से दक्षिण में उर्दू का प्रचार हुआ। उक्त संस्था से उन्हीं के संरक्षण और प्रबंध से बहुत सी उपयोगी और उत्तम मूल और अनूदित पुस्तकें प्रकाशित हुई हैं, जिनमें से अनेक पर उनकी विद्वत्पूर्ण प्रस्तावना है, जिनसे उनकी जानकारी और शोध का पता लगता है। इसके अतिरिक्त पत्रिकाओं में उनके बड़े गम्भीर लेख प्रकाशित होते रहते हैं। उन्होंने अपना जीवन उर्दू भाषा की सेवा में अर्पण कर दिया है, जिसके कारण सैकड़ों पुरानी हस्तलिखित पुस्तकें, जिनका पता न था, छपकर प्रकाशित हो गई हैं। उर्दू के गद्य-पद्य के प्राचीन इतिहास का जितना ज्ञान हमको हुआ है वह अधिकांश उन्हीं के उद्योग का फल है। उन्होंने बहुत दिनों तक निज़ाम सरकार के यहाँ शिक्षा-विभाग में काम किया। वह बड़े नम्र स्वभाव के और चुपचाप काम करनेवाले हैं और इसी से अपने जीवन का वृत्तांत भी किसी को बतलाना नहीं चाहते। उनकी समालोचना बड़ी प्रबल और निष्पक्ष होती है। उर्दू के गद्य-लेखकों में उनका स्थान बहुत ऊँचा है और सब से बड़ी बात यह है कि वह

कभी अच्छे हिन्दी शब्दों का परित्याग नहीं करते, बल्कि उनको अपने लेखों में बड़ी कुशलता के साथ खपा देते हैं। अलवत्ता उनकी लेखनशैली मौलाना आज़ाद की तरह किसी विशेष ढंग की नहीं होती है। जो लोग आज़ाद की चपल शैली को पसंद करते हैं, उनको इनका लेख रूखा और फीका अवश्य मालूम होगा। लेकिन इससे किसी को इन्कार न होगा कि उर्दू भाषा पर उनका पूरा अधिकार है। अलवत्ता उनकी शैली यदि किसी से मिलती है तो कुछ मौलाना हाली से। लेकिन वर्तमान समय की आवश्यकताओं और नवीनता की दृष्टि से वह हाली से भी बढ़ गए हैं। सबसे बड़ी बात यह है कि उन्होंने अपने प्रभाव से लोगों के हृदय में उर्दू भाषा का प्रेम उत्पन्न कर दिया है।

मौलवी अब्दुल हक के समान मौलवी वहीदुद्दीन भी प्रसिद्ध गद्य-लेखकों में थे। वह प्रसिद्ध सैयद घराने के थे जो पानीपत में बस गया था। उनके

मौलवी वहीदुद्दीन सलीम पिता हाजी फ़रीदुद्दीन शाह शरफ़ू अली कलंदर के कब्र के मुतवल्ली थे। मौलवी वहीदुद्दीन ने प्रारंभिक शिक्षा पाने के बाद लाहौर जाकर मौलाना फ़ैजुलहसन से और मौलाना अब्दुल्ला से अरबी की उच्च शिक्षा ग्रहण की, अंग्रेज़ी में इंटरैस और फ़ारसी में मुंशी फ़ाजिल की परीक्षा में उत्तीर्ण हुए। फिर भावलपुर के शिक्षा-विभाग में नौकर हो गए। उसके कुछ दिनों बाद रामपुर हाई स्कूल में हेड मौलवी की जगह मिल गई। लेकिन वहाँ उनके संरक्षक जनरल अजीमुद्दीन खाँ के वध हो जाने की घटना से वह अपने घर पानीपत चले गए और वहाँ एक दवाईख़ाना खोल कर हकीमी करने लगे। इसके पश्चात् मौलाना हाली द्वारा वह सर सैयद अहमद खाँ से मिले। उन्होंने इनकी योग्यता देखकर इन्हें अपना प्राइवेट सेक्रेटरी बना लिया, जहाँ यह उनके लेखों में सहायता देते रहे। फिर उन्होंने अपना मासिक पत्र 'मआरिफ़' के नाम से निकाला। बाद में नवाब मुहसिनूल मुल्क के आग्रह से वह अलीगढ़ गज़ट के संपादक हो गए। लेकिन बीमार हो जाने के कारण उसको छोड़ दिया। फिर 'मुसलिम गज़ट' के संपादक हुए। लेकिन कानपुर के मसजिद के भगड़े के संबंध में उग्रलेख लिखने के कारण वह जगह भी उनको छोड़नी पड़ी। इसके बाद वह लाहौर के अख़बार 'ज़मींदार' के संपादक हुए। पर जब उसकी ज़मानत ज़ब्त हो गई तो वहाँ से भी उनको छोड़ना पड़ा।

अपने लेखों और अनुवाद की प्रसिद्धि से वह हैदराबाद के 'दारुल तर्जुमा' में बुला लिए गए। वहाँ उन्होंने 'वज़ा इस्तलाहात' के नाम से परिभाषाओं की पुस्तक लिखी। फिर उस्मानिया यूनीवर्सिटी में उर्दू के प्रोफ़ेसर हो गए।

उनकी लेखन-शैली बड़ी ओजस्वी, सरल और भावपूर्ण थी। वह अनेक पत्रों में लेख लिखा करते थे। विशेषकर उनके 'तुलसीदास की शायरी', 'उर्दू-देवमाज़ा' और 'अरब की शायरी' नामक लेख जो 'उर्दू' नामक पत्रिका में छपे हैं, बड़े उच्चकोटि के और पढ़ने योग्य हैं। एक बड़ी विशेषता उनके लेखों में यह थी कि वह अरबी-फ़ारसी के अपरिचित शब्दों के प्रेम न थे, बल्कि मौलाना हाली की तरह हिंदी के मधुर और सुरीले शब्दों को निस्संकोच अपना लेते थे। उनकी पुस्तक 'वज़ा इस्तलाहात' बड़ी उपयोगी पुस्तक है। उससे उनकी विद्वत्ता और अन्वेषण का परिचय मिलता है। उनमें उन्होंने नवीन वैज्ञानिक शब्दों और मुहावरों के बनाने के बड़े अच्छे नियम दिए हैं।

शेख़ अब्दुल कादिर उर्दू भाषा और साहित्य के चिर-हितैषियों में थे। उनका जन्म लुधियाना में हुआ था, जहाँ उनके पूर्वज क़ानूनगोई का काम करते थे उनके पिता शेख़ फ़तेहउद्दीन माल के महकमे में नौकर थे। उनके मरने के समय शेख़ अब्दुल कादिर की अवस्था केवल पंद्रह वर्ष की थी। प्रारंभिक शिक्षा सफलता के साथ समाप्त करके उन्होंने फ़ोरमैन क्रिश्चियन कालेज से १८९४ ई० में प्रथम श्रेणी में बी० ए० पास किया और 'पंजाब आर्चिवर' के संपादन विभाग में चले गए, जहाँ १८९८ में वह प्रधान संपादक हो गए। फिर वहाँ से बैरिस्टरी पास करने के लिए विलायत गए, जहाँ तीन वर्ष ठहर कर वहाँ के बहुधा प्रसिद्ध लोगों से मिले तथा वहाँ के सार्वजनिक जीवन का मनन किया। लौटते समय यूरोप से अन्य देशों और मुसलमानी शहरों की यात्रा की, जिससे उनकी जानकारी बहुत कुछ बढ़ गई। यहाँ आकर उन्होंने पहले देहली में काम आरंभ किया। फिर दो वर्ष के पश्चात् लाहौर चले गए। पहले १९११ ई० में लायलपुर में सरकारी वकील नियत हुए। लेकिन १९२० ई० में उसको छोड़कर लाहौर में बैरिस्टरी करने लगे। १९२१ ई० में वह पंजाब हाईकोर्ट के जज, १९२३ ई० में पंजाब के क़ानूनी सभा के मेम्बर, और फिर उसके प्रेसिडेंट हो

गए। उसके पश्चात् १९२५ में पंजाब के शिक्षा-मंत्री और १९२६ ई० में लीग आव् नेशनस की सभा में हिन्दुस्तान की ओर से प्रतिनिधि होकर जेनेवा गए।

उनको उर्दू से विशेष प्रेम था। जब वह अंडरग्रेजुएट थे तो अँग्रेज़ी में वर्तमान समय के उर्दू साहित्यिकों के विषय में व्याख्यान दिया करते थे, जो १८९८ ई० में छपकर प्रकाशित हुआ। स्वर्गीय पं० ग़िशननरायन दर ने उसकी बहुत प्रशंसा की थी, यद्यपि उनकी कुछ बातों से वह सहमत नहीं थे।

१९०१ ई० में उन्होंने उर्दू की मासिक पत्रिका 'मख़ज़त' के नाम से जारी किया, जिसने उर्दू की बहुत सेवा की। १९२० ई० तक वह उसके संपादक रहे। उसके लेख इतने सर्वप्रिय हुए कि उसका संग्रह स्कूलों के कोर्स में प्रचलित हो गया। १९१७ ई० में वह कलकत्ते के उर्दू कॉन्फ़्रेंस में मभापति हुए थे। उनकी मृत्यु से उर्दू-साहित्य को बड़ी क्षति पहुँची।

पंडितजी १८७६ ई० में फ़ौज़ाबाद में पैदा हुए, जहाँ उनके पिता पं० कन्हैयालाल इंजीनियरी के मुहक़म में नौकर थे। १८९४ ई० में उन्होंने कैनिंग कालेज से बी० ए० पास करके ट्रेनिंग की परीक्षा पास की और पहले किसी स्कूल में टीचर हो गए। फिर १९०२ ई० में प्रथम श्रेणी में एम० ए० पास किया। १९०२ ई० से १९१० ई० तक ट्रेनिंग कालेज इलाहाबाद के प्रोफ़ेसर रहे और इस बीच में बहुधा लेख 'मार्डन रिव्यू' को अँग्रेज़ी में और 'ज़माना', 'अदीब' तथा 'कश्मीरी दर्पण' को उर्दू में भेजते रहे। १९१६ ई० में हेडमास्टरी के पश्चात् स्कूलों के इन्स्पेक्टर रहे। एक वर्ष तक बनारस यूनीवर्सिटी के रजिस्ट्रार और एक वर्ष ट्रेनिंग कालेज इलाहाबाद के प्रिंसिपल रहे। १९१६ ई० में लोकल गवर्नमेंट के अंडर-सेक्रेटरी और १९२१ ई० में एक वर्ष शिक्षा-विभाग के अस्सिस्टेंट डाइरेक्टर रहे। बाद में वह जुबली कालेज लखनऊ के प्रिंसिपल हो गए। १९४७ ई० में उनका देहांत हुआ। उन्होंने उर्दू में 'ग़ुलदस्ता अदब' और अँग्रेज़ी में 'एजुकेशन इन ब्रिटिश इंडिया' ('ब्रिटिश भारत में शिक्षा') के नाम से दो पुस्तकें लिखी हैं। इनके अतिरिक्त मिर्ज़ा ग़ालिब और चक्रवर्त इत्यादि के विषय में बड़े विद्वत्तापूर्ण लेख लिखे और विद्या संबंधी बहुतेरे वाद-विवाद में भाग लेते रहे। पुस्तकावलोकन के आप बड़े प्रेमी थे तथा समालोचक भी बड़े ऊँचे

दर्जे के थे। उनकी आलोचना बहुत न्यायपूर्ण और निष्पक्ष होती थी।

पत्रकारों में मुं० दयानरायन निगम को कौन नहीं जानता। १८८४ ई० में कानपुर में एक प्रतिष्ठित कायस्थ परिवार में उनका जन्म हुआ। उनके पितामह मुंशी शिवसहाय एक प्रसिद्ध वकील और डिस्ट्रिक्ट बोर्ड के वाइस चेयरमैन थे। निगम साहब ने १९०३ ई० में क्राइस्ट चर्च कालेज कानपुर से बी० ए० पान करके 'ज़माना' नामक पत्र निकाला, जो अब तक बड़ी सफलता के साथ चल रहा है।

१९१२ ई० में उन्होंने 'आज़ाद' के नाम से एक दैनिक पत्र निकाला जो अब साप्ताहिक हो गया है। १९१५ ई० में वह आनरेरी मजिस्ट्रेट भी हो गए थे। वह विविध प्रकार के सार्वजनिक कामों जैसे—सामाजिक, साहित्यिक, राजनीतिक, शिक्षा और पत्र संबंधी कामों में लगे रहते थे। सामाजिक सुधार में उनके विचार बहुत उदार थे। राजनीतिक क्षेत्र में वह नर्म दल के थे। शिक्षा संबंधी और साहित्यिक कामों में वह विशेषतया संलग्न रहते थे। एक संपादक की दृष्टि से वह हमारे नवयुवकों के लिए मार्ग-प्रदर्शक हैं। वह उनको देखकर उनकी सफलता से शिक्षा ग्रहण कर सकते हैं। वह आयुपर्यंत अपने प्रिय पत्र 'ज़माना' की उन्नति में लगे रहे, जो हमारे प्रांत का सबसे पुराना पत्र है। उसकी गणना उर्दू के उन कुछ विशेष पत्रों में है, जो उर्दू भाषा की सच्ची सेवा कर रहे हैं। इसकी विशेषता यह है कि इसमें योग्य हिन्दू-मुसलमान दोनों के लेख बिना किसी भेदभाव के प्रकाशित हुआ करते हैं और इसकी आलोचना बड़े ऊँचे दर्जे की होती है। इसमें सामाजिक और राजनीतिक लेख ऐसे लेखकों के होते हैं, जो गंभीर विचार के लिए प्रसिद्ध हैं। स्वयं निगम साहब के लेख बहुत सावधानी के साथ जँचे-तुले और निष्पक्ष होते थे, यद्यपि खेद है उनके पत्र में उनके लेख बहुत कम होते थे। वह हिन्दुस्तानी एकेडेमी के भी सदस्य थे।

लाला साहब का संबंध एक प्रसिद्ध खत्री वंश से था, जिसके मूल पुरुष अकबर के मंत्री राजा टोडरमल थे। उनके पूर्वज मुगल राज्य में बड़े-बड़े पद पर नियत थे। उनके पिता आनरेबुल रायबहादुर मदनगोपाल बार-एट-ला को दिल्ली और लाहौर के बच्चे-बच्चे जानते हैं। उनके चाचा रायबहादुर मास्टर प्यारेलाल 'आशोब'

लाला श्रीराम

पंजाब में प्रसिद्ध शिक्षा-नोतिष्ठ हुए हैं। मौलाना हाली और मौलवी मुहम्मद हुसैन आज़ाद उनके घनिष्ठ मित्र थे। लाला श्रीराम १८७५ ई० में दिल्ली में पैदा हुए। १८९८ ई० में एम० ए० पास करके मुंसिफ़ हो गए। लाहौर इत्यादिक कई ज़िलों में उक्त पद पर रहकर दमा के रोग से ग्रस्त हो जाने के कारण १९०७ ई० में सरकारी नौकरी छोड़नी पड़ी और विद्या संबंधी कामों तथा अपने विशाल रियासत के प्रबंध में लग गए। १९३० ई० में वह दिवंगत हुए। ऊँचे दर्जे के शिक्षित होने के साथ वह बड़े अच्छे व्याख्याता और मिलनसार आदमी थे। उनका परिवार विद्या, धन-उदारता और जन-सेवा के लिए सदा से प्रसिद्ध रहा है।

लाला साहब 'तज़क़िरा हज़ार दास्तान' अथवा 'खुमखाना जावेद' नाम के अद्वितीय तज़क़िरे के लेखक थे, जो खेद है उनके जीवन काल में पूरा नहीं हुआ। इसके चार विशाल खंड छप गए हैं और लगभग खुमखाना जावेद इतने ही और शेष हैं। यह उर्दू कवियों के वर्णन का भंडार और उनके चुनी हुई रचना का संग्रह है। इसके पढ़ने से पता चलता है कि इसके संकलन और संपादन में कितना समय और धन व्यय हुआ होगा और इसके खोज में उन्हें कितना परिश्रम करना पड़ा। इसके आरंभ का वर्णन योग्य लेखक ने इसके पहले खंड की भूमिका में विस्तार के साथ किया है। इसकी चार जिल्दें १९०६ ई० से १९२६ ई० तक प्रकाशित हुई हैं। इस अनुपम तज़क़िरे को यदि जानकारी की खान और कवियों के इतिहास का प्राण कहें तो अत्युक्ति न होगी। इस पुस्तक से सैकड़ों भूलें-भटके कवियों का परिचय मिला, जिनमें से कुछ ऐसे अवश्य हैं, जिनकी रचना यदि हम तक न पहुँचती तो कोई दर्ज न था। वर्णन-शैली ऐसी गंभीर और शिष्ट है कि बुरों को अच्छा कर दिखाया है। कहीं-कहीं कुछ बातें अशुद्ध भी हैं। लेकिन मनुष्य से भूल हो ही जाती है, इसलिए ऐसा हो जाना कोई आश्चर्य नहीं है। योग्य लेखक ने कवियों की रचनाओं के चुनने में बड़ी कुशलता दिखाई है। प्रत्येक कवि के चोटी के पद्य चुने हैं, जो उनकी सुरुचि और गंभीर विचार का द्योतक है। फिर उनकी लेखनशैली इतनी सरल, मुहावरेदार और परिमार्जित है कि सहसा साधुवाद कहने को जी चाहता है। यदि यह पूरा

हो जाता तो निस्संदेह उर्दू पद्य का एक अनुपम विश्वकोश होता। यह उनकी जीवनपर्यंत साहित्यिक सेवा का फल है। इस समय के सारे तज़क़िरा-लेखक इसके कृतज्ञ हैं और इससे लाभ उठाते हैं। यदि किसी को इसकी समालोचना की बहार देखना हो तो इसकी जिल्दों के अंतिम पृष्ठ को पढ़ें और देखें कि किन-किन लोगों ने किस ढंग से गद्य-पद्य की रचना की है।

लाला साहब ने १८६८ ई० में 'दीवान अनवर' और १९०६ ई० में 'महताब दाग़' और 'जमीमा यादगार दाग़' नामक पुस्तकें भी प्रकाशित कीं। उनका स्थान आधुनिक उर्दू-साहित्य के क्षेत्र में बहुत ऊँचा है। वह उर्दू के बहुत बड़े हितैषी थे, जिन्होंने पुराने उर्दू कवियों को अमर कर दिया है। उनके पास पुरानी हस्तलिखित पुस्तकें और चित्रों का बहुत बड़ा संग्रह था। जो अब हिंदू यूनिवर्सिटी में पहुँच गया है। वर्तमान समय में उर्दू गद्य-लेखक इतने अधिक हैं कि विस्तारभय से उनका संक्षिप्त वर्णन करना भी कठिन है। इसलिए उनमें से कुछ के केवल नाम लिखे जाते हैं।

पं० विशननरायन दर उर्दू के बड़े अच्छे कवि भी थे। उर्दू और अंग्रेज़ी दोनों के साहित्य की बड़ी अच्छी समालोचना लिखते थे। विशेषतया 'सरशार' के संबंध के लेख और शेख़ अब्दुलकादिर की पुस्तक 'न्यू स्कूल आफ़ उर्दू लिटरेचर' की आलोचना बड़ी रोचक और जानकारी से परिपूर्ण है। मिर्ज़ा जाफ़र अली खाँ और असर लखनवी बड़े अच्छे कवि हैं। उनके लेख मोर व सौदा से हमने बहुत कुछ लाभ उठाया है। उनकी रचना बहुत सरल और साफ़ होती है।

अहसन मारहरवी का समालोचना में पद बहुत ऊँचा है। दीवानवली का उन्होंने बड़ी योग्यता से संपादन किया। उनकी 'उर्दू लशकर' नामक पुस्तक भी पठनीय है, जिसमें उर्दू पद्य का विकास बड़ी सुंदरता के साथ दिखलाया है। उनके विचार बड़े स्वतंत्र थे और भाषा ज़ोरदार होती थी, लेकिन कभी-कभी व्यक्तिगत वाद-विवाद में पड़ जाते थे। १९४० ई० में उनका देहांत हुआ।

हामिद उल्ला अफ़सर, रशीद अहमद सिद्दीकी, सैयद मसऊद हसन रिज़वी और जलील अहमद किदवाई ये सब उर्दू भाषा के मान्य साहित्यसेवी और समालोचक हैं।

प्रोफेसर नामी और सैयद ज़ामिन अली, इलाहाबाद यूनीवर्सिटी के उर्दू प्रोफेसर, भी उर्दू साहित्य के बड़े ज्ञाता हैं।

हसरत मोहानी उर्दू पद्य और समालोचना के एक स्तम्भ हैं। लेख यद्यपि संक्षिप्त लिखते हैं, पर मौलिक, स्वतंत्र और स्वच्छ लिखते हैं।

खान बहादुर मिर्ज़ा सुलतान अहमद अनेक पुस्तकों के रचयिता हैं। विविध विषयों पर बहुत सफाई के साथ लिखते हैं, लेकिन शैली साधारण होती है।

सुलतान हैदर जोश एक विशेष ढंग से लिखने वालों में हैं, जिनके लेख 'अलनाज़िर' में छपा करते हैं।

सैयद सज्जाद हैदर यल्दरम कहानियाँ खूब लिखते थे। लेखन-शैली बड़ी सुन्दर है, तुर्की जानते थे। एक तुर्की उपन्यास और एक नाटक 'ख्वारज़म-शाह' नामक का उर्दू अनुवाद किया है। इनके लेखों का संग्रह 'खयालिस्तान' के नाम से प्रसिद्ध है। १९४३ ई० में वह दिवंगत हुए।

मौलवी ज़फ़र अली खां साहित्यिकों और पत्रकारों में विशेषतया प्रसिद्ध हैं। अच्छे लेखक हैं। इनको अनेक पुस्तकें 'अंजुमन तरक्की उर्दू' से प्रकाशित हुई हैं। राजनीतिक लेखों के लिखने का इनका विशेष ढंग है।

मौलाना हाशमी फ़रीदाबादी दक्षिण भारत के साहित्यसेवियों में प्रसिद्ध हैं, कई पुस्तकें लिख चुके हैं।

महदी हसन बहुत अच्छे शाब्दिक चित्रकार और विशेष शैली के लेखक थे। खेद है कि युवावस्था ही में वह चल बसे।

उर्दू की नवीन लेखन प्रणाली उर्दू गद्य आजकल इतने विविध ढंग से लिखा जाता है कि उसकी विवेचना करनी कठिन है, इसलिए केवल दो प्रकार की शैली का संक्षेप से वर्णन किया जाता है।

बहुधा लोगों की यह रुचि है कि लिखने में क्लिष्ट और अपरिचित फ़ारसी-अरबी शब्दों का उपयोग किया जाय, जिससे उनके लेखों की तड़क-भड़क मालूम हो। संभवतः इस शैली का आरंभ इस तरह पर हुआ कि सर सैयद और उनके अनुयायी बहुत ही सीधी-सादी उर्दू लिखते थे। कुछ लोगों को यह सूझा फीका मालूम होने लगा तो उन्होंने उसके मुकाबले में

अपने लेखों को रंजित करने के लिए फ़ारसी-अरबी शब्दों की भरमार शुरू कर दो। इसको सर सैयद का विरोध समझना चाहिए। हमारे विचार में इस शैली को मोलाना अबुलकलाम आज़ाद ने अपने अख़बार 'अल-हिलाल' में बहुत बरता। वह धर्म और राजनीति पर बहुत बड़े लिखनेवालों में हैं उनके लेखों में इस प्रकार की त्रुटियाँ नहीं हैं, पर उनके अनुयायियों में बहुत हैं। जिनके लेखों में सिवा शब्दों के क्रमवद्ध होने के कोई गुण नहीं है। यह शैली उन लोगों को बहुत पसंद आई जो मुसलमानों के हदीस और तफ़्सीर का प्रचार चाहते हैं, जिससे उनमें धार्मिक भाव का संचार हो। उनके समक्ष कुछ लोगों ने हिन्दी और संस्कृत शब्दों का व्यवहार अधिक करना आरम्भ कर दिया। लेकिन इतना अच्छा है कि ऐसे लिखनेवाले अधिक नहीं हैं और उर्दू के शुभचिंतक उनका विरोध कर रहे हैं।

ऊपर की शैली के साथ-साथ एक दूसरी शैली भी चल रही है, जिसको काल्पनिक अथवा छायावाद टैगोरी उर्दू कह सकते हैं। इसलिए कि यह रवींद्र-नाथ टैगोर के ढंग का अनुकरण है, जो उन्होंने अपने गीतांजलि इत्यादि में ग्रहण किया है। सच पूछिए तो टैगोर और कुछ प्रसिद्ध अंग्रेज़ लेखकों का सच्चा अनुकरण नहीं है, बल्कि उन की रचना की नक़ल है, जिसमें मूल के गुणों का अभाव है। ये नक़ल करनेवाले न तो असली रहस्यवाद जानते हैं, न उनमें ऊँचे विचारों की योग्यता है। ऐसे लोगों का लेख कुछ लोगों को छोड़ कर, बिल्कुल कच्चा होता है। उसमें किसी प्रकार का साहित्यिक गुण नहीं होता, बल्कि अधिकांश अत्युक्ति, स्वच्छंदता और ऊपरी बातें होती हैं और कभी-कभी तो वह पागलों की जड़ मालूम होता है। फिर अंधेर यह है कि इन अस्त-व्यस्त पोतों का माला को उनके निर्माता सच्चे मोती समझते हैं। कभी-कभी तो ऐसे लेख अभद्र और अश्लील भी हो जाते हैं।

इस प्रकार का गद्य कहानियों से आरंभ हुआ, जिससे पाठकों को बहुत आनंद आने लगा। नई-नई जानकारी के रास्ते खुल गए। लेखकगण एक नई शैली के आविष्कारक बन बैठे और अपने विचारों को कविता के रूप में बिना छंद के रचकर दिखाने लगे, जिससे लोग उनको गद्य-कवि समझे।

कभी तो लेख में अरबी शब्द-विन्यास भर दिया गया और कभी नवीनता दिखलाने के लिए नए-नए शब्द गढ़े गए और साधारण व्याकरण-संबंधी नियमों को उलट-पलट दिया, जिससे उनका लेख एक चूँ-चूँ का मुरब्बा बन गया। इसी प्रकार अनेक परिवर्तन किए गए। प्राच्य और पाश्चात्य (रूमी और यूनानी) देवमाला छानी गई। कभी प्रकृति की निर्जीव चीजों को सजीव कल्पित करके बड़े वेग के साथ उनको संबोधित किया गया, जिसको पढ़ कर हँसी आती है। इस प्रकार के लेख एक उस्ताद की लेखनी से तो अलबत्ता सुशो-भित और सुरीले हो सकते हैं, लेकिन नवसिखियों के हाथ से तो वह धरौंदा बन कर रह जाते हैं, जिसमें सिवा शब्दों के अर्थ का कहीं पता नहीं चलता।

१८३६ ई० में अखबारों को स्वतंत्रता मिली। १८३८ ई० में मौलवी महम्मद हुसैन आज़ाद के पिता मौलवी बाक़र हुसैन ने दिल्ली से उर्दू अखबार

**उर्दू के पुराने
समाचार पत्र**

जारी किया, जिसमें वस्तुतः समाचार-संग्रह तो नहीं होता था, बल्कि वह एक साहित्यिक पत्र था और उनमें कभी तो ज़ौक, ग़ालिब और मोमिन इत्यादि की ग़ज़लें होती थीं और

कभी भाषा और मुहावरों पर वाद-विवाद होता था। सरकार उसकी सहायता करती थी। फिर १८५० ई० में मुंशी हरसुख राय ने जो एक भटनागर कायस्थ थे, 'कोहेनूर' के नाम से लाहौर से एक पत्र निकाला। यह पत्र ब्रिटिश इंडिया और देशी रियासतों में बहुत लोकप्रिय हुआ। काश्मीर और पठियाला नरेश उसका और उसके स्वामी का बहुत आदर करते थे। पहले वह साप्ताहिक था, फिर अर्ध साप्ताहिक और फिर वह सप्ताह में तीन बार प्रकाशित होने लगा। अंत में उसका पतन उन्हीं लोगों के हाथों हुआ, जिन्होंने उसमें काम सीख सीख कर उसके स्पर्धा में दूसरे पत्र निकालने आरंभ किये। उनमें से एक मुंशी नवलकिशोर भी थे।

फिर 'शोला तूर' और 'मतला नूर' कानपुर से, 'पंजाबी अखबार' और 'अंजमुल अखबार' लाहौर से, 'अशरफुल अखबार' दिल्ली से, 'विकटोरिया' स्यालकोट से, 'कासिमुल अखबार' बंगलौर से, 'कशफुल अखबार' बंबई से, 'कारनामा' लखनऊ से और 'जरीदा रोजगार' मद्रास से निकले, जिनमें बहुतेरे थोड़े दिनों चलकर बंद हो गए।

१८५६ ई० में मुंशी नवलकिशोर ने 'अवध अखबार' जारी किया, जो अब तक चल रहा है। यह हमारे प्रांत के प्रसिद्ध दैनिक पत्रों में रहा है। मुंशीजी के जीवनकाल में इसमें अंग्रेजी पत्रों की खबरें उर्दू में छपती थीं और कुछ टिप्पणी भी हुआ करती थी। इसकी कोई निश्चित नीति न थी, सिवा इसके कि राजनीतिक आंदोलन का विरोध किया करता था। साप्ताहिक से दैनिक हुआ। इसी के समय में 'शम्सुज अखबार' मद्रास से विशेषतया मुसलमानों के लिए निकल कर कुछ दिनों के बाद बंद हो गया। 'अखबार ग्राम' लाहौर से प० मकुन्दराम ने निकाला जो पहले 'कोहनूर' में नौकर थे। एक सरकारी पेंशनर इसके सहायक थे। यह विशेष खबरों का पत्र था और बहुत सस्ता था। कुछ दिनों सरकार उसकी सहायता करती रही और स्कूलों में वह जाया करता था, लेकिन फिर यह सहायता बंद हो गई। पहले वह साप्ताहिक था, फिर धीरे-धीरे दैनिक हो गया। इसमें कोई साहित्यिक विशेषता न थी। लेकिन सस्ता होने से इससे लोगों को अखबार पढ़ने की रुचि पैदा हो गई थी।

'अवध पंच' १८७७ ई० में लखनऊ से निकला, जो एक हास्य-रस का साप्ताहिक पत्र था। अपनी युवा अवस्था में यह इतना सर्वप्रिय हुआ कि इसके बहुत से अनुयायी पैदा हो गए थे। यह बड़ी स्वतंत्रता के साथ हास्य-रस के लेख लिखा करता था, जिसकी देश में बड़ी जरूरत थी। साहित्यिक दृष्टि से यह बहुत ऊँचे दर्जे का पत्र था और सबसे बड़ी बात यह थी कि यह किसी संप्रदाय या धर्म का पक्षपाती न था। मुंशी सजाद हुसैन इसके योग्य संपादक थे और उस समय के हास्य-रस के लिखने वाले इसमें अपना लेख भेजा करते थे।

'हिंदुस्तानी' लखनऊ से १८८३ ई० से प्रकाशित हुआ। गंगाप्रसाद वर्मा इसके संपादक थे। यह पहला उर्दू पत्र था जो राजनीतिक विषयों पर लिखा करता था। यह ऊँचे दर्जे का पत्र था और कभी छोटी-छोटी बातों और तुच्छ झगड़ों में अपना समय नष्ट नहीं करता था। पहले साप्ताहिक था, फिर सप्ताह में तीन बार निकला करता था, इसकी भाषा साहित्यिक न थी। संभव है अनुवाद की जल्दी इसका कारण रहा हो। 'पैसा अखबार' लाहौर से १८८७ ई० में प्रकाशित हुआ। मुंशी महबूब आलम इसके संपादक थे। यह बहुत सस्ता था और लेख अच्छे होते थे। इसी से लोग इसको अधिक पढ़ते

थे और फलतः इसमें विज्ञापन बहुत निकलते थे।

इस प्रसंग में मौलाना शरर का 'दिलगुदाज़' बहुत पुराना पर्चा था। 'ज़माना' की चर्चा मुंशी दयानरायन निगम के वर्णन में हो चुकी है, 'अदीब' इलाहाबाद के इंडियन प्रेस से थोड़े दिनों निकल कर साहित्यिक उर्दू-पत्रिकाएँ बंद हो गया। 'अलनाज़िर' लखनऊ से बड़े स्वतंत्र विचार का उत्तम मिसाल है, जिसके संपादक मौलाना ज़फ़रुलमुल्क अलवी हैं। 'हुमायूँ', 'शवाब उर्दू', 'मख़ज़न', 'आलमगीर' और 'हज़ार दास्तान' लाहौर से निकलते हैं। 'निगार' पहले भूपाल से, अब लखनऊ से निकलता है। इसके संपादक नियाज़ फ़तेहपुरी हैं। बड़ा उबकोटि का पर्चा है। 'उर्दू' दिल्ली से और 'मअरिफ़' आजमगढ़ से निकलता है। 'मुहैल' अलीगढ़ का बड़ा अच्छा ग़िमाना है। इसके उद्देश्य बहुत ऊँचे हैं। यदि उन्नति करता रहा तो यह उर्दू की सर्वश्रेष्ठ पत्रिकाओं में गिना जायगा। मौलाना हसरत मोहानी का 'उर्दूयमुअलता' बड़े प्रसिद्ध पत्रों में था; पर अब वैसा नहीं रहा। 'मुख़्का' लखनऊ का भी अच्छा पत्र था। 'अक़बर' नामक एक मासिक पत्र इलाहाबाद से निकला था, लेकिन कुछ दिन चलकर बंद हो गया। सन् का तो नाम गिनाना कठिन है, लेकिन दो-तीन प्रसिद्ध पत्रिकाएँ जो बंद हो गईं वे 'दकनखीव', 'हसन' और 'अल अस्त' हैं। बहुतों उर्दू पत्रकारों की चर्चा उनके नाम के साथ पीछे हो चुकी है। यहाँ मौलाना ज़फ़रुल मुल्क और मौलवी वर्षारुद्दान संपादक अलवशीर इटावा और ताजवर नजीवाबादी के नाम और लिखे जाते हैं। यदि किसी को अन्य उर्दू दैनिक पत्रों के संपादकों के नाम जानना हो तो 'अख़बारनवीसी' नामक पुस्तक महम्मदुद्दो क़ाक़ संपादक कश्मीरी मैगज़ीन लाहौर कृत देखें।

अध्याय ३

उर्दू उपन्यास का आरंभ— शरर और सरशार का समय

कहानी कहने-सुनने की रुचि दुनिया में बहुत पुरानी है और मनुष्य के हृदय पर उसका बहुत गहरा प्रभाव पड़ता है। पुराने उर्दू किस्से या तो फ़ारसी से अनूदित हुए या संस्कृत के फ़ारसी अनुवाद से लिए गए, अथवा इन्हीं दोनों चीज़ों को काट-छांट कर नई कहानियाँ गढ़ ली गईं। ये विविध प्रकार की हैं। किसी में वीरता के किस्से हैं, किसी में देवों और परियों की चर्चा है, किसी में नीति और उपदेश हैं। कोई बहुत ही अश्लील और भ्रष्ट है। सब की वर्णन-शैली वही एक ही प्रकार की साधारण है और ऐसे ही घटनाएँ भी लगभग एक ही तरह की हैं, जिनको पढ़कर जी ऊब जाता है। विचित्र बातें सभी में हैं। मनुष्य देवों और परियों से निस्संकोच मिलते-जुलते हैं। जादू और इन्द्रजाल हर कहानियों में किसी न किसी रूप में भरा हुआ है, बल्कि उसी पर कहानी का आधार है। वर्णन-शैली प्रायः सादी और शिन्हाप्रद है, लेकिन चरित्र-चित्रण का किसी में पता नहीं है, न प्रत्यक्ष या परोक्ष में किसी स्टाट का निर्माण है। अधिकांश रूप और प्रेम की नोक-झोंक, जादूगरों की लड़ाइयाँ, जादूगरों की शाहजादों से मुठभेड़ तथा मनुष्य का पशुओं के रूप में बदल जाना, इत्यादि दिखलाया गया है। यह सब कुछ है, लेकिन रोज़ की घटनाओं का अभाव है।

कुछ पुरानी प्रसिद्ध कहानियों के नाम ये हैं:—(१) अलफ़लैला (२) बोस्तान ख़याल (३) दास्तान अमोर हमज़ा और उसकी शाखा तिलिस्म होशरवा इत्यादि (४) हातिमताई (५) बाग़वहार। हिन्दुस्तानी कहानियाँ जैसे बैताल पच्चीसी, कलेज़ा दमना, सिंहासन बत्तीसी, गुलबकावली और तोता कहानी, इत्यादि।

कुछ पुरानी
कहानियाँ

बहुधा ऐसी कहानियाँ नवलकिशोर प्रेस लखनऊ में छपी, जिसके मालिक मुंशी नवलकिशोर सी० आई० ई० थे। प्रेस ने उर्दू भाषा की बहुत सेवा की और उसकी उन्नति पर बहुत प्रभाव डाला। इस प्रेस में दुर्लभ पुरानी पुस्तकें, प्रसिद्ध फ़ारसी-अरबी पुस्तकों के अनुवाद, नई पुस्तकें जनता के रुचि के अनुसार तथा स्कूली पुस्तकें प्रकाशित हुई, जिससे उर्दू भाषा बहुत बढ़ती है।

नवलकिशोर
प्रेस लखनऊ

मुंशी जी का जन्म अलीगढ़ ज़िले में विस्तोई नामक ग्राम में १८३६ ई० में हुआ था। उनके पितामह मुंशी बालमुकुंद आगरे में सरकारी खज़ांची थे और उनके पिता मुंशी जमुनादास कुछ कारोबार करते थे। मुंशी नवलकिशोर अपने परिश्रम से बने थे। बचपन ही से उनकी व्यापार की ओर रुचि थी। समाचार पत्रों से उनको बड़ा प्रेम था। मुंशी हरसुखराय की अधीनता में लाहौर के 'कोहनूर' अख़बार के कर्मचारियों में कुछ दिनों काम करके, प्रेस का अनुभव प्राप्त किया। ग़दर के पश्चात् वहाँ से नौकरी छोड़ कर लखनऊ चले आए, जहाँ १८५८ ई० में सर राबर्ट मांटगुमरी और कर्नल एबट के संरक्षण में अपना प्रेस खोला। भाग्यलक्ष्मी उनकी सहायक थी, दिनों-दिन उन्नति होती गई। उनकी योग्यता और ईमानदारी से उनका प्रेस थोड़े ही दिनों में हिंदुस्तान क्या, बल्कि एशिया के बड़े प्रेसों में गिना जाने लगा। उन्होंने प्रचुर धन, दुर्लभ अमूल्य हस्तलिखित पुस्तकों के ख़रीदने में व्यय किया, जिनमें बहुतों को प्रकाशित करके जनता को बहुत लाभ पहुँचाया। हज़ारों अरबी, फ़ारसी, संस्कृत और उर्दू पुस्तकों का प्रकाशन हुआ। अनेक प्रकार के क़ुरान छापाए, जिससे मुसलमानों को बहुत लाभ हुआ। १८५८ ई० ही में उन्होंने 'अवध अख़बार' भी जारी किया, जिसकी चर्चा पीछे आ चुकी है। १८६५ ई० में उनकी मृत्यु हो गई, उन्होंने लगभग एक करोड़ रुपये की संपत्ति और कारोबार छोड़ा। उनके पश्चात् उनके दत्तक पुत्र मुंशी प्रयागनरायन ने भी उर्दू हिन्दी भाषा की बहुत सेवा की। अब उनके पश्चात् उनके होनहार पुत्र मुंशी विशुननरायण भी अपने पिता के अनुकरण में बड़ी सफलता के साथ प्रेस का संचालन कर रहे हैं।

यह एक विशालकाय पुस्तक कई जिल्लों में है। मूल पुस्तक फ़ारसी में

फ़ैज़ी ने अकबर के मनोरंजन के लिए लिखी थी। इसमें सत्रह अठारह हज़ार पृष्ठ होंगे। इसके पाँचवें खंड का नाम 'तिलिस्म होशरवा' है, जो सात जिल्लों में है। इसके चार जिल्लों का अनुवाद मीर मुहम्मद हुसैन जाह और शेष का अहमद हुसैन क़ुमर ने किया है। एक अनुवाद पत्र में मुंशी तोताराम ने भी किया है। इस पुस्तक के पहले खंड 'नौशेरवाँ नामा' का अनुवाद मुंशी नवलकिशोर ने शेख़ तसद्दुक़ हुसैन दास्तान गो (तथावाचक) से कराया था। यह एक बहुत बड़ा कल्पित किस्सा (कथासरित्सागर के समान) अमीर हमज़ा का है, जो मुहम्मद साहब के चचा थे। इसमें एक कहानी से सैकड़ों कहानियाँ निकलती चली गई हैं। इतने बड़े पोथे को छाप कर प्रकाशित करना नवलकिशोर प्रेस ही का काम था।

यह पुस्तक भी नौ बड़ी-बड़ी जिल्लों में है, जिसको मीर तकी ख़याल ने अपनी प्रेमिका के मनोरंजन के लिए लिखा था। मीर तकी गुजरात के निवासी थे, जो पीछे दिल्ली में चले आए थे। इस पुस्तक को मुहम्मदशाह रंगीले ने बहुत पसंद किया और उन्हीं के समय में यह समाप्त भी हुई। इसमें भी लगभग चार हज़ार पृष्ठ हैं, जिनमें पाँच जिल्लों का उर्दू अनुवाद ख़ाजा बद्रुद्दीन उपनाम अमान देहलवी और दो का छोटे आगा ने लखनऊ में किया तथा पूरी पुस्तक का संशोधन किया।

इन सब पुस्तकों में बड़ी त्रुटि यह है कि उनमें सच्ची भाव-व्यंजना और चरित्र-चित्रण का अभाव है। कोई निश्चित प्लाट नहीं है। कुछ प्रसिद्ध लोगों की काल्पनिक कहानियाँ हैं, जिनमें जिन और देवों से लड़ाई और जादूगरों से मुठभेड़ का वर्णन है। कभी-कभी वह जादू में फँस भी जाते हैं और अपनी प्रेमिका को उनके पंजे से छुड़ा लाते हैं। किस्से की तमाम घटनाएँ एक ही प्रकार की हैं, जिनसे जी ऊब जाता है और उसमें कोई परिवर्तन या नवीनता नहीं है और न उसमें जीवन की दैनिक घटना की कहीं चर्चा है। बहुधा ये किस्से फ़ोर्ट विलियम कालेज कलकत्ता से प्रकाशित हुए थे और नवलकिशोर प्रेस से प्रकाशित हुए हैं।

'सुकर' ने उपन्यासों के निर्माण में बहुत सहायता दी। अपनी प्रसिद्ध

पुस्तक 'फ़िसाना-अजायब' के लिखने से लोगों में कहानी की रुचि पैदा कर दी। यह अवश्य है कि उनकी इस पुस्तक के आनुप्रासिक और मिर्ज़ा रज़बअलीबेग 'सुरू' अलंकृत लेख से कहीं-कहीं आशय का गला घोट दिया गया है और वर्णन की शृंखला अस्त-व्यस्त हो गई है। घटनाएँ साधारण और भाषा बनावटी और ऐंछ-पेंच की है।

अलबत्ता मौलाना नज़ीर अहमद के कुछ किस्से वर्तमान उपन्यासों की सीमा तक पहुँच जाते हैं, यद्यपि उनमें भी उपन्यास लिखने के वर्तमान नियमों का पूरा अनुकरण नहीं है। उनमें आद्योपांत सामाजिक या शिष्टा तथा धर्म विषयक उपदेश ही उपदेश है। उनकी 'रोयाय सादिका' 'तोबतुन्नसूह' और 'मिरातुनउरूस' की तह में कोई न कोई नैतिक शिक्षा अवश्य पाई जाती है, जो बहुत बलपूर्वक सिखाई गई है। फिर भी उन्होंने बड़ी बात यह की कि असंभव चमत्कारों को अपनी कहानियों से बिल्कुल निकाल दिया और साधारण दैनिक घटनाओं को एक सुव्यवस्थित ज़ाट में बड़ी सुंदरता के साथ वर्णन किया है। उनकी पुस्तकों में उस समय के रसमोहिवाज, स्वभाव, रंग-ढंग, और रहन-सहन आदि के सजीव चित्र हैं, जो उनकी निरीक्षण शक्ति के द्योतक हैं। भाषा पर उनका पूरा अधिकार था, यद्यपि वह पुराने ढंग के विनोद से कहीं-कहीं नीरस हो गई है। फिर भी उनके उपन्यासों का प्रवाह एक विशेष चीज़ है, लेकिन कहीं-कहीं अप्रासंगिक, अव्यवस्थित तथा असंबद्ध बातों से कहानी के तारतम्य में अंतर पड़ गया है। चरित्र-चित्रण रोचक अवश्य हैं, लेकिन आवश्यकता से अधिक उपदेशात्मक हैं।

स्वर्गीय मुंशी सज़ाद हुसैन ने १८७७ ई० से लखनऊ से 'अवध पंच' नामक पत्र निकाल कर हिन्दुस्तानी पत्रकारी और उर्दू साहित्य का बड़ा उपकार किया। गद्य की एक विशेष शैली का निर्माण किया। हास्य-अवध पंच और उसकी साहित्यिक सेवा रस से अब तक उर्दू साहित्य शून्य था, उसको उन्होंने गद्य में प्रतिष्ठित कर दिया। स्वच्छ भाषा का समावेश करके पुस्तकों की जोरदार आलोचना की और उपन्यास-लेखन कला को उन्नत किया। 'अवध पंच' पहला पत्र है, जिसने अपनी एक निश्चित नीति निर्धारित कर ली थी। वह केवल समाचार ही नहीं प्रकाशित करता था, बल्कि

जनता के मामलों में अपनी स्वतंत्र राय रखता था और जातीय अधिकार का रक्षक था। यही नहीं वह हिन्दुस्तानी रईसों का उपदेशक, कांग्रेस के सिद्धांतों का समर्थक और हिन्दू-मुसलिम मेल का प्रचारक था। अलबर्ट विल और इंकम-टेक्स एक्ट का घोर विरोधी था। लेकिन इसी के साथ सामाजिक मामलों में पुरानी चाल का था। सर सैयद और उनके विचारों, स्त्री शिक्षा और पर्दे के तोड़ने का वह घोर विरोधी था। सारांश यह कि उक्त पत्र में नए और पुराने दोनों ढंगों का सम्मिश्रण था। उसको अनेक योग्य लेखक मिले थे, जैसे मुंशी सजाद हुसैन के अतिरिक्त मिर्जा मच्छू बेग आशिक 'मितमज़रीफ़', पं० त्रिभुवननाथ द्विज, मुं० ज्वाभाप्रसाद बर्क, अहमदअला कसमंडवी, अकबर इलाहाबादी, नवाब सैयद महम्मद आज़ाद इत्यादि जिनमें से कुछ लोगों का वर्णन अलग किया गया है।

‘अवध पंच’ यों तो एक हास्य-रस का श्रेष्ठ पत्र था, लेकिन कभी-कभी व्यक्तिगत आक्षेपव्यंग और तू-मैं-मैं पर उतर आता था। जैसे ‘फ़िसाना आज़ाद’ ‘हालीदाग़’ और ‘गुलज़ार नसीम’ इत्यादि के लेखों में देखा गया है। लेकिन निम्न लेख बड़ी सभ्यता और गंभीरता के साथ लिखे गए थे। यथा लग्नऊ के सामाजिक जीवन के सजीव चित्र, मुहर्रम, चिहल्लूम, ईद, अक़रीद, शज्वरात, होली, दिवाली, वसंत, ऐशवाग़ के मेले, नाचरंग के जलसे और दावतें, मुशायरे, अदालतें, मुर्गा और बटेर की लड़ाइयाँ और एलेक्शन के मुकाबले इत्यादि।

मुंशी सजाद हुसैन, मुंशी मंसूरअला डिण्टी कलेक्टर के बेटे थे, जो पेंशन लेकर हंदराबाद में सिविलजज हो गए थे। सजाद हुसैन १८५६ ई० में काकोरी में पैदा हुए। कैनिंग कालेज से इंटर की परीक्षा पास करके कुछ दिनों तक इधर-उधर नौकरी करते रहे। १८७७ ई० में उन्होंने अपना पत्र ‘अवध पंच’ निकाला। उनकी योग्यता और सुशीलता से उनके अनेक मित्र पैदा हो गए। कुछ दिनों तक पं० रतननाथ ‘सरशार’ उनके पत्र में लेख भेजते रहे। लेकिन जब वह ‘अवध अख़बार’ के संपादक हो गए तब यह बंद कर दिया। मुंशी सजाद हुसैन पहले आदमी थे, जिन्होंने हिन्दुस्तान में एक हास्यरस का पत्र निकाला, जिसने देश और उर्दू भाषा की पूरी सेवा की। वह बड़े नेक और पक्षपात रहित आदमी थे। कभी

धर्म संबंधी झगड़े के लेखों को अपने पत्र में स्थान नहीं देते थे। उनकी लेखन शैली एक विशेष ढंग की थी। उनकी जानकारी के साथ हास्यरस का पुट गहरा होता था। लेख बहुत ही स्वच्छ हुआ करते थे। उन्होंने कल्पित पत्र जो हिंदु-स्तानी रईसों के नाम लिखे हैं वे उपदेश से परिपूर्ण हैं। वह एक बड़े उपन्यास लेखक भी थे। उनके उपन्यासों की नामावली इस प्रकार है—हाजी बग़लोल; तरहदार लौंडी; प्यारी दुनिया; अहमककुज़्ज़न; मीठीछुरी; कायापलट; और हयात शेख़चिह्नी। ये सब बड़े रोचक हास्यरस में लिखे गए हैं। वह १९०१ ई० में फ़ालिज के रोग में ग्रस्त हुए और १९१५ ई० में मर गए। 'अवधपंच' १९१२ ई० ही में बंद हो गया था।

मिर्ज़ा महम्मद मुर्तज़ा उपनाम मच्छू बेग, जिनका कविनाम आशिक़ था, मिर्ज़ा असगरअली बेग के बेटे थे। लखनऊ के कुलीनवंश में उनका विशेष स्थान था। व्यायाम के बड़े प्रेमी थे। बाँक-पटा इत्यादि अपने नाना से सीखा था, कविता का उनको बचपन ही से प्रेम था। नसीम देहलवी के शागिर्द थे और सुंदर कविता लिखते थे। लेकिन पद्य की अपेक्षा वह गद्य में अधिक प्रसिद्ध हुए। 'सितम ज़रीफ़' के नाम से 'अवध पंच' में लेख भेजा करते थे। उनके लेख भाषा और मुहावरों की शुद्धता में अनुपम हैं। उन्होंने 'गुलज़ार नजात', 'मीलाद शरीफ़', (पद्य में) 'आफ़ताब क़यामत', (एक हास्य की कविता जो इला-हाबाद में पढ़ी गई थी) 'बहार हिन्द' (उर्दू मुहावरों का एक अपूर्ण कोश) तथा 'मसनवी नैरंग खयाल' नामक पुस्तकें लिखीं। उनके 'अवध पंच' के लेखों का संग्रह 'चश्म बसीरते' के नाम से अलग छप गया है उनका उर्दू दीवान उनके लड़के मिर्ज़ा महम्मद सिद्दीक़ के पास है जो अब तक प्रकाशित नहीं हुआ। कलकत्ते के 'भारतमित्र' के भूतपूर्व संपादक मुंशी बालमुकुंद गुप्त उनके शिष्य थे। मिर्ज़ा मच्छू बेग बड़े प्रसन्नचित्त, विनम्र, और सुशील आदमी थे। उनके मित्रों की संख्या भी बहुत थी। स्वभाव विनोद से परिपूर्ण था। स्वाभिमान और आत्मसम्मान यहाँ तक था कि उन्होंने कभी नौकरी नहीं की। राजनीति में भी उनकी रुचि थी। अतः एक बार इंडियन नेशनल कांग्रेस के डेलीगेट हुए थे।

पंडित त्रिभुवननाथ सप्रू उपनाम 'हिज़्र', पं० विशंभरनाथ के बेटे थे।

१८५३ ई० में पैदा हुए। कैनिंग कालेज लखनऊ से अंग्रेजी शिक्षा प्राप्त करके पंडित त्रिभुवननाथ अखबारों में लेख लिखा करते थे। कुछ दिनों लखनऊ में 'हिज़्र' वकालत भी की थी। बड़े मिलनसार आदमी थे।

नवाब सैयद महम्मद आज़ाद आई० एस० ओ० १८४६ ई० में ढाके में पैदा हुए। पूर्वी बंगाल के एक धनाढ्य परिवार के थे। प्रारंभिक शिक्षा आगा अली असफ़हानी से प्राप्त की, जिनसे 'बुरहानकाता' के विषय में मिर्ज़ा ग़ालिब से वाद-विवाद हुआ था। उन्होंने अंग्रेज़ी निजी तौर पर पढ़ी थी लेकिन उसमें अच्छा अभ्यास कर लिया था। आरंभ में सब रजिस्ट्रार हुए, फिर धीरे-धीरे, उन्नति करके उसी विभाग के इन्स्पेक्टर-जनरल हो गए थे। दो बार बंगाल कौंसिल के सभासद भी हुए थे और इम्पीरियल सर्विस आर्डर (आई०, एस० ओ०) का तमगा उनको मिला था। नौकरी से विश्राम लेकर वह पहले एक फ़ारसी के अख़बार 'दूरबीन' में लेख लिखा करते थे। उसके पश्चात् 'अवध अख़बार', 'अवध पंच' और 'आगरा अख़बार' इत्यादि में लेख भेजा करते थे। १८७८ ई० में उनका उपन्यास 'नवाबी दरबार' के नाम से निकला, जिसमें पुराने ढर्रे के नवाबों की मूर्खता का खूब चित्र खींचा है। यह पुस्तक बहुत सर्वप्रिय हुई। वह इंग्लैंड भी गए थे और जो पत्र वहाँ से लिखे थे वह बहुत ही रोचक हैं। उन्होंने एक पुस्तक 'नई लुगत' के नाम से सानुप्रासिक हास्यरस में लिखी थी।

मुंशी ज्वालाप्रसाद उपनाम 'बर्क' बड़े प्रतिभाशाली और योग्य पद्य और गद्य दोनों के लेखक थे। १८६३ ई० में सीतापुर में पैदा हुए। कैनिंग कालेज लखनऊ से १८८२ ई० में बी० ए० पास करके १८८३ ई० मुंशी ज्वालाप्रसाद 'बर्क' में कानून की परीक्षा पास की और कुछ दिनों वकालत करके १८८५ ई० में मुंसिफ़ हो गए। फिर धीरे-धीरे उन्नति करके सेशन जज तक पहुँचे। १९०६ ई० में ग्रीफ़म कमेटी के सभासद हुए थे। १९११ ई० में प्लेग से उनकी मृत्यु हो गई। 'फ़िसाना आज़ाद' की लेखन-शैली उनको बहुत पसंद थी और कुछ अंश तक उन्होंने उसका अनुकरण भी किया था। उनकी 'मसनवी बहार' बहुत ही ऊँचे दर्जे की है। यह सर सैयद अहमद खाँ को बहुत पसंद थी। वह बड़े अच्छे अनुवादक भी थे। बंकिम बाबू के बंगाली

दुलहिन, प्रताप रोहिणी और मृणालिनी के अनुवाद उन्होंने बहुत ही सुंदर किए हैं, जिनमें मूल का आनंद आता है। इनके अतिरिक्त शेक्सपियर के कुछ नाटकों का भी उन्होंने उर्दू में अनुवाद किया है, जिनमें से कुछ प्रकाशित नहीं हो सके।

मुंशी अहमद अली 'शौक' किदवाई असीर के शिष्यों में थे। गज़ल और मसनवी अच्छी लिखते थे। उन्होंने कुछ नाटक गद्य-पद्य में लिखे हैं, जिनमें अहमद अली 'शौक' 'कासिम जुहरा' और 'मेक्करसन-लूमो' बहुत प्रसिद्ध हैं। उनकी मसनवी 'आलम खयाल' की भाषा बड़ी मोठी और सुंदर है। इस पुस्तक में एक दुखी स्त्री की कहानी है, जो अपने पति की प्रतीक्षा कर रही है। इसमें फ़ारसी की विभक्तियाँ नहीं हैं। उनका दीवान भी प्रकाशित हो गया है। उनको छंदशास्त्र और साहित्यिक बागीकियाँ से पूरी जानकारी थी और गद्य लेखों में स्वच्छता और शुद्धता का बहुत ध्यान रखते थे। अतः नवाब रामपुर के दरबार से उनका संबंध हो गया था। उनकी मृत्यु से प्रसिद्ध उर्दू कवियों में एक स्थान खाली हो गया है।

गत शताब्दी के अंत में पं० रतननाथ 'सरशार' एक बहुत ही योग्य और प्रसिद्ध पुरुष हुए हैं। वह काश्मीरी ब्राह्मण थे, जो १८४६ ई० या १८४७

पंडित रतननाथ
'सरशार'

में लखनऊ में पैदा हुए। केवल चार वर्ष की अवस्था में उनके पिता का देहांत हो गया था। उनके छोटे भाई पं० विशंभरनाथ डिप्टी कलेक्टर थे। 'सरशार' के पुत्र पं०

निरंजननाथ दर सरकारी खज़ाने में नौकर थे, लेकिन युवावस्था ही में उनका देहांत हो गया। सरशार अरबो-फ़ारसी भाषाओं के ज्ञाता थे। अंग्रेज़ी उन्होंने कैनिंग कालेज में पढ़ी थी, लेकिन कोई डिग्री प्राप्त नहीं की। पहले वह ख़ाँरी के ज़िला स्कूल में टीचर हुए थे और वहीं से 'मरासला काश्मीरी' और 'अवध पंच' में लेख भेजा करते थे। इन लेखों में कोई विशेषता न थी। लेकिन उनसे उनकी भविष्य की पुस्तकों और प्रसिद्धि का पता लगता था। अनुवाद करने में बहुत सिद्धहस्त थे। वह अपना अनुवाद शिक्षा-विभाग के किसी पत्र में भेजा करते थे, जिसका डाइरेक्टर बहुत पसंद करते थे। वह कभी-कभी अपना लेख 'मिरातुल हिन्द' और 'रियाजुल अख़बार' में भी भेजा करते थे। उन्होंने एक अंग्रेज़ी पुस्तक का अनुवाद 'शम्सुल जुहा' के नाम से किया था, जिसमें साइंस

की परिभाषाओं का अनुवाद बहुत ही सरल उर्दू में किया है। उसी वर्ष शिक्षा-विभाग के डाइरेक्टर, डाक्टर ग्रीफ़ेथ साहब ने उनका परिचय मुंशी नवल-किशोर से कराया और फलतः वह 'अवध अख़बार' के संपादक हो गए। सरशार ने अपने 'फ़साना आज़ाद' को खंड-खंड करके इसी अख़बार के द्वारा प्रकाशित करना आरंभ किया था जो १८७६ ई० तक प्रकाशित होता रहा और पीछे पुस्तकाकार छप गया। इसी बीच में 'अवध अख़बार' और 'अवध पंच' में वाद-विवाद आरंभ होकर बहुत दिनों तक चलता रहा। 'अवध पंच', 'अवध अख़बार' और उसके संपादक को हास्य रस में खरी-खरी सुनाता रहा और वेसा ही उसका उत्तर भी पाता रहा। पीछे कुछ मित्रों के उद्योग से दोनों में समझौता हो गया। 'सरशार' (तूती-हिन्दू) के संपादक, बयान यज़दानी मेरठी और खवाजा अलताफ़ हुसैन हाली के साथ भी साहित्यिक वाद-विवाद में सम्मिलित हुए थे।

उनकी रचनाएँ 'सैर कुहसार', 'जामे सरशार', 'कामनी' और 'खुदाई फ़ाजदार' नामक उपन्यास बहुत प्रसिद्ध हैं। पिछला एक विदेशी नाविल 'डोन क्विकज़ोट' का भाषांतर है। १८६३ ई० में उन्होंने एक लेखमाला 'खुमकदा सरशार' के नाम से आरंभ की। उन्हीं दिनों में उनके उपन्यास 'कुडुमधुम', 'बिछड़ी दुलहिन', 'तूफ़ान बेतमीज़ी', 'पी कशों' और 'हुशू' नामक प्रकाशित हुए। लेकिन उनमें श्रेष्ठ कम है। कुछ दिनों वह इलाहाबाद के हाई कोर्ट में अनुवादक भी रहे थे, लेकिन दफ़्तर के बंधन से ऊब कर यह काम छोड़ दिया। १८६५ ई० में वह हैदराबाद चले गए। वहाँ से उन्होंने एक पत्र भेजा जो, 'कश्मीरी दर्पण' में १८६६ ई० में प्रकाशित हुआ था और जिसका एक भाग पं० ब्रजनारायण ने नक़ल किया है। वह इस प्रकार है:—

'तक़रीबन चार बरस हुए कि मैं मेम्बर काँग्रेस की हैसियत से मद्रास आया था। मेरी खुशनसीबी मुझको हैदराबाद लाई, जहाँ हिन्दू, मुसलमान, अमीर, ग़रीब सब ने निहायत गर्मजोशी से मुझको लिया और मेरे ऊपर बड़ी इनायतें कीं। महाराजा सर किशुनप्रसाद ने अपने कलाम नज़्म-नसर की इसलाह के लिए दो सौ रुपया माहवार मुक़रर कर दिया है। इसके अलावा ख़लअत खुशनूदी और फ़ी शेर जो पसंद ख़तिर होता है एक अशरफ़ी इनायत फ़रमाते हैं। हुज़ूर निज़ाम मुझसे पहले ही से वाकिफ़ थे। पहले दिन जब मैं हाज़िर

खिदमत हुआ तो नजर गुजरानी और अपनी कुछ किताबें पेशकश कीं। आला हजरत ने जर्गनिवाजा की और एक टुकड़ा दरबार के बयान का मेरे 'सैरकुहसार' से और एक मुक़ाम 'जामे सरशार' से समाअत फ़रमाया। मैंने एक तारीख़ शाहजादे की विलाहत मुबारकबाद में बंदगान की खिदमत में पेश किया, जिसका आला हजरत ने बहुत पसंद फ़रमाया। मेरा नाम मुअज़्ज़ि दरबारियों में शामिल हो गया है और कोशिश की जा रही है कि मंसूब भी मिले। अगर ख़ुदा ने चाहा तो मेरा ज़दीद नाविल 'गोरे गरीबों' एक हफ्ते के अरसे में शायी हो जायगा।"

सरशार कुछ दिनों तक वहाँ 'दबदबा आसफ़िया' के संपादक भी रहे। उनका उपन्यास 'चंचल' उसी पत्र में निकलता था, लेकिन वह पूरा न हुआ। 'गोरे गरीबों' जिसकी चर्चा उन्होंने ऊपर के पत्र में की है, प्रकाशित न हो सका। 'चंचल' कोई बढ़िया नाविल नहीं है। अंत में सरशार अधिक सुरापान करने लगे। यह १६०२ ई० में हैदराबाद ही में उनकी मृत्यु का कारण हुआ।

'सरशार' बड़े अच्छे कवि भी थे। असीर के शिष्य थे। १८६४ ई० में उन्होंने एक क़सीदा कश्मीरी कान्फ़ेंस में पढ़ा था और एक मसनवी 'तुहाफ़ सरशार' भी लिखी है, जब पंडित बिशनदर के विलायत से लौटने पर बिरादरी में हलचल मच गई थी। यह मसनवी लोगों ने बहुत पसंद की, और इससे वह हलचल किसी अंश में दब गई।

'सरशार' बड़े स्वतंत्र स्वभाव के थे। उनकी स्मरणशक्ति तोत्र थी। पक्षपात और धर्मांधता से बिल्कुल रहित थे। बातें बड़े मज़े की किया करते थे। बिनोद तो उनमें कूट-कूट कर भरा हुआ था। शराब ने उनके साथ वही किया, जो मुंशी दुर्गासहाय के साथ किया था, अर्थात् एक होनहार जीवन को समाप्त कर दिया। उर्दू उपन्यास को अंग्रेजी ढंग पर लिखने का उनको गर्व था, और इसी के साथ वह एक बड़े पत्रकार, लेखक, उर्दू भाषा के ज्ञाता और एक विशेष शैली के आविष्कारक थे। लेकिन दुख के साथ कहना पड़ता है कि उनकी प्रसिद्धि कुछ तो लोगों के पक्षपात और कुछ उनकी निजी लापरवाही से कम हो गई। उनके 'फ़िसाना आज़ाद' और कुछ अन्य पुस्तकों में जो कहीं-कहीं अलूल-जलूल बातें पाई जाती हैं, उसका कारण अधिकांश उनकी जल्दबाज़ी और लापरवाही

ही है और फिर उस पर सुरापान तो मानों कड़ुई नीम पर करंले के समान था, जो उनके मस्तिष्क को विचलित कर देता था। इन्हीं कारणों से न तो वह कभी अपने लेख का संशोधन करते थे और न प्रूफ पढ़ते थे। सदा क्लम उठा कर धड़ाधड़ लिखते चले जाते थे। यदि कभी क्लम न मिलता था तो तिनके से काम निकाल लेते थे। इसी लापरवाही और उतावलेपन से उनके स्थिर किए हुए प्लॉट और उनका चरित्र-चित्रण अनेक स्थान पर अस्त-व्यस्त हो गया है। जब कभी कोई उनसे लेख लिखाता तो एक बोतल शराब उनके सामने रख देता था, जिसको चढ़ाकर वह तुरंत लिखने लगते थे। लेकिन इस मानसिक निर्बलता के साथ उनमें आत्मसम्मान और स्वतंत्रता इतनी थी कि उन्होंने कभी किसी अमार या रईस की चापलूसी नहीं की और न अपनी प्रसिद्धि के लिए दूसरे के आभारी हुए। सच तो यह है कि उन्हें जो ख्याति मिली वह उनकी प्रतिभा और योग्यता के अनुरूप ही थी।

अंत में वह अलबत्ता समय के फेर से हैदराबाद चले गए थे, जिसमें वहाँ निज़ाम की छत्रछाया में रह कर निश्चित जीवन व्यतीत करें, लेकिन दुर्भाग्यवश, सुरापान को पुरानी आदत ने वहाँ भी उनका साथ न छोड़ा और उनकी मृत्यु का कारण हुआ, एक ऐसी अजनबी जगह में, जहाँ उनके लिए कोई रोजे-धोने वाला न था।

उनकी कुछ पुस्तकों के नाम पहले दिए जा चुके हैं। जो अधिक प्रसिद्ध हैं, प्रसंगवश फिर यहाँ दिए जाते हैं:—(१) किसानों का आजाद (२) सैर कुहसार

कृतियाँ (३) जामे सरशार (४) कामनी (५) खुदाई फौजदार (६)

कुडुमधुम (७) बिछड़ी दुलहिन (८) हुशरू (९) दफ़ान बे-तमीज़ी (१०) रंगीले सियार (११) शम्सुलजुहा (१२) बैलक। कृत 'रशिया' का उर्दू अनुवाद (१३) लार्ड डफ़रिन के पत्र 'हायर ऐन्टीच्यूड' का अनुवाद।

जैसा ऊपर कहा गया है 'किसानों का आजाद' 'अवध अखबार' के साथ निकलता था। इसके प्रकाशन से उर्दू जगत में हलचल मच गई थी। एक

अंक के निकलने पर दूसरे के लिए लोग अधीर रहते थे।

किसानों का आजाद

इसका प्रकाशन १८७८ ई० से आरंभ हुआ था। पं०

विशननरायन दर ने इसके विषय में इस प्रकार उर्दू में लिखा था:—

“किस्से का स्याट तो बहुत सादा बल्कि हृद दर्जा बेमज़ा है। मगर दार्द हज़ार गुं जान सफ़हे पढ़ते जाइये बदनज़ा नहीं हूजिएगा, बल्कि सतर-सतर पर इशितयाक बढ़ता जायगा। महज़ इस वजह से कि इबारत आगाई ग़ज़ब की है। तर्ज़ अदा निहायत बेतकल्लुफ़ और आसान, ताज़ा और नेचुरल, तमसीली और वाज़ेह, फिर, उसके साथ जादूजा पुरलुफ़ ज़गाफ़त, फड़कते हुए फ़िकरे, मज़ेदार शोखियाँ, तुर्की व तुर्की जवाब, हिकामत आमेज़ मज़हक बातें, जिनको पढ़कर हँसते-हँसते पेट में बल पड़ जायेंगे। आज़ाद—अस्ल किस्से के हीरो एक दौलतमंद, नौजवान, दुनियादार शख्स, बहुत हसीन और तरहदार, तालीमयाफ़ना, कई ज़वानों से वाकिफ़, सिपाही पेशा, शायर, आशिक़ मिजाज़, लच्छेदार बातें करनेवाला और हर अच्छी सूरत पर मरनेवाला, एक तरफ़ आला सोसाइटी की ज़ेब ज़ीनत, दूसरी तरफ़ एक भटियारी का आशिक़जाँ बाख़ता, बेगमात को भी ललचाई नज़रों से घूरनेवाला था। इत्फ़ाकन यह मियाँ आज़ाद एक हसीन दौलतमंद ‘हुस्नआरा’ नाम पर लट्ठू होते हैं। उससे इश्क़वाज़ियाँ करते हैं। आख़िर वह इनके साथ इस शर्त पर अक़द करने को राज़ी होती है कि पहले वह टर्की जाय। लश्कर इसलाम में नाम लिखाएँ। रूसियों से नर्वद आज़माई करें। आज़ाद अपनी माशूका के अहकाम की बजा-आवरी खुशी-खुशी करते हैं और बर्क़ाल शख़से, बँधा खूब मार खाता है, हल हॉक़ते कोदौ फ़ॉक़ते टर्की जाते हैं। रूसियों से लड़ते हैं और मुजफ़्फ़रों मंसूर वापस आते हैं। अपनी जाँवाज़ों के बदले अपनी माशूका से ईफ़ाय वादा चाहते हैं, और अपने मक़सद में कामयाब होते हैं। अस्त किस्सा और जहाँ तक किस्से के स्याट का तअल्लुक़ है, इससे बदतर और बेमज़ा शायद ही कोई किस्सा इन्सानि दिमाग़ से निकला होगा। मगर इसी किस्से को रतननाथ दर की ज़वान से सुनिये तो मालूम होता है कि हम एक निगारख़ाना चीन में चले जा रहे हैं, जिसकी दिलक़श जीती-जागती तमक़रें अलफ़ाज़ का जादू, तख़ैयल की कसरत, मनाज़िर की चोंचाली ऐसी है, कि जब इस आईना ख़ाना से गुज़रते हैं तो कुछ रक़ीन कुछ शक़ करते, एक तिलिस्म कोह हमारी नज़रों के सामने आ जाता है और यह मालूम होता है कि किसी ज़वरदस्त बाज़ीगर ने अपने करतबी डंडे से यह सारा समौं हमारे सामने खींच दिया है।”

यह आलोचना अक्षर-अक्षर सत्य है। 'फ़िसाना आज़ाद' को ज्ञात (कथानक का ढाँचा), चरित्र-चित्रण, कहानी के विकास और रोचकता की दृष्टि से न पढ़ना चाहिए। मूल कहानी को एक खूँटी समझना चाहिए, जिसपर हज़ारों घटनाएँ टंगी हुई हैं और उन्हीं-उन्हीं पृथक् घटनाओं के पढ़ने में आनंद आता है। वह उनका विनोद, वह रोचक चरित्र, वह चुलबुला मन, वह हाज़िर-जवाबी, क़िताब की जान है। 'फ़िसाना आज़ाद' में डूमा (फ़्रांस के प्रसिद्ध उपन्यासकार) के उपन्यासों के सारे गुण कहानी के पात्रों की बातों में हैं, न कि स्वयं कहानी में। 'सरशार' वार्तालाप लिखने में निपुण थे और उन बातों को बड़ी सफलता के साथ दिखलाया है।

सरशार रजबअली बेग़ सुरूर की तरह लच्छेदार और तुकबंदी के साथ लिखना पसंद नहीं करते, न वह बुराईयों को छिपाते हैं और न अच्छाईयों को चमकाते हैं, किंतु यथातथ्य चित्र खींच देते हैं। विशेषकर 'सरशार' का चरित्र-चित्रण लखनऊ के छोटे बड़े अमीर-ग़रीब सभी के अद्वितीय चित्र खींच दिए हैं। उनके पात्र छाया के समान हमारे सामने नहीं आते, बल्कि वह हम लोगों की तरह मांस और खाल के बने हुए चलते-फिरते, जोते-जागते प्रतीत होते हैं। पं० विशननारायन दत्त उसके विषय में लिखते हैं :—

“अगर तुम उनके मज़मों के अंदर जाओ गुल-गपाड़ेवाले तूफ़ान बेतमीज़ों के मज़मे, तो तुमको बड़ी इहतियात से जाना होगा, कहीं ऐसा न हो कि लोगों की धक्का-धक्की से तुम खुद गिर पड़ो और इसकी इहतियात करनी होगी, कि तुम्हारी घड़ी या कोई और चीज़, जो तुम्हारी जेब में है, कहीं निकल न जाय। यही हाल उनके मुहर्रम, चहल्लुम और ऐशबाग़ के मेलों का है कि तुम वहाँ अपने तई एक अजीब भीड़ में पाते हो, जिसमें बटेरबाज़, पतंगबाज़, अफ़ामी, ज़र्क-बर्क नवाब मय अपने डेरे-खेमे ज़र्दरू मुसाहबों के, रंडियाँ गाड़ियाँ में सवार, किसी बुड्ढे फ़ील-सवार तमाशबीन से आँखें लडा रही हैं। फ़कीर गाड़ियों के पीछे दौड़ते दुआएँ देते जा रहे हैं आँर अगर कुछ नहीं मिलता है तो चुपके-चुपके सैकड़ों सलवातें सुनाते हैं। फ़ाक़ामस्त आशिक़, रंगीले बेकार, आँरतें खूबसूरत-बदसूरत कोई अपने खोए हुए बच्चे को आवाज़ दे रही है, कोई

अपने यार से लड़ रही है, कोई किसी नवाब के मुसाहेब खास से नाज़ो अंदाज़ से बातें कर रही है। पुलिस, कांस्टेबल, चोर, उच्चके, चुंगी के मुहर्रिर, रेलवे बाबू, ठाकुर साहब किसी क़रीब के गाँव से, मेला देखने आए हैं। लाला भाई किसी तंबोली या तंबोलिन से फ़ारसी लुग़त छोट रहे हैं। अँग्रेज़नुमा ग्रेजुएट सिगरेट मुह में दबाए, न्यू फ़ैशन के मुसलमान तुर्की टोपी डाले, बंगाली बाबू महीन नर्म धोतियाँ हवा में उड़ाते हुए देख पड़ते हैं। यह है वह मजमा, जिसकी 'सरशार' तुमको सैर कराते हैं, जिसमें हज़ारों मुख्तलिफ़ आवाज़ें तुम्हारे कानों में आ रही हैं और चारों तरफ़ जिंदा चलते-फिरते, बातें करते, गुल मचाते इंसानों का एक समुंदर मौजज़न है और इन सब पर तुरा यह कि इस अज़ीमुशान मजमा में हर आदमी को उसकी बातचीत और उसके हरक़ातों-सकनात से तुम बख़ूबी पहचान सकते हो।”

‘फ़िसाना आज़ाद’ बल्कि ‘सरशार’ के बहुधा नाविलों की दो विशेषताएँ हैं (१) लखनऊ की उस समय की सोसाइटी के ज्यों का त्यों चित्र खींचना; (२) विनोद और चुतबुलापन। हमारी राय में किसी गद्य या पद्य लेखक ने उसके पहले लखनऊ की अंतिम संस्कृति और समाज के सच्चे चित्र इतने विस्तार के साथ कभी न खींचा होगा। ‘सरशार’ ने पुरानी चाल के नवाबों, उनको कृतियाँ तथा उनके मुसाहबों और मित्रों के सच्चे चित्र खींचने में बड़ी कुशलता का परिचय दिया है। यद्यपि वह एक हिन्दू थे, लेकिन आश्चर्य है कि मुसलमानों के बड़े घरानों की भीतरी हालत और बेगमों का रहन-सहन और बोल-चाल के वह ऐसे ज्ञाता थे कि कोई मुसलमान उनसे अधिक नहीं जान सकता। सच पूछिए तो उन्होंने हमारी आँखों के सामने से पर्दा उठा दिया है और हम हिन्दू और मुसलमानों के अंतःपुर की भीतरी बातों को बड़ी सफ़ाई के साथ बेपर्दा देख सकते हैं। विविध पेशेवालों की विशेष परिभाषाएँ, विविध समुदाय की विशेष बोलियाँ और उनके उच्चारण के ढंग, देहाती बोली, बेगमों और उनकी लौंडियों की बातचीत, भठियारे, भठियारी, अफ़मीमी, चंझूबाज़, शराबी, चोर, उच्चकों की भाषा, देहाती ठाकुरों और पढ़े-लिखे लाला भाइयों के बात-चीत का ढंग इत्यादि। इन सब बातों का उनको पूरा ज्ञान था।

सरशार का विनोद बहुत ही सम्य था। अलबत्ता उनमें ग़ालिब का

ऐसा लालित्य न था और शब्दों के बहाव में वह कभी-कभी इतना बढ़ जाते थे कि उनमें अश्लीलता आ जाती थी, फिर भी उनकी विशेष 'सरशार' का चिज विनोद में कोई उनके बराबर नहीं पहुँचता था। परस्पर बात-चीत के लिखने में वह अत्यंत सिद्धहस्त थे, विशेषकर छोटे दर्जे के आदमियों की बोल-चाल उनके टुके-बैधे वाक्य और उनके ज़िला-जुगत को वह ज्यों का त्यों व्यक्त कर देते थे।

'सरशार' चरित्र-चित्रण के उस्ताद थे। वह ज्यों का त्यों चित्र नहीं खींचते बल्कि असलियत के साथ अत्युक्ति से भी काम लेते हैं। इसी सबब से उनके चरित्रों में इंग्लैंड के प्रसिद्ध नावलिस्ट डिकेंस और 'सरशार' का और चरित्र-चित्रण यैकरे दोनों का रंग पाया जाता है। वह तमाम चरित्रों में जो विशेष बातें होती हैं उनको चुन लेते हैं और उन्हीं में वह कलियों पैदा करते हैं, जिनको पढ़कर आदमी हँसते-हँसते लोट जाता है। उनके चरित्रों को इस दृष्टि से न देखो कि वह स्वाभाविक है। बस उनको पढ़ो और हँसो। इतना ही बहुत है।

'सरशार' की पुस्तकों को एक विशेषता यह है कि उन्होंने अस्वाभाविक बातों को अपने उपन्यासों में स्थान नहीं दिया। मनुष्य जीवन की साधारण घटनाओं को अत्यंत रोचक बना दिया है। मौलवी नज़ीर अहमद में भी यह बात थी, लेकिन उनमें और 'सरशार' में यह अंतर है कि उनकी कहानियाँ केवल नैतिक हैं, जिनका तात्पर्य यह है कि स्त्रियाँ उनको पढ़कर लाभ उठावें और इसीसे उनमें रोचकता कम है। हमारी राय में 'सरशार' पहले आदमी है, जिन्होंने जीवन की साधारण घटनाओं को कहानी के रूप में मनोरंजन के लिए लिखा, जो वर्तमान काल के उपन्यासों का मुख्य उद्देश्य है।

'सरशार की' कहानियों में त्रुटियाँ भी हैं। एक तो उनके कथानक का ढाँचा सुव्यवस्थित नहीं है, जैसे 'फ़िसाना आज़ाद' का। जब वह घटनाओं को क्रमबद्ध करना चाहते हैं तो उसमें सफल नहीं होते। वह तमाम त्रुटियाँ बिखरी हुई घटनाओं को एकत्रित न कर सके और इसीसे कोई नियमबद्ध प्लॉट तैयार न कर सके। यही शिथिलता उनके दूसरे नाविलों में है। इसका कारण उनकी लापरवाही मालूम होती है। वह सच्चे कलाकार की तरह

मिहनत के साथ काम करने से घबड़ाते थे और अखबार का संपादन और उसके लिए कहानियाँ तैयार करना उनको बोझ हो जाता था। खेद है कि ऐसे प्रतिभाशाली और योग्य आदमी ने अनियम करने और लापरवाही के कारण घबड़ाने से, अपनी कुशलता से पूरा काम नहीं लिया और न उसका आदर किया।

इसी कारण से उनकी घटनाएँ शृंखलाबद्ध नहीं हैं और परिच्छेद अस्त व्यस्त हैं। चरित्रों में समता नहीं है, जो कहानी में सैकड़ों रंग बदलते हैं; और उनकी विशेषताएँ उनके मस्तिष्क में जमने नहीं पाईं। इसीसे वह उनको निवाह नहीं सके। जल्दबाजी के कारण उनकी लेखनी सरपट घोड़े की तरह दौड़ने लगती है। वह लिखने तो बैठ गए, चाहे उनका चित्त एकाग्र हो या न हो, जिसका परिणाम यह होता है कि कल्पना और विचारों में उड़ान की शक्ति न होने से पृथ्वी पर फिसलने लगते हैं।

इसके अतिरिक्त उनमें दार्शनिक और नैतिक विचारों की कमी थी। इसीसे 'फिसाना आज़ाद' के अंतिम खंड और दुश्शू के अंतिम परिच्छेद में, जिनमें स्त्री शिक्षा, थियासफी, और सुरापान के निषेध इत्यादि के संबंध में उपदेश हैं, बहुत ही निस्स्वाद और प्रभावहीन हैं। जब वह इस मार्ग में पदार्पण करते हैं, तो फिर वह 'सरशार' नहीं रहते, उनमें भावुकता की भी कमी है। इसी से उनकी पुस्तकों में दर्द और वेदना का अभाव है। उनकी भाव-व्यंजना जहाँ कहीं होती है, बनावटी होती है और इधर-उधर की उक्तियों और पद्य से उसको पूरा करना चाहते हैं।

कहीं-कहीं उनकी पुस्तकों में असंभव बातें भी हैं, जिनसे हमारे शिष्ट भावों को ठेस लगती है। इसका कारण उनकी ओर से यह कहा जा सकता है कि एक तो उस समय का यही रंग था, दूसरे यह कि बुराईयों को जब तक नग्न करके दिखलाया न जाय लोगों पर उसका प्रभाव नहीं पड़ता। फिर उनकी कहानियों में पात्रों के चरित्र इतने अधिक हैं कि उनके चित्र धिच-पिच हो गये हैं। ऐसी ही घटनाओं का इतना बाहुल्य है कि उनका अनुपात स्थिर नहीं हो सका और पढ़नेवाले उलझन में पड़ जाते हैं। लेकिन यह त्रुटियाँ उस महान् सेवा के सामने कुछ नहीं हैं जो उन्होंने उर्दू साहित्य के प्रति की है। अतः त्रुटियों को अधिक ध्यान न देना चाहिए।

‘सरशार’ का पद एक भाषाविज्ञ और एक विशेष शैली के जन्मदाता होने की दृष्टि से बहुत ऊँचा है। स्वच्छ, सस्ल, मुहावरेदार और ओजस्वी लिखने में वह अपने समकालीन लेखकों से बढ़े हुए थे; और एक विशेष-शैली के आविष्कारक होने में चाहे, आज़ाद से वह दूसरे नम्बर पर हों, लेकिन और सबसे बढ़े हुए थे। उन्होंने एक ऐसा ढंग ग्रहण किया था, जो कहानियों के लिये बहुत ही उचित था। उनकी पुस्तकों से लोग कथानक से नहीं बल्कि उसकी लेखन शैली से आनन्द उठाते हैं। यद्यपि कुछ लोगों ने उनकी भाषा और मुहावरों पर आक्षेप किये हैं, लेकिन वह अन्याय, ईर्ष्या और पक्षपात पर अवलंबित हैं। भाषा में वह अवश्य बे-रोक-टोक थे और कभी अनावश्यक मुहावरे और परिभाषाएँ लिखी हैं, पर इसका कारण उनके विचारों का बाहुल्य और भाषा पर अधिकार कहा जा सकता है।

मिर्ज़ा रज्जव्राली बेग के यहाँ बाहरी बनावटी बातें अधिक हैं। ‘सरशार’ का लेख स्पष्ट और स्वाभाविक होता है। ‘सुरूर’ चीज़ों का वर्णन करते हैं और ‘सरशार’ आदमियों का। ‘सुरूर’ कल्पित चित्र खींच-कर उनके गुणों को प्रदर्शित करते हैं और उनकी त्रुटियों को छिपाते हैं। विपरीत इसके ‘सरशार’ के चित्र सच्चे और यथातथ्य हैं; और गुण और दोष दोनों को निस्संकोच प्रकट कर देते हैं। ‘सुरूर’ के यहाँ ऐसा मालूम होता है कि हम एक बाग में खड़े हुए हैं। उसके बीचो-बीच में एक नहर बह रही है, जिसमें निर्मल जल मोती के सदृश बहता है और उसके किनारे गुलाब के फूल महक रहे हैं। ‘सरशार’ हम को एक बड़ी नदी के पास खड़ा कर देते हैं, जो हवा के वेग से तरंगित हो रही है। उसके पार के जंगल से सन्नाटे के कारण साँय-साँय का शब्द सुनाई पड़ता है। कभी-कभी नदी के जल पर कोई गंदी चीज़ भी बहती जा रही है। ‘सुरूर’ के चित्र इसलिए रोचक और सुन्दर हैं कि वह उन चीज़ों से जिनका वर्णन करते हैं, स्वयं बहुत प्रेम रखते हैं; और उनमें कोई त्रुटि नहीं देखते। विपरीत इसके ‘सरशार’ जिस समाज का चित्र खींचते हैं, उसको पसंद नहीं करते, बल्कि कहीं-कहीं तो उससे घृणा करते हैं और इस घृणा को वह छिपाते नहीं। इसलिए कहा जा सकता है कि ‘सुरूर’ परिवर्तन-विरोधी थे और पुराने समय से उनका

संबंध था; और सरशार इस बात के पक्ष में थे कि ललित कलाओं को पुराने ढर्रे से मुक्त करके स्वाभाविक किया जाय और इसी से उनका संबंध वर्तमान और भविष्य काल दोनों से था ।

इस प्रसंग के अंत में हम मुंशी सज्जाद हुसैन, 'अवध पंच' के संपादक और पं० रतननाथ सरशार के लेख के नमूने दिखाते हैं, जिससे दोनों की अभिरुचि का ज्ञान होगा । अतः सज्जाद हुसैन के प्रसिद्ध उपन्यास 'हाजी बग़लोल' से वह अंश लिया जाता है, जहाँ हाजी साहब अपनी प्रेमिका कंडेवाली को याद करके उसके ध्यान से अपने मन ही मन में बातें करते हैं; और 'फिसाना-आज़ाद' के चौथे खंड से उसी के लगभग वह लेख नक़ल किया जाता है, जिस में खूजी बबई पहुँचने से कुछ पहले जहाज़ पर अपनी प्रेमिका शिताब जान दरजिन से मिलने के लिए बेचैन हो रहे हैं और इसी के संबंध में आज़ाद से बातें हो रही हैं ।

(१) "नाज़रीन ज़रा इस वक्त तनहाई में हाजी साहब कराह रहे हैं । कान लगा कर सुनिए तो क्या कह रहे हैं मगर देखिए दूर ही रहिए । नज़दीक गए और सारा खेल बिगड़ गया । आन कह रहे हैं:—

"ऐ नेकबख्त अफ़सोस तुझको ख़बर नहीं कि कोई हाजी जान देता है । यों दम तोड़ता है । आप तो खेती-बारी में जी बहलाती होंगी, या घर के चक्की-चूल्हे में पड़ी होंगी (ऐ तोया मसरूफ़ होंगी) या उपलियाँ प्यारी-प्यारी बनाती होंगी । मगर यहाँ सूख-सूख कर इश्क़ की धूप में हम कंडा हुए जाते हैं । तुमको क्या नाम कि जानना चाहिए हम बिनवा कंडे हैं, जिसकी आँच ऐसी तेज़ होती है कि पताल-जंत्र में अर्क और तेल उसी से निकलता है । कीमिया के नुसखे उसी से तैयार होते हैं । हाय अफ़सोस ! क्या नाम कि हुज़ूर की मुहब्बत में कैसे-कैसे मख़मसे उठाए । लोगों का अरहर के खेत में ले जाना, घोड़ी पर से गिरना, अमलख़वानी में कड़ी सड़ना । मगर हाजी का इश्क़ सादिक़ है, जो तसलीमो रज़ा की सिपर लगाए सब चोटें खाता है, वना क्या नाम की मजाल थी किसी की उँगली तो दिखाए, मारे ज़रीबों के सुथराव कर दिया होता । मगर नहीं आशिकी के ज़ावते के खिलाफ़ यह बात थी । जिस गाँव को तुम अपने जलवे से रश्क़ अरम बनाओ वहाँ का गदहा और सुन्नर,

बुराक और दुंचा है; और आदमी तो हमारे आँख में हूर और गिलमान हैं। दमभर को कोई ससुराल जाता है, चौथी खेली जाती है। भला कोई मर्द आज इस मैदान में, जो इश्कवाजी में आप के हाजी का मुकाबला कर सके। हाथ मैं आज को काँआ होता आँर जहाँ तुम होती वहाँ बैठ के काँव-काँव की सदा सुनाता। तुम हाँकने उठती और हम तुम्हारे सिर पर आ बैठते। हाथ तमन्ना है कि हम तुम्हारे गाय-भैंस होते और क्या नाम कि तुम हमारे गले में रस्सी बाँध कर चराने ले जाती। पुट्टों पर तुम्हारे नाज़ुक हाथ फिरते। तुम दूध दुहती होती और हम तुम को चाटते होते। क्या नाम कि अगर कहां तो बंबई चलें। अब तो हम तुम्हारे आशिकों में हो गए। सब पर भेद खुल गया।

मरे दिल के मोटे पे बैठो सनम तुम।

तने ज़ार घट कर ठटेरा हुआ है॥

आह यह कमर का दर्द तुम्हारे इश्क की चोट है, जो सारे जिस्मों जान में फैली हुई है। हाथ ! सीने में अलाव लगा हुआ है। भुस की आग की तरह अंदर ही अंदर सुलग रहा है।”

(‘हाजी बग़लोल’ से)

(२) “इतने में मल्लाहों ने कहा, अब बंबई सामने से नज़र आती है। सुनते ही खूजी की बाँछें खिल गईं। चिल्ला कर कहा। यारो ज़रा देखना बी शिताब जान साहब की फिनस तो नहीं आई है। करमबख़श नामी महरी साथ होगी। अतलस का छटका है और कहारों की पगड़ियाँ वर्दी रंगी हुई हैं। मछलियाँ ज़रूर लटक रही होंगी। बी शिताब जान होत। ऐ शिताब जान साहब ! आज़ाद पाशा, आवाज़ आई। अरे यार आवाज़ आई हो तो खुदा वास्ता बता दो। बी शिताब जान। ऐ करमबख़श महरी। महरी क्या बहरी है।

लोगों ने आकर समझाया कि साहब अभी बंदरगाह तो आने दीजिए। बी शिताब जान और करमबख़श यहाँ से क्योकर सुन लेंगी। कहा अजी हटो भी, तुम क्या जानो। कभी किसी पर दिल आया हो तो समझो। अरे नादान इश्क के कान दो कोस तक की ख़बर लाते हैं और कौन कोस, कड़ी मंज़िल के कोस। क्या शिताब जान ने आवाज़ न सुनी होगी। वाह भला कोई बात है। मगर जवाब क्यों न दिया। यह पूछो इसमें एक लिम है। पूछो वह क्या ? वह यह कि ‘माशूकपन नहीं अगर इतनी कजी न हो’ अगर आवाज़ के साथ ही

आवाज़ का जवाब दें तो बंदे की नज़रों से गिर जाँयें। मजा जब है कि जब हम बौखलाए हुए इधर-उधर दौड़ते और आवाज़ें देते हों कि बी शिताब जान साहब, अजी बी साहब और वह बेखबरी में पीछे से एक धौल जमाएँ और तुनक कर कहें मूँडीकाटा, आँखों का अंधा नाम नैनमुख गुल मचाता फिरता है। शिताब जान, शिताब जान, ऐ बी साहब तेरी बी को क्या कहूँ। मुई चर्खा कात रही होगी और हम धौल खाकर कहें कि देखिए सरकार अब की धौल लगाई तो खैर, जो अब धौल लगाई न, तो बात बिगड़ जायगी। बस कह दिया है और वह झुल्लाकर एक और जमाएँ कि ईजानिब की टोपी घूरे पर जा गिरे; और साथ ही इस घुटो हुई खोपड़ी पर तड़ातड़ दो चार और जमाएँ तब हँस कर कहूँ जानमन खुदा गवाह है इस वक्त पेट भरा है वरना मारे भूख के आँत कलहुल्लाह पढ़ रही थीं। सफ़र और परदेश में ऐसी चाँद तारा, महपारा कहाँ मिलती, जो बेधड़क धौल पर धौल जमाती और अभी क्या है, प्यारी अभी तहेदिल होकर बैठें तो फिर दो एक जूते ज़रूर लगाना। हां बे पापोशकारी के तबीयत बेचैन रहती है।”

(“फ़िसाना आज़ाद” से)

दूसरे महत्वपूर्ण व्यक्ति जिन्होंने उर्दू उपन्यास के प्रचार और उन्नति में बड़ी सहायता की, मौलवी अब्दुल हलीम शरर थे। उन्होंने सबसे पहले उर्दू में नाविल लिखे। कहानी के प्लाट और चरित्र-चित्रण की मौलवी अब्दुल हलीम ‘शरर’ उन्नति पर ध्यान दिया और अपनी लेखन-शैली से सिद्ध कर दिया कि स्वच्छ और स्पष्ट भाव ही नाविल लिखने के लिए उचित है। उन्होंने उपन्यास को असभ्य शब्दों और असभ्य विषय से रहित किया और अपनी विशाल जानकारी से वह सामग्री एकत्रित की, जो उनकी पुस्तकों के लिए उपयोगी हुई। वह केवल उपन्यास-लेखक ही न थे, किंतु नाटककार, साहित्यिक, और एक बड़े पत्रकार भी थे।

१८५७ ई० के ग़दर तीन वर्ष पीछे १२७६ हिजरी में उनका लखनऊ में जन्म हुआ। उनके नाना का अवध के दरबार में बड़ा मान था। अतः वहाँ के बादशाही परिवार के साथ वह इंग्लैंड गए। वहाँ से लौट कर कलकत्ते के मटिया बुर्ज में ठहरे। उनके पिता भी वहीं पहुँचे, जिनका नाम हकीम

तफज्जुल हुसैन था। वह अरबी-फ़ारसी के बड़े विद्वान् थे तथा एक अच्छे हकीम भी थे। 'शरर' नौ वर्ष की अवस्था में कलकत्ते गये थे। उसी समय से उनकी शिक्षा आरम्भ हुई। उसके पहले कुछ शिक्षा लखनऊ में हुई थी।

'शरर' ने मटियाबुर्ज में अरबी-फ़ारसी की प्रारंभिक पुस्तकें अपने पिता से पढ़ीं। फिर मौलवी सैयद अली हैदर और मौलवी महम्मद हैदर और मिर्जा महम्मद अली से साहित्य और तर्क की पुस्तकें पढ़ीं और महम्मद मसीह से कुछ तिव (हकोमो) की पुस्तका का अध्ययन किया। कुछ अंग्रेज़ी भी निजी तौर पर पढ़ी पर बहुत कम। उसी समय से उनको समाचार पत्र की ओर रुचि हो गई थी। 'अवध-अख़बार' में ख़बरें भेजा करते थे, उन्नीस वर्ष की अवस्था में वह कलकत्ते से आकर लखनऊ रहने लगे। यहाँ के मौलवी महम्मद अब्दुल हई से अरबी की पाठ्य पुस्तकें पढ़ीं। इसके बाद उनकी ममेरी बहन से उनका ब्याह हो गया। फिर हदीस पढ़ने के लिए दिल्ली गए और वहाँ मौलवी महम्मद नज़ार हुसैन से हदीस की शिक्षा समाप्त की। अब उनको अंग्रेज़ी जानने की इच्छा हुई। अतः उन्होंने निजी तौर पर बहुत परिश्रम करके अंग्रेज़ी में भी आवश्यक योग्यता प्राप्त की।

उन्हीं दिनों मुंशी अहमद अली कसमंडवा से उनका संपर्क हुआ, जो कुछ समाचार पत्रों, विशेषतया 'अवध पंच' में लेख भेजा करते थे। उन्हीं की प्रेरणा से 'शरर' भी समाचार पत्रों में लेख भेजने लगे। १८८० ई० में मुंशी नवलकिशोर ने उनको 'अवध अख़बार' के संपादक विभाग में ले लिया। उस में उन्होंने ऊँचे विचारों के साथ दार्शनिक और साहित्यिक लेख लिखना आरंभ किया, जिससे उनकी ख्याति चारों ओर फैल गई, यहाँ तक कि हैदराबाद तथा अन्य छोटी-छोटी रियासतों से उनका बुलावा हुआ, पर वह कहीं नहीं गए। सर सैयद अहमद ख़ाँ से उनका परिचय न था। लेकिन उन्होंने 'शरर' के रूढ़ (आत्मा) शीर्षक वाले लेख को इतना पसंद किया कि 'शरर' से मुंशी नवल-किशोर द्वारा उसका कुछ सार लेने के लिए आज्ञा माँगी।

उन्हीं दिनों 'शरर' ने अपने एक मित्र मौलवी अब्दुल वासित के नाम से एक साप्ताहिक पत्र 'महशर' के नाम से निकाला, जिसका लेख इतना हृदयग्राही था कि चारों ओर धूम मच गई। उसके अठारह-उन्नीस अंकों में प्रत्येक काल का

दृश्य इतना सुन्दर दिखलाया था कि लोग पढ़कर चकित हो गये थे। उसमें फ़ारसी के रूपक और अलंकार न थे, लेकिन संगठन अंग्रेज़ी ढंग का था। इसी लिए उसके वाक्यों में तुकबंदी और शब्दों की भूलभुलैया न थी। उन्होंने गद्य के बीच-बीच में पद्य के रखने का रिवाज भी छोड़ दिया। आरंभ में इस शैली के निवाहने में लेख में कहीं-कहीं उलझन पैदा हो जाती थी, जिसका कारण यह था कि उर्दू के गद्य में अंग्रेज़ी की तरह विराम और अर्धविराम इत्यादि के चिह्न नहीं होते, दूसरे यह उनका ढंग अभी परिपक्व नहीं हुआ था। लेकिन थोड़े दिनों में वह ऐसा संभल गया कि वह उनकी विशेष शैली बन गई और वह लोकप्रिय हो गई।

खेद है कि 'सरशर' के वह लेख जो उस समय 'अवध अखबार' और 'महशर' में प्रकाशित हुए थे, किसी ने नहीं छापे और न अब कहीं मिलते हैं, नहीं तो अब उनका अधिक आदर होता। १८८२ ई० में नवलकिशोर प्रेस से उनका सम्बन्ध टूट गया, जिसका कारण यह था कि 'अवध अखबार' के वह संवाददाता होकर हैदराबाद भेजे गए थे, लेकिन वहाँ केवल छः महीने रहकर बिना प्रेस की आज्ञा के लौट आए थे।

उन्हीं दिनों में उन्होंने अपना पहला उपन्यास 'दिलचस्प' के नाम से लिखा और उसमें समय और घटनाओं का ऐसा दृश्य दिखलाया कि उर्दू में वह एक अनोखी चीज़ थी। लेकिन उनकी लेखन-शैली कुछ उलझी हुई थी। वह एक सामाजिक उपन्यास है, जिसमें शृंगार-रस के साथ यह दिखलाया है कि हिंदुस्तानी परिवार किन कारणों से तबाह हो जाते हैं। एक वर्ष के पश्चात् उसका दूसरा भाग प्रकाशित हुआ, जो पहले भाग की लेखन-शैली की त्रुटियों से रहित है।

उसके दो वर्ष के पश्चात् 'शरर' ने बंकिम बाबू की 'दुर्गेशनंदिनी' को उसके अंग्रेज़ी अनुवाद से उर्दू में भाषांतर किया। फिर 'अलबशीर' के संपादक मौलवी बशीरुद्दीन और 'पयामयार' के संपादक मुंशी निसार हुसैन की प्रेरणा से १८८७ ई० में उन्होंने 'दिलगुदाज़' के नाम से एक मासिक पत्र निकाला जिसका बहुत आदर हुआ, क्योंकि उसमें ऐसे विशेष ढंग के लेख प्रकाशित होते थे, जिसके नमूने केवल अंग्रेज़ी साहित्य में मिल सकते थे। शिक्षा-विभाग की

पाठ्य पुस्तकों में भी 'शरर' के कुछ न कुछ लेख रहा करते हैं। १८८८ ई० से 'शरर' ने 'दिलगुदाज़' में अपने, नाविलों को प्रकाशित करना आरंभ किया। जिनके नाम 'मलिकुल अज़ीज़ व रजना', 'हसन इंज़लीना' और 'मंसूर-मोहना' इत्यादि हैं। ये ऐतिहासिक उपन्यास हैं, जिनके बीसों संस्करण प्रकाशित हो गए हैं। उन्होंने इसलामी इतिहास का अधिक परिशीलन किया था। उनके अंतिम नाविलों में एक का नाम 'ऐयाम-अरब' है, जिसमें उन्होंने वहाँ के अंधकारयुग का चित्र खींचा है। 'फ़लोरा फ़्लोरेंडा' और 'फ़तेह उंदलूस' में स्पेन में मुसलमानों के राज्य-काल का रोचक वर्णन है। 'फ़िरदौस बरी' में ईरान का झलक है।

१८६० ई० में उन्होंने 'मुहज्ज़ब' के नाम से एक अख़बार जारी किया, जिसमें इसलामी विद्वानों का जीवन चरित्र हुआ करता था। यह मुसलमानों में बहुत लोकप्रिय हुआ। १८६१ ई० में उन्होंने 'दिलगुदाज़' और 'मुहज्ज़ब' दोनों बन्द करके हैदराबाद की यात्रा की। वहाँ रियासत से उनको दो सौ रुपया मिलने लगा। वहाँ से १८६५ ई० में वह नवाब विकारुल उमरा के लड़के वलीउद्दीन खां के साथ धर्मशिक्षा देने के लिए इंग्लैंड गये जो वहाँ ईटन कालेज में पढ़ने गए थे। वहाँ उन्होंने फ्रेंच भाषा सीखी। १८६६ ई० में वहाँ से लौट आए। १८६८ ई० में उन्होंने हैदराबाद से फिर 'दिलगुदाज़' जारी किया, लेकिन शरर महीने बाद बंद कर दिया, जिसका कारण यह था कि उसमें इमाम हुसैन की लड़की सकीना की जीवनी लिखते थे, जिसमें कुछ बातें शियों के विरुद्ध थीं। अतः वहाँ के कुछ उच्च-अधिकारियों की आज्ञा से उन्होंने अपना पत्र ही बन्द कर दिया। १९०० ई० में लखनऊ में आकर फिर 'दिलगुदाज़' जारी किया, जिसमें उसी जीवनी को उन्होंने पूरा किया।

१९०१ ई० में वह फिर हैदराबाद बुलाये गए। लेकिन इस बार वहाँ के वातावरण में कुछ ऐसा परिवर्तन हुआ कि वह फिर १९०४ ई० में लखनऊ लौट आए और अपना पत्र 'दिलगुदाज़' निकालने लगे।

'शरर' की लेखन-शैली का यदि गंभीरता के साथ अध्ययन किया जाय तो पता चलता है कि उर्दू में उन्होंने क्या चीज़ पैदा की है। उर्दू के पुराने नमूने दो प्रकार के थे। एक तो मीर अम्मन देहलवी की सादी उर्दू, दूसरी रजब अली बेग़ सुखर की फ़ारसी मिश्रित अलंकृत उर्दू। उसके पश्चात् जिन लोगों ने उस

में परिवर्तन किया वह सर सैयद अहमद खां, मौलवी महम्मद हुसैन 'आज़ाद,' मौलाना नज़ीर अहमद, पं० रतननाथ 'सरशार' और मौलाना 'शरर' थे। सर सैयद ने ऐसी सादी उर्दू लिखी जो कभी मौलाना शाह इस्माईल ने लिखी थी अर्थात् प्रत्येक विषय को इस प्रकार से व्यक्त किया कि सर्वसाधारण उसको समझ जायें। मौलवी मुहम्मद हुसैन की भाषा में प्रगति और प्रवाह के साथ कवित्व, रूपक और अलंकारों का समावेश भी उचित मात्रा में होता था। मौलवी नज़ीर अहमद केवल भाषा में प्रवाह और गति चाहते थे। और उसमें इतना बढ़ गए थे कि जब भाषा को गंभीर बनाना चाहते थे तो सिवा इसके कि अरबी या अंग्रेज़ी वाक्य या शब्द लाएँ और उनका कुछ बस नहीं चलता था। वाक्यविन्यास भी वही रहता था। पं० रतननाथ में कोई नवीनता न थी। केवल विनोद और हास्यरस उनमें बढ़ा हुआ था। उनके लेख दो प्रकार के होते थे। एक तो यह कि जहाँ वह कोई समाँ दिखलाना चाहते थे, वहाँ उनके और 'सुरूर' के लेखों में कोई अंतर नहीं होता था। वही तुकबंदी, वही अत्युक्ति, वही पुराने रूपक और अलंकार, वही पुराने फ़ारसी शब्द और अनावश्यक पद्यां का बीच-बीच में समावेश। दूसरे प्रकार के वह लेख जहाँ वह स्त्रियों के मुँह से उनके विचार प्रकट करते थे, उसमें सिवा कुछ शिथिलता के वह लखनऊ की ज़नानी भाषा बहुत अच्छी लिखते थे। सारांश यह कि उनकी भाषा में कोई नवीनता न थी सिवा इसके कि उन्होंने अस्वाभाविक बातों को छोड़ दिया था। इसके अतिरिक्त उनकी और पुरानी लेखन-शैली में कोई अंतर न था।

'शरर' ने इन सबसे पृथक् होकर अंग्रेज़ी साहित्य के सुंदर वाक्य-संगठन को उर्दू में प्रविष्ट किया, लेकिन रूपक और अलंकार वही पुराने एशियाई रखे। उन्होंने कल्पित विषयों को लेकर बिल्कुल अंग्रेज़ी महारथी लेखकों के समान उनमें नए-नए विचार उत्पन्न किए और उनको बड़ी कुशलता के साथ उर्दू में खपाया। उर्दू जाननेवालों के लिए यह एक नई शैली थी और अंग्रेज़ी जाननेवालों को वह चीज़ मिल गई, जिसको वह ढूँढ़ रहे थे और उर्दू पढ़नेवालों को जब उसकी चाट पड़ गई तो उनके लिए उससे उत्तम और कोई शैली न मिली।

‘सरशर’ का ढंग उनके कुछ आरंभ के नाविलों में रह गया और वह भी जिनमें झट नहीं है। विपरीत इसके ‘शरर’ का ढंग अधिकांश उनके लेखों में है, जो अनुपम हैं और जिनके सामने किसी को लेखनी उठाने का हिम्मत न हुई। वस्तुतः ‘शरर’ ही ने वह भाषा आरंभ की, जिससे सब सहमत हैं कि वही नवीन उर्दू है, और उसीका इस समय देश के साहित्य पर अधिकार है। कवित्व की दृष्टि से वह कविता के रंग में सराबोर है। वह जिस चीज़ का चित्र खींचते हैं उसको स्काट की तरह दर्शकों के सामने खड़ा कर देते हैं। मानवी मनोभावों को इस प्रकार से व्यक्त करते हैं कि जिस प्रकार के भाव चाहते हैं, अपने उपन्यास पढ़नेवालों के हृदय में उत्पन्न कर देते हैं। अपनी प्रतिभा का वेग दिखाने के लिए उन्होंने ऐसे-ऐसे विषय लिए, जिनपर उनसे पहले किसी ने लेखनी नहीं उठाई थी, जैसे ‘गरीब का चिराग’, ‘सोहबत बरहम’, ‘नहीं’, ‘हाँ’, ‘लालाखुदरो’, ‘यादे रफ्तगान’, ‘देहात की लड़की’, ‘और ‘ख्वाबदोशी’ इत्यादि नामक लेख। ऐसे लेखों को उर्दू में पहले पहल उन्होंने लिखा और सच तो यह है कि आज तक उनसे उत्तम और कोई नहीं लिख सका। सचमुच ‘शरर’ उर्दू साहित्य के जगत् में एक सिद्धहस्त चित्रकार थे और मनोभावों पर तो उनका पूरा अधिकार था। ऐतिहासिक रुचि बढ़ने के कारण ‘शरर’ उपन्यास लेखक से इतिहासकार बन गए थे। उन्होंने ‘दिलगुदाज़’ में जो ऐतिहासिक लेख लिखे हैं, उनसे लोगों की जानकारी बहुत बढ़ गई। उनके दो इतिहास बड़े महत्व के हैं। एक ‘तारीख़ सिंध’ जिसमें मुसलमानी काल को जनता के विचार के विरुद्ध कुछ और ही सिद्ध कर दिया है। उसके लिए उनको अरबी और अंग्रेज़ी के अनेक इतिहासों के पन्ने लौटने पड़े थे। दूसरी ‘तारीख़-अर्ज़ मुक़द्दस’ जिसमें यहूदियों के आरंभिक समय से मुहम्मद साहब की मृत्यु तक का वृत्तान्त बड़ी छान-बीन के साथ लिखा है।

‘शरर’ प्रचलित रस्मोरिवाज के विरुद्ध रहते थे और उनकी जाँच-पड़ताल की धुन थी। वह परम्परा के अनुकरण से दूर थे और मुसलमानों के बहावी वंशप्रदाय के सिद्धांतों की ओर उनका झुकाव था, यद्यपि कुछ बातों में अपने अनुसंधान के अनुसार उनसे पृथक् भी हो जाते थे। सारांश यह कि स्वतंत्रता का विचार उनका बहुत प्रबल था। जिस चीज़ को वह सत्य समझ लेते थे

उसको खुले तौर पर वह अंगीकार करने में डरते न थे। इसी कारण बहुत से मुसलमान उनके विचारों के विरुद्ध थे। पहली बात यह थी कि उन्होंने प्रामाणिक इतिहासों से यह प्रकाशित कर दिया था कि इमाम हुसैन की मृत्यु के पश्चात् उनकी विधवा शहरबानू का पुनर्विवाह, उनके लड़के इमाम जैनुलआब्दीन ने अपने गुलाम जुवेद से कर दिया था। दूसरी बात वही इमाम हुसैन की लड़की सकीना की जीवनी थी। लेकिन सबसे अधिक विरोध उस समय हुआ, जब उन्होंने १६०० ई० में 'परदा असमत' के नाम से एक पत्रिका लखनऊ से प्रकाशित की, जिसका उद्देश्य यह था कि मुसलमानों से परदे का रिवाज उठा दिया जाय। उनका कहना था कि परदा इसलाम में एक सभ्य आवरण का नाम है, न कि घर की चारदीवारी में बंद कर देने का। यह पत्रिका एक वर्ष तक निकलती रही। हर जगह विरोध पैला, लेकिन उसने अपना काम पूरा कर दिया। अब बहुत से मुसलमान उसके पक्ष में हैं और परदा तोड़ने का उद्योग कर रहे हैं।

अप्रैल १६०४ ई० में उन्होंने एक पाक्षिक पत्र 'इत्तिहाद' के नाम से जारी किया, जिसका उद्देश्य था हिंदू-मुसलमानों का मेल।

१६१२ ई० में मौलाना महम्मदअली ने 'शरर' को अपने पत्र 'हमदर्द' के संपादन के लिए दो सौ रुपया महीने पर बुलाया था, लेकिन वह कुछ कारणों से दिल्ली में कुछ महीने रह कर उक्त पत्र निकलने से पहले लौट आए। १६१८ ई० में निज़ाम हैदराबाद ने 'शरर' को बुलाकर अपनी जीवनी लिखने का आदेश दिया था। लेकिन फिर यह विचार स्थगित हो गया और उसकी जगह 'शरर' को तारीख इसलाम लिखने के लिए नियुक्त किया, जिसके लिए एक अच्छी रकम घर बैठे लखनऊ में मिलती थी। यह पुस्तक तीन जिल्दों में समाप्त हुई, जिसकी पहली जिल्द प्रकाशित हो गई है और उसमानिया यूनी-वर्सिटी में पढ़ाई जाती है। 'शरर' ने छोटी-बड़ी इतनी पुस्तकें लिखी हैं कि उनके समय में कोई उनसे अधिक नहीं लिख सका। उनकी पत्र-पत्रिकाओं के नाम नीचे दिए जाते हैं:—(१) 'महशर' (साप्ताहिक), (२) 'दिलगुदाज़' (मासिक), (३) 'मुहज्ज़ब' (साप्ताहिक), (४) 'परदा असमत' (पाक्षिक), (५) 'इत्तहाद' (पाक्षिक), (६) 'अल अरफ़ान' (मासिक), (७) 'दिल अफ़रोज़'

(मासिक), (८) 'ज़रीफ़' (साप्ताहिक), (९) 'मोअरख़' (मासिक) ।

उनकी कृतियां यह हैं :—

जीवन चरित्र २१; उपन्यास ४२; इतिहास १५; पद्य ६; स्फुट २८; कुल १०२ । 'शरर' के लेख जो 'दिलगुदाज़' में छपे हैं, उनको सैयद मुबारक प्रलीशाह पुस्तक-विक्रेता लाहौर ने आठ जिल्लों में 'मजामीन शरर' के नाम से प्रकाशित किया है, जो बहुत ही रोचक और पठनीय हैं ।

मिर्ज़ा महम्मद हादी बी० ए०, पी-एच० डी० उपनाम 'रुसवा' मिर्ज़ा ब्रौज के कविता में शिष्य हैं । युवावस्था में वह ग़ालिब की शैली को अधिक पसंद करते थे, लेकिन अब ग़ालिब के सूक्ष्म विचार उनको अधिक प्रिय नहीं हैं, बल्कि उनकी रचना बहुत स्वच्छ और सादी होती है । इसलिए वह मोमिन के अनुयायी कहे जा सकते हैं । उनका लिखा हुआ प्रसिद्ध उपन्यास 'उमराव जान अदा' है, जिसको लिखे हुए पचीस-तीस वर्ष हुए । यह बहुत ही ऊँचे दर्जे का उपन्यास और इसकी लेखन-शैली बड़ी उत्तम है । इसका सबसे बड़ा गुण यह है कि इसका प्लॉट बहुत ही सुसंगठित है और इसके पात्रों का चरित्र बहुत ही स्पष्ट है । हमने किसी नाविल में इतनी अधिक घटनाएँ और मनोभावों का इतना सच्चा चित्र नहीं देखा । इसमें उस समय के रहन-सहन और सोसाइटी की यथातथ्य रूपरेखा दिखलाई गई है, जिसमें किसी प्रकार की अत्युक्ति नहीं है । उनकी अन्य रचनाएँ मसनवी 'नवबहार', 'सुबह-उम्मीद', 'मुख्का लैलामजन्' (नाटक) और 'जाते-शरीफ़' उपन्यास इत्यादि हैं । इस समय वह उस्मानिया यूनीवर्सिटी के दारुल तर्जुमा में काम करते हैं ।

हकीम महम्मद अली उपनाम 'तबीबे', जिनका अभी थोड़े दिन हुआ देहांत हो गया है, एक प्रसिद्ध उपन्यासकार थे । इनके नाविल 'इबरत', 'हुस्न सुरुर', 'देवलदेवी', 'गौरा', 'रामप्यारी', 'जाफ़र अब्बासा', हकीम महम्मद अली 'अख़्तर व हसीना' इत्यादि हैं । इनके सिवा कुछ अंग्रेज़ी नाविलों के अनुवाद हैं । जैसे 'नील का साँप' जो हैगार्ड के 'क्लिओपैट्रा' का भाषांतर है और 'जाफ़र-अब्बासा' तथा 'देवलदेवी' ऐतिहासिक उपन्यास हैं । हकीम साहब यद्यपि अपने समय में प्रतिष्ठित थे, लेकिन उच्चकोटि

के उपन्यासकार नहीं कहे जा सकते, इसलिए कि वह समय की गति से अनभिज्ञ थे, जिसका वह चित्र नहीं खींच सकते थे, न उस समय की सोसाइटी का बातों को जानने थे। मनुष्य के सूक्ष्म भावनाओं के भी वह जानकार न थे। लेख एक ही ढंग का है। उपदेश का अधिक समावेश है और इन्हीं कारणों से उनकी पुस्तकें प्रभावहीन हैं और उनमें रोचकता नहीं है।

यह मौलाना नज़ीर ग्रहमद के सच्चे स्थानापन्न कहे जा सकते हैं। उनका ध्यान अधिकांश स्त्रियों की शिक्षा, उनकी उन्नति और उनके जीवन के कष्ट की ओर है। उनकी लेखन-शैली बहुत ही वेदनापूर्ण और प्रभाव शाली होती है इसलिए वह 'मुसौविरगम' के नाम से प्रसिद्ध हैं। उनकी बहुत सी रचनाएँ हैं, जिनमें से कुछ प्रसिद्ध के नाम 'सुबहज़िंदगी', 'शामज़िंदगी', 'नौहाज़िंदगी', 'उरूस करबला' और 'ज़ुहरा मगरिव' इत्यादि हैं। १९३६ ई० में उनका देहांत हो गया।

उर्दू के प्रसिद्ध, अग्र्यस्त साहित्यिक और पत्रकार नियाज़ महम्मद खां उपनाम नियाज़ फ़तेहपुर के रहनेवाले १८८७ ई० में पैदा हुए थे। आरंभिक शिक्षा फ़ारसी-अरबी की घर पर हुई। फिर मदरसा इसलामिया नियाज़ फ़तेहपुरी फ़तेहपुर, मदरसा आलिया रामपुर और निदवतुल उल्मा के दारुल उलूम में शिक्षा समाप्त करके हदीस मौलाना ऐनुलक़ज़ात लखनवी से पढ़ी। अंग्रेज़ी निजी तौर पर एफ़० ए० तक पढ़ी और तुर्की की शिक्षा एक तुर्क से प्राप्त की। विविध दैनिक पत्रों में काम किया। 'निगार' नाम से एक साहित्यिक मासिक पत्र निकाल रहे हैं, जो पहले भूपाल और अब लखनऊ से प्रकाशित होता है। उनकी रचनाओं में 'महाविषात गहवारा तमदुन', 'जज़ात भाषा निगारिस्तान', 'शहाब की सर गुज़श्त', 'शायर का अंजाम', 'अलमसलतुल शर्किया' और 'अर्ज नगमा' (गीतांजलि का अनुवाद) प्रसिद्ध हैं।

नियाज़ की शैली सबसे अलग है। वह सीधी-सादी उर्दू में पद्य के समान गद्य लिखना अधिक पसंद करते हैं। लेकिन जब रंग अधिक गहरा हो जाता है तब उनका लेख नीरस मालूम होने लगता है। लेख के ढंग और विषय का चोली-दामन का साथ है। अतः लेख विषय के अनुसार ही होना चाहिए, जो उसमें खप सके। लेकिन यह बात प्रशंसनीय है कि उन्होंने पुराने ढर्रे को छोड़

कर एक नया मार्ग ग्रहण किया है। उन्होंने टैगोर की गीतांजलि का उर्दू में अनुवाद किया है और रूमी और यूनानी देवमाला से भी कभी-कभी लाभ उठाते हैं। उनकी रचनाओं में 'क्यूपिड और साइकी' तथा 'मिर्खी सैयाह की टायरी' अंग्रेजी के अनुवाद मालूम होते हैं। उनकी कुछ पुस्तकें जैसे 'शायर का अंजाम' और 'गहवारा तमहुन', जिसमें सभ्यता का शैशवकाल और उसमें स्त्रियों के उन्नति करने की चर्चा है, बहुत ही उत्तम और रोचक हैं। उनका मासिक 'निगार' एक सर्वश्रेष्ठ पत्र है, जिसमें बहुधा उन्हीं के लेख होते हैं, जो बहुत उच्चकोटि के और पठनीय होते हैं।

ख्वाजा साहब १२६० हि० में दिल्ली में पैदा हुए। कहा जाता है कि उनका जन्म हज़रत निज़ामुद्दीन औलिया की दरगाह में हुआ था। वह आरंभ ही से अखबारों में लेख लिखा करते थे। कुछ दिनों तक उन पर सरकार संदेह करती रही और पुलिस उनकी निगरानी करती थी। वह एक प्रसिद्ध सूफ़ी होने के कारण मुसलमानों में बहुत प्रभावशाली आदमी हैं। उन्होंने लगभग छोटी-बड़ी पचास पुस्तकें लिखी हैं, जिनमें कुछ अच्छी हैं। उनकी विशेषता यह है कि साधारण विषय और विचारों को लेकर अपनी लेखन-शैली से बहुत रोचक बना देते हैं। लेकिन उनके भाव गहरे नहीं होते। उन्होंने लगभग दस पुस्तकें ग़दर १८५७ ई० के सम्बन्ध में लिखी हैं, जिनमें कुछ अनुवाद हैं और कुछ में देहली के अंतिम बादशाह की संतानों की दुर्दशा का वर्णन है। उनकी पुस्तक 'कृष्णगीती' को सूफ़ी मुसलमान अधिक पसन्द करते हैं। उनकी अन्य पुस्तकें 'मीलादनामा', 'मुहर्रमनामा', 'यज़दिनामा', 'बीबी की तालीम', 'औलाद की शादी', और 'जगगीती' कहानियाँ इत्यादि हैं।

यह कथा-लेखन-कला में बहुत ही प्रसिद्ध थे। उनका असली नाम तो धनपतराय था, लेकिन उन्होंने अपना साहित्यिक नाम प्रेमचन्द रक्खा था।

१८३७ वि० में पैदा हुए। उनके पिता मुन्शी अजायबलाल प्रेमचन्द बनारस के निकट पाँडेपुर गाँव के निवासी थे। प्रेमचन्द ने सात-आठ वर्ष तक फ़ारसी पढ़कर अंग्रेजी में इन्ट्रेंस पास किया। फिर उन्होंने शिक्षा-विभाग में नौकरी करके धीरे-धीरे प्राइवेट तौर से बी० ए० पढ़ाया

और सब डिप्टी इन्स्पेक्टर हो गए, जिस पद को पीछे त्याग दिया। उनका साहित्यिक जीवन वस्तुतः १९०१ ई० से आरम्भ हुआ, जब से वह कानपुर के 'ज़माना' नामक पत्र में लेख लिखने लगे थे। पहले वह उर्दू में छोटी-छोटी कहानियाँ और उपन्यास लिखा करते थे। लेकिन पीछे उर्दूवालों के अन्याय के कारण जैसा प्रायः हिंदुओं की उर्दू रचनाओं के प्रति हुआ करता है, उन्होंने हिंदी में लिखना आरंभ किया, जिनमें से 'सेवासदन' और 'रंगभूमि' के अनुवाद क्रमशः 'बाज़ार हुस्न' और 'चौगान हस्ती' के नाम से उर्दू में हो चुके हैं। पहले पहल १९०४ ई० में उनका हिन्दी उपन्यास 'प्रेमा' इंडियन प्रेस से प्रकाशित हुआ था। उन्होंने एक नाटक भी 'करबला' के नाम से लिखा है। वह छोटी-छोटी कहानियों के लिखने में बड़े सिद्धहस्त थे जिनका संग्रह 'सतसरोज', 'प्रेमदादशी', 'प्रेमपूर्णिमा', 'प्रेमपचीसी' और 'प्रेमवतीसी' इत्यादि के नाम से छप चुके हैं। इनमें कुछ के उर्दू में अनुवाद हुए हैं। उनकी कुछ कहानियों के अनुवाद अन्य देशी भाषाओं में भी हुए हैं, जो उनकी सर्व-प्रियता के द्योतक हैं। उनके गल्पों का आजकल के बहुत से नामधारी उपन्यासों के साथ वह संबंध है जो सच्चे नगीनों का झूठे बड़े-बड़े पत्थरों से होता है। उनमें अन्य उपन्यासकारों से विशेषता यह थी कि उन्होंने देहात के यथातथ्य चित्रों को प्रदर्शित किया है और वहाँ के किसानों की दशा का सच्चा वर्णन अपने उपन्यासों में किया है। उन्होंने कभी अत्युक्ति से काम नहीं लिया और न सच्चाई से कभी पृथक हुए। उनके लेख में प्रवाह और ओज है, जिसमें ललित रूपक और अलंकारों के समिश्रण से मानो सोने में सुगंध आ गइ है। उर्दू और हिन्दी दोनों भाषाओं पर उनका पूरा अधिकार था। साथ ही मनुष्य के आंतरिक भावों के बड़े ज्ञाता थे। उनके लेखों में कहीं विनोद और कहीं वेदना जहाँ जैसा अवसर हुआ दोनों धूप-छाँद समान उचित मात्रा में पाए जाते हैं। उनका चरित्र-चित्रण बहुत ही जीता जागता है। उनके अन्य उर्दू नाविल 'ख्वाबो ख्याल' और 'फिरीदोस ख्याल' भी प्रकाशित हो गए हैं। दुख के साथ कहना पड़ता है कि ऐसे महारथी उपन्यासकार का शीर्षांत केवल पचपन वर्ष की अवस्था में १९३६ ई० में हो गया, जिससे साहित्यिक जगत को ऐसी हानि पहुँची है कि उसकी पूर्ति कठिन

है। उनके विचार सामाजिक और राजनीतिक मामलों में बहुत ऊँचे थे और वह हिन्दू मुसलमान एकता के बड़े पक्षपाती थे।

यह भी पंजाब के एक प्रसिद्ध कहानी-लेखक हैं। असली नाम पं० बद्रीनाथ हैं, पर सुदर्शन के नाम से प्रसिद्ध हैं। वी० ए० पास करके साहित्य सेवा में संलग्न हैं। प्रेमचन्द की कुछ विशेषता इनकी कहानियों

सुदर्शन

में भी है, लेकिन कम मात्रा में। ऐसे ही उनमें वह उस्तादी और कलाकारी नहीं है और न लेखों में उतनी साहित्यिक छटा और शुद्धता है। फिर भी उनकी कहानियाँ रोचकता और आकर्षण में कम नहीं हैं। प्रेमचन्द की तरह उन्होंने भी हिन्दी में बहुत सी रचनाएँ की हैं। उनकी पुस्तकों में 'मुहब्बत का इंतिकाम' एक इनामी निबंध है जिस पर पाँच सौ रुपया पंजाब गवर्नमेंट ने दिया था। यह पहले हिन्दी में लिखा गया था, पीछे उर्दू में भाषांतर हुआ। 'चन्दन' उनके पंद्रह कहानियों का संग्रह है, जिसकी भूमिका खाजा हसन निज़ामी ने लिखी है। दूसरा संग्रह 'बहारिस्तान' की प्रस्तावना मुंशी प्रेमचन्द ने लिखी है। 'तहज़ीब के ताज़ियाँ' और 'ज़हरीला साँप' बंकिम बाबू के कुछ लेखों और उपन्यास के अनुवाद हैं 'औरत की मुहब्बत' भी एक बंगला पुस्तक का भाषांतर है। 'बेगुनाह मुजरिम' की सामग्री बंगला और फ्रेंच की पुस्तकों से ली गई है। 'सदाबहार' भी उनकी लघु कहानियों का संग्रह है।

आजकल उर्दू के उपन्यासकारों और गद्य लेखकों की संख्या इतनी बढ़ गई है कि उनके नाम गिनाना कठिन है। उनमें जो अधिक प्रसिद्ध हैं वे

(१) हामिदउल्ला अफसर मेरठी, जो एक कवि और उर्दू के अन्य कहानी-लेखक समालोचक होने के सिवा छोटी कहानियाँ भी अच्छी लिखते हैं। उनकी अनेक पुस्तकें शिक्षा-विभाग में स्वीकृत हैं (२)

मजन्नोरखपुरी, (३) अहमद हुसैन खाँ संपादक 'शबाब उर्दू', (४) सैयद आबिद अली, (५) हकीम सुजाउद्दीन और (६) मौलवी ज़फ़र उमर, जो जासूमी की कहानियाँ लिखने में प्रवीण हैं। उनके नाविल 'नोला छतरी' और 'बहराम की गिरफ्तारी' बहुत प्रसिद्ध हैं। इनके अतिरिक्त कुछ महिलाएँ भी कहानियाँ लिखने लगी हैं। पंजाब से बहुत सी कहानियाँ ज़ियों की लिखी हुई प्रकाशित हुई हैं।

अध्याय ४

उर्दू-नाटक

उर्दू-नाटक एक विदेशी पौधा है, जो उर्दू के क्षेत्र में उन्नीसवीं शताब्दी के मध्य में लगाया गया और अब खूब जड़ पकड़ गया है और बहुत स्वस्थ मालूम होता है। नाटक अर्थात् रूप भर कर अभिनय करना नाटक की हरेक जाति में स्वाभाविक है, चाहे वह जाति सभ्यता के ऊँचे व्यापकता शिखर पर पहुँच गई हो, चाहे अंधकार के गर्त में पड़ी हुई हो। अलबत्ता कुछ देशों में यह अभिरुचि दबा दी गई। मुसलमान नाटकों को, जिसके अंतर्गत मूर्तिनिर्माण, चित्रकारी, नृत्य और संगीत सब का समावेश रहता है, धर्मविरुद्ध समझते हैं। अतः उनके देशों में ललित कलाओं के विकास और उसकी उन्नति की रुकावट रही। इसी सबब से फ़ारसी से उर्दू को नाटकों का कोई नमूना नहीं मिला। लेकिन स्वयं फ़ारसी भाषा इससे नहीं बची, वहाँ नाटक ने मरसिए का रूप धारण कर लिया, जिसमें करबला के मैदान में हज़रत इमाम हसन और इमाम हुसैन के बध होने पर वेदना और शोक का प्रदर्शन होने लगा। धर्म का तत्व जो पुराने समय में प्रधान था अब नाटक तथा अन्य प्रकार के साहित्य द्वारा उसका प्रचार होने लगा। योरप के 'मिराकल प्ले' (जिनमें विलक्षण बातें दिखलाई जाती हैं) तथा 'मिस्ट्री प्ले' (जिनमें रहस्यपूर्ण दृश्य प्रदर्शित किए जाते हैं) प्राचीन चर्च के रिवाज़ और प्रार्थना-विधि के द्योतक हैं। इसी प्रकार संस्कृत और हिंदी के धार्मिक नाटक हैं जो पुराणों और अन्य धर्म-पुस्तकों से लिए गए हैं। ऐसे ही ओब्रामरगों के 'पैशनप्ले' का स्रोत भी पुराने धार्मिक विश्वास हैं। ओब्रामरगो जर्मनी का एक स्थान है। वहाँ निश्चित समय पर महात्मा ईसा के जीवन-वृत्तांत नाटक के रूप में उसी प्रकार दिखलाए जाते थे, जैसे वहाँ रामलीला होती है।

हिंदुस्तान में नाटक की कला बहुत उच्चकोटि पर पहुँच गई थी, अतः

प्राचीन संस्कृत नाटक को उर्दू पर कुछ न कुछ प्रभाव अवश्य डालना चाहिए था। परंतु खेद के साथ कहना पड़ता है कि जैसे उर्दू-पद्य संस्कृत और हिंदी संस्कृत के प्रभाव से वंचित रहा, वैसे ही उर्दू-नाटक पर नाटकों का उर्दू पर भी उसका कोई प्रभाव न पड़ा। संस्कृत के इन दोनों क्यों प्रभाव नहीं पड़ा? भंडार से उर्दू ने कोई लाभ न उठाया। इसका कारण यह है कि संस्कृत नाटकों का सुनहला युग समाप्त हो चुका था और अब वह कला केवल पुस्तकों में बंद थी। उसका सर्वश्रेष्ठ साहित्य देशी भाषाओं में न था और न उसका खेल ही हुआ करता था। आरंभ में बौद्ध और जैनी नाटक को पसंद नहीं करते थे, लेकिन पीछे यह देखकर कि यह उनके धर्म प्रचार का एक बड़ा साधन है वे भी इसका आदर करने लगे, बौद्धमत के नाटकों की अशोक और हर्ष के समय में बड़ी उन्नति हुई। लेकिन जब बौद्धमत का ह्रास हुआ तो यह कला अपना पुराना उत्कर्ष प्राप्त न कर सकी, इसलिए कि विदेशियों के आक्रमण और जाति की दरिद्रता से देश में उथल-पुथल हो गया था। अतः नाटक की ओर जनता का ध्यान कम हो गया और जब नीचे दर्जे के लोगों ने नाटक की कंपनियाँ खोल लीं तो पुराने नाटक का रहा सहायैभव और भी जाता रहा। ऐक्टर (खेलने वाले) अच्छी दृष्टि से नहीं देखे जाते थे और उनका विषय भी साधारण बल्कि कभी-कभी गंदा होता था। इन्हीं दिनों में उर्दू अपना जन्म ले रही थी। संस्कृत के नाटक तो पुस्तकों में बंद थे। हिंदी के नाटक नीचे दर्जे के हो गए थे। इससे अतिरिक्त उर्दू भाषा आरंभ ही से फ़ारसी की गोद में पली थी। अतः उसकी सौतेली माँ ने सर्गों माँ को कोने में बिठा दिया था। फ़ारसी कथाएँ, फ़ारसी मुहावरे और फ़ारसी विचार की उर्दू में प्रधानता थी। फ़ारसी साहित्यिक इस नव-जात शिशु को प्यार करते थे। अतः वह फ़ारसी स्रोत से जल पीकर संतुष्ट होता था। संस्कृत विद्वानों की उपेक्षा से उर्दू मुसलमानों ही की गोद में पलने लगी। उधर फ़ारसी के विद्वान संस्कृत से अनभिज्ञ थे। इसलिए संस्कृत के नाटक और पद्य का उर्दू पर प्रभाव न पड़ सका। यदि ये लोग हिंदी और संस्कृत का आदर करते तो आज यह दशा न होती और उर्दू अपने मीन-मेष निकालने वालों को खरा जवाब दे सकती।

मिस्टर अब्दुल्ला यूसुफ़ अली आई० सी० एस० ने अपने एक निबंध में

उर्दू नाटक के निम्नलिखित तत्त्व बतलाए हैं :—

(१) प्राचीन संस्कृत नाटक, (२) हिंदुओं के धार्मिक नाटक और उनके देवी-देवताओं का वर्णन, (३) वे चीजें जो नीचे श्रेणी के लोगों में प्रचलित हैं, जैसे.स्वांग और नौटंकी इत्यादि, (४) मुसलमानी पद्य तथा पुरानी कथाएँ, (५) वर्तमान काल के अंग्रेजी नाटक और उनके रंगमंच की उन्नति ।

प्राचीन संस्कृत नाटक का उर्दू पर बहुत कम प्रभाव पड़ा, फिर भी कुछ प्रसिद्ध संस्कृत नाटकों का उर्दू में अनुवाद हो गया है, और वे खेलने योग्य हो गए हैं । थोड़े दिनों से नाटक के पुराने नियमों का संस्कृत-नाटक भी व्यवहार किया जा रहा है, विशेषतया, जिनका संबंध प्रारंभिक दृश्य से है । जैसे नाटक के आरंभ होने के पहले एक व्यक्ति जो सूत्र-धार कहलाता है अपनी स्त्री के साथ मंच पर आता है और अभिनय का पूरा वृत्तांत संक्षेप में दर्शकों को बतला देता है । इसके अतिरिक्त विदूषक अर्थात् लोगों को हँसाने वाले का भी पार्ट अवश्य होता है । लेकिन अच्छे तमाशों में वह बिल्कुल अलग रहता है और तमाशे की घटनाओं से उसका कोई सम्बन्ध नहीं होता ।

इस प्रकार के नाटकों ने, जिनको अंग्रेजी में 'मिराकल प्ले' कहा जा सकता है, उर्दू के नाटकों पर बहुत कुछ सामग्री एकत्रित की । इनका संबंध उर्दू नाटक के साथ वही है, जो शेक्सपियर के नाटकों के साथ, होलिन-हिंदुओं के देवताओं के नाटक शेड और हाल^१ की पुरानी कहानियों तथा प्लूटार्क^२ की यूनान के प्रसिद्ध लोगों की जीवनी का है । यदि विचारपूर्वक देखा जाय तो उर्दू नाटक का आरंभ इसी प्रकार की हिंदी की चीजों से हुआ था । पुराने समय से हिंदू लोग राम और कृष्ण की प्रसिद्ध जीवन घटनाओं को त्यौहारों के अवसर पर मंदिरों में नाटक के रूप में लोगों को दिखलाते थे कि

^१ ये दोनों इंग्लैंड में सोलहवीं शताब्दी में हुए थे । इनके ऐतिहासिक कहानियों से शेक्सपियर ने बहुत कुछ सहायता ली है ।

^२ यह यूनान का एक प्रसिद्ध इतिहासकार था जो सन् ४० ई० के लगभग पैदा हुआ था ।

वे उनसे परिचित होकर उपदेश ग्रहण करें। रामायण की घटनाएँ दशहरे के समय में इसी प्रकार की हैं और नाटक के नाम से प्रसिद्ध हैं, जो भक्तों तथा स्त्रियों को बहुत पसंद हैं। इसी प्रकार कृष्णजी के शृंगार रसात्मक गीत उर्दू-नाटक के तत्त्व बन गए हैं। सच पूछिए तो वह सब रसीली और भावुक कविता जो हिंदी और बंगला में इस समय है, उसका आधार अविकाश कृष्ण और राधा के प्रेम पर है। बहुत-सी देशी कंपनियाँ जो मंडल कदलाती हैं, मथुरा बृंदावन से चलकर रास्ते के गांवों में अपने तमाशे से लोगों को प्रसन्न करती हैं। नाच और गाना इन तमाशों का प्राण है। इस प्रकार की मंडलियाँ धनाव्य और शिक्षित लोगों के लिए नहीं हैं, बल्कि जनता के मनोरंजन के लिए हैं। ये लोग जगह-जगह की सैर करते फिरते हैं। जहाँ पहुँचे तुरंत मंच खड़ा कर लिया। कुछ कपड़े अपने पास रखते हैं और कुछ इधर-उधर से माँग लेते हैं। अपने चेहरों को रंग लेते हैं और दिया या मशालों के प्रकाश में अपने तमाशे दिखाते हैं और अंत में कुछ पैसे दर्शकों से पा जाते हैं।

मौलाना गुनीमत काश्मीरी ने अपनी मसनवा 'नैरंग इश्क' में इन लोगों की, जिनको उन्होंने 'भगतबाज़' कहा है, खूब हँसी उड़ाई है। शायद इन्हीं लोगों से वाजिदअली शाह ने जो भोग-विलास के लिए प्रसिद्ध थे, नाटकों का पाठ सीखा होगा, और वह उनको बहुत पसंद आया होगा। फिर उन्होंने अपने नाटक और रहस की मंडली बना ली, जिसमें वह स्वयं कन्हैया और उनके महल की स्त्रियाँ भड़कीले कपड़े पहनकर गोभियाँ बनती थीं। हमारी समझ में यह नाच और गाना जो उर्दू नाटक का प्राण है, इन्हीं रहस की मंडलियों से लिया गया है और संभव है कि फ्रेंच ओपरा का भी उसपर कुछ प्रभाव पड़ा हो, क्योंकि वाजिदअली शाह के समय में उनके योरोपियन मित्रों के सबब से लखनऊ में इसका प्रचार हो गया था।

स्वॉग का हिंदुस्तान में वही रूप है, जो 'पेजेंट' का अंग्रेजी ड्रामा की उन्नति से पहले इंग्लैंड में था। हिंदुओं के त्यौहारों में स्वॉग भर कर लोग बाजे-गाजे के साथ दलबद्ध होकर निकलते हैं। इनको स्वॉग और नक़लें इत्यादि प्रारंभिक भद्दी नक़ाली समझना चाहिए, लेकिन इनमें विनोद और प्रहसन अवश्य पाया जाता है। पुराने समय के भौंड

अमीरों के दरबार में नौकर थे और अपनी हँसी की बातों और स्वाँग से आगे मालिकों को प्रसन्न करते थे। नक़ल बनाना उस समय सरल न था, और परिश्रम के साथ सीखने से आता था, और उसको पूर्ति के लिए नाचना-गाना आवश्यक था। यहाँ के नक़ल करने वाले उसी दंग के थे, जैसे इंग्लैंड में एलीज़बेथ के समय में दरबारी मुसाहब और नौकर-चाकर थे, जो दल बाँधकर निकलते थे और अपने गाने-बजाने और हँसी-दिल्लगी से लोगों को प्रसन्न करते थे। लोगों का विचार है कि यही फिरने वाली नक़ल कंपनियाँ एलीज़बेथ के समय का विकसित रूप हैं। हिंदुस्तान में नक़ालों की मंडली 'तायफ़ा' के नाम से प्रसिद्ध है, जो शादी व्याह के अवसर पर भाड़े पर बुलाई जाते हैं, और अपने नाच-गाने तथा हँसी दिल्लगी से लोगों को प्रसन्न करती हैं। आजकल के तमाशों की नक़लें और हँसी-दिल्लगी, उन्हीं पुराने समय की नक़लों से ली गई हैं।

ये भी उर्दू नाटक के विशेष अंग हैं। उर्दू की शृंगार-रस की कविता नाटक लिखने के लिए बहुत ही उपयोगी है। इस प्रकार की ऊँचे स्वरों की कविता और तुकांत-गद्य काव्य प्राचीन नाटक के लिए बहुत ही प्रभावशाली है। उर्दू बड़ी ओजस्वी भाषा है। उसका दंग और अलंकार बहुत ही चित्ताकर्षक और प्रशंसनीय है। वह शृंगार और वीररस तथा भाव-चित्रण के लिए पूरी तौर समुचित है।

इसका प्रभाव आजकल के उर्दू नाटक पर अधिक है। उर्दू मंच आजकल अंग्रेज़ी नाटकों के अनुवाद से भरा हुआ है। मंच का रंग-दंग, थियेटर की बनावट, परदे, पोशाक दर्शकों के बैठने की जगह, तमाशे का विभाग, खेलों की व्यवस्था, ये सब बिल्कुल अंग्रेज़ी नियमों के अनुसार हैं।

उर्दू-नाटकों का साहित्य कुछ तो स्वतंत्र है, लेकिन बहुत कम, और जो नाटक हैं वह किसी राजनीतिक या सामाजिक विषय को लेकर हैं। अनुवाद

उर्दू-नाटक का विवरण संस्कृत, अंग्रेज़ी, फ़ारसी और देशी भाषाओं में विशेषतया बंगला, मराठी और अधिकांश हिंदी से किए गए हैं। इसी प्रकार कहानियों के विषय पुराण और हिंदू देवमाला, फ़ारसी, अरबी, अंग्रेज़ी हिंदुस्तान के पुराने और प्रसिद्ध आख्यान तथा वर्तमान समय के

कुछ राजनीतिक अथवा सामाजिक कुरीतियों से लिए गए हैं ।

सबसे पहला उर्दू नाटक 'इन्द्रसभा' है, जिसको नासिख के शिष्य अमानत ने लिखा था, जिनका संबंध वाजिदअली शाह के दरबार से था ; और कहा जाता है कि यह बादशाही हुक्म से लिखा गया था ।^१

फ़र्रूख़सियर के समय में हिन्दी के एक कवि 'निवाज़' ने शकुंतला नाटक का ब्रजभाषा में अनुवाद किया था । लेकिन इसको नाटक समझना भ्रम है । इसलिए कि यह न तो शुद्ध अनुवाद है, क्योंकि दोहा के रूप में है और न उसमें नाटक का कोई ढंग है, क्योंकि नाटक के पात्र नियमानुसार आते जाते नहीं और उसमें चरित्र तथा अभिनय का पता नहीं है । इसलिए उर्दू से उसका कोई संबंध नहीं है । शाही ज़माने में नक़ाला और बहुरूपियों का बड़ा रिवाज था । उनकी नक़लों से लोग खुश होकर इनाम-इकराम दिया करते थे । प्रसिद्ध है कि महमूदशाह, जो विलासप्रिय होने से 'रंगीले' कहे जाते थे, नाच-रंग में संलग्न थे, कि नादिरशाह ने दिल्ली पर हमला किया । उस सभा में इस भय से कि रंग भंग न हो, किसी की हिम्मत नहीं पड़ती थी कि इस अशुभ घटना की सूचना दे । लोगों ने विवश होकर एक नक़ाल के द्वारा बादशाह को यह ख़बर पहुँचाई ।

नक़लों या स्वाँग की कोई पुस्तक नहीं बनी, बल्कि यथावसर वह तुरंत बना लिए जाते थे ।

लखनऊ, जो अवध के बादशाहों की राजधानी थी, भोग-विलास का केंद्र बना हुआ था, विशेषतया वाजिदअली शाह का समय तो धन-धान्य और टीम-टाम में सब से बढ़कर था । उस समय का सच्चा चित्र इन शब्दों में आँखों के सामने फिर जाता है । "वहाँ संपत्ति, विषय-भोग, रंगरलियाँ, छिछोरा-पन, वेश्याएँ और गाना-बजाना हर ओर था तथा रसिक स्वभाव के मुंदर

^१ इस पर उर्दू अनुवादक का नोट है कि यह पुस्तक न तो वाजिदअली शाह के हुक्म से लिखी गई और न उसके तमाशे में वह स्वयं कोई पार्ट लेते थे । बल्कि अमानत के एक शागिर्द ने उसको लिखा था ।

युवक युवतियों के जमघटे रहा करते थे । जीवन इस आनंद से व्यतीत हो रहा था जैसे फूलों के तख्तों पर वसंत ऋतु का त्रिविध समीर चल रहा हो । हर ओर से सुगंधित तान कानों को आनंदित कर रहे थे । कल्पित परियों का देश इस वास्तविक परिस्तान के आगे तुच्छ था, जहाँ लाखों आदमी बड़ी निश्चिन्ता के साथ मौज उड़ा रहे थे । शाहजादे, अमीर-उमरा, और दरबारी जो सब ऐश में डूबे हुए थे, उनको देख कर सांसारिक ऐश्वर्य का सच्चा चित्र आँखों के सामने फिर जाता था” ।

इसी दरबार में उर्दू-नाटक का जन्म हुआ । बादशाह और उनके मुसाहब अपने मनोरंजन के लिए नए-नए उपाय सोचा करते थे । एक फ्रांसीसी ने, जिसका दरबार से संबंध था, आपेरा नामक खेल का प्रस्ताव उपस्थित किया, जो तुरंत स्वीकार कर लिया गया, जिसका उस समय योरप में बहुत प्रचार था, इसलिए कि इसमें सैकड़ों चन्द्रमुखी गानेवालियों के लिए, जिनसे दरबार भरा हुआ था, एक अच्छा काम-धंधा निकल आया, और अमानत को तुरंत एक तमाशा लिखने के लिए हुक्म हुआ ।

अमानत ने १८६३ ई० में अपनी पुस्तक ‘इंदर सभा’ तैयार की, जो ‘कामेडी’ अर्थात् एक सुखांत नाटक है । इसमें नृत्य और संगीत दोनों हैं,

अमानत की
‘इंदर सभा’

इसलिए यह संगीतमय ‘कामेडी’ होने से एक प्रकार का आपेरा नामक खेल है । जब यह पुस्तक तैयार हुई तो इसके लिए कैसरबाग के महल में एक मंच सुसज्जित किया गया । कहा जाता है कि बादशाह स्वयं इसमें राजा इन्द्र बनते थे और परियों का पार्ट सुन्दर स्त्रियाँ भड़कीले कपड़े और जवाहरात पहन कर करती थीं । इन तमाशों में किसी अजनबी आदमी को जाने की आज्ञा न थी । यह विषय कि उर्दू नाटक की उन्नति में योरपवालों ने कोई भाग लिया या नहीं विवादास्पद है । मौलवी अब्दुलहलीम शरर इसको नहीं मानते । अतः यह बात अब तक अंधकार में है, और न उस समय का कोई प्रामाणिक इतिहास मिलता है, जिससे इस पर प्रकाश पड़ सके । लेकिन इतना अवश्य मालूम होता है कि योरोपियन लोगों ने उर्दू ड्रामा को वर्तमान समय के अनुसार बनाने और मंच की सजावट में कुछ न कुछ अवश्य सहायता दी होगी । नूर इलाही और महम्मद उमर ने

अपनी पुस्तक 'नाटकसागर' में बहुत सी युक्तियाँ शरर के जवाब में दी हैं, जैसे वाजिदअली शाह के दरबार में योरोपियन लोगों की उपस्थिति, स्वयं बादशाह को नई चीजों का शौक तथा 'इन्दरसभा' के भीतरी प्रमाण । इसके अतिरिक्त खुरशेद जी बाली का, जो उस समय के एक प्रसिद्ध पारसी एक्टर थे, कथन भी इसके समर्थन में है । लेकिन सच तो यह है कि निश्चयपूर्वक यह नहीं कहा जा सकता कि वाजिदअली शाह स्वयं इस तमाशे में कुछ भाग लेते थे या नहीं अथवा यह कैसरबाग में खेला जाता था और यह कि अमानत ने बादशाह की आज्ञानुसार इसको लिखा था ।

'इन्दरसभा' का प्लाट मामूली है । यह पुस्तक राजा इन्द्र के दरबार अर्थात् सभा के दृश्य से आरंभ होती है । यह कहानी इतनी प्रसिद्ध है कि इसके विवरण लिखने की ज़रूरत नहीं है । उक्त पुस्तक प्रकाशित होते ही बहुत सर्वप्रिय हुई । कारण यह था कि उसके प्रारम्भिक धुन तथा शेर और गीत बड़े-बड़े उस्तादों ने चुने और सामान अर्थात् परदा और वस्त्र इत्यादि बहुत भड़कीला था । उसकी सफलता देखकर मंदारीलाल ने एक दूसरी 'इन्दरसभा' लिखी जो साहित्यिक दृष्टि से तो अमानत की पुस्तक के जोड़ की नहीं है, यद्यपि नाटक के ढंग से, उसके बराबर या उससे बढ़कर हो, पीछे जब थियेट्रिकल कम्पनियों का प्रचार हुआ तब भी उसको सर्वप्रिय होने में कोई अन्तर नहीं हुआ । यहाँ तक कि देवनागरी, गुजराती और गुरुमुखी आदि में अनूदित हो गई । कम से कम उसके चालीस संस्करण इन्डिया आफ़िस के पुस्तकालय में हैं और सुना जाता है कि उसका एक अच्छा और समालोचनात्मक संस्करण लाहौर से निकलने वाला है । उसका एक अनुवाद जर्मन भाषा में १८६२ में लिपज़िग से प्रकाशित हुआ है ।

आरंभ में हिंदू-देवमाला का कथाएँ अभिनय करके दिखलाई जाती थीं । उनको देखकर कुछ पारसी युवकों के दिल में विचार उत्पन्न हुआ कि कुछ प्राचीन ईरानी कहानियाँ रुस्तम और सुहराब इत्यादि के तमाशे तैयार करके मंच पर दिखलाए जायें । इन तमाशों को ऐसे लोगों ने भी देखा जो योरप के थियेटर देख चुके थे । उन्होंने पसंद किया । अतः कुछ धनाढ्य पारसियों ने जो कारोबार की

उर्दू-नाटक और
पारसी

योग्यता रखते थे, कुछ कंपनियाँ बड़े-बड़े शहरों में जैसे दिल्ली, कलकत्ता और बंबई में ऑग्रेजी थियेटर के नकल में स्थापित कीं। इस प्रकार की सब से पहली कंपनी सेठ पिस्टनजी फ़रामजी की थी, जिनको उर्दू स्टेज का मितामह समझना चाहिए। यह महाशय उर्दू खूब जानते थे, बल्कि 'रंग' और 'पग्वी' के नाम से कविता भी करते थे और नवाब अली नफ़ीस से संशोधन कराते थे।

यह रौनक की कंपनी का नाम था, जिसमें वह पार्ट अदा करते थे तथा खुरशेदजी बालीवाला, काऊसजी खटाऊ, सुहराबजी और जहाँगीरजी उनके साथ प्रसिद्ध ऐक्टर थे। इनके तमाशों की भाषा उर्दू थी, लेकिन दिल्ली और लखनऊ की-सी नहीं, बल्कि ऐसी भाषा जिसको सब लोग समझ सके। कंपनी व्यापार के ढंग की थी, अतः वही भाषा होती थी, जो बंबई, गुजरात और बंगाल आदि सारे देश में समझी जा सके। तमाशे 'इंदरसभा' के अनुकरण में पद्य में होते थे। उस समय के नाटक लिखने वाले रौनक बनारसी और मियाँ हुसैनी थे, जिनका उपनाम 'ज़रीफ़' था। रौनक बंबई में रहते थे और ऑग्रेजी तमाशों का अनुवाद करते थे। इनका एक नाटक 'इंसाफ़ महमूद शाह' १८८२ ई० में बंबई से छपकर प्रकाशित हुआ था। ज़रीफ़ के बहुत से नाटक हैं, जिनमें 'नतीजा असमत', 'खुदादोस्त', 'चाँदबीबी', 'बुलबुल बीमार' इत्यादि अधिक प्रसिद्ध हुए। जब फ़रामजी का देशांत हो गया तो बालीवाला और काऊसजी ने अलग-अलग अपनी कंपनियाँ बना लीं।

यह कंपनी खुरशेदजी बालीवाला की थी और इसका थियेटर १८७७ ई० के दरबार देहली के अवसर पर मौजूद था। खुरशेदजी स्वयं एक प्रसिद्ध ऐक्टर थे, विशेषतया कोमिक पार्ट बहुत अच्छा और खुनकर विक्टोरिया नाटक करते थे। उनको मंच पर देखते ही लोग हँसते-हँसते लोट जाते थे। उनकी कंपनी में और प्रसिद्ध ऐक्टर रुस्नमजी, मिस खुरशेद, मिस महताब और एक योरोपियन मिस मेरी फ़्रेन्टन थी, जो हिंदुस्तानी गाने खूब गा लेती थी। यह कंपनी एक समय में इंग्लैंड भी गई थी, लेकिन उसको वहाँ बहुत हानि उठानी पड़ी, जिसकी पूर्ति अंत में बंबई में हो गई।

मुंशी विनायक प्रसाद बनारसी इस नाटक के लेखक थे। यह कविता भी करते थे और रासखि देहलवी के शागिर्द थे। उन्होंने नाटक की कला को बहुत उन्नत किया, और उसकी भाषा और विषय को ठीक-ताल्लिब बनारसी ठाक किया। १९१४ ई० में ताल्लिब का देहांत हो गया। उनका एक नाटक 'लैलो निहार' है, जो लार्ड लिटन की एक पुस्तक का अनुवाद है, जिसमें उन्होंने मूलपुस्तक की रूपरेखा को बहुत कुछ सुगन्धित रक्खा है। उनकी अन्य कृतियाँ 'विक्रमविलास', 'दिलेरदिलशेर', 'नाज़ाँ', 'निगाह गफ़लत', और 'गोपीचन्द' हैं।

विक्टोरिया कंपनी के मुकाबले में यह कंपनी काऊसजी ने स्थापित की थी। खुरशेदजी के विपरीत काऊसजी एक प्रसिद्ध ट्रेजिक ऐक्टर थे, अर्थात् व्यथा और वेदना के भावों के प्रदर्शन के उस्ताद थे। उनको अल्फ्रेड थियेट्रिकल कंपनी लोग हिंदुस्तान का इरविंग कहते थे। वह शेक्सपियर के रोमियो और हेमलेट का पार्ट खूब करते थे; और खुरशेदजी के समान इस कला में निपुण थे। १९१४ ई० में लाहौर में उनका देहांत हो गया। उनकी कंपनी के प्रसिद्ध ऐक्टर 'मंचेरशाह', 'गुलज़ार खाँ', 'माधव राम', 'मास्टर मोहन', 'मास्टर मंचेरजी', 'मिस ज़हरा' और 'मिस गौहर' थीं। उनके मरने के पश्चात् उनके बेटे जहाँगीर ने चार-पाँच साल तक थियेटर चलाया और फिर कलकत्ता के मिस्टर मेडन के हाथ उसे बेंच डाला, जिनकी १९२३ ई० में मृत्यु हो गई।

उक्त कंपनी के नाटक लिखनेवाले अहसन लखनवी थे, जिनका नाम सैयद महंदा हसन है। ये हकीम मिर्ज़ा शौक के नाती हैं। यह न केवल एक ड्रामा-लेखक हैं, बल्कि एक अच्छे कवि और संगीतज्ञ हैं। इनके नाटकों की भाषा बड़ी स्वच्छ और मुहावरेदार है। इन्होंने मीर अनीस की जीवनी 'वाक़यात अनीस' के नाम से लिखी है। इनके नाटक 'फ़ीरोज़ गुलनार', 'चंद्रावली', 'दिलफ़रोश', 'भूल भुलैया', 'बकावली' और 'चलतापुर्ज़ा' हैं।

अहसन के पश्चात् अल्फ्रेड कंपनी के ड्रामा लिखने का काम पं० नरायनप्रसाद 'बेताब' के सिपुर्द हुआ, जो पं० दलाराय के लड़के और कविता

में सरदार महम्मद खां तालिब (गालिब के शिष्य) और नज़ीर हुसैन सखा के शागिर्द थे। बेताब बंबई में रहकर उक्त कंपनी में काम करते थे और एक पत्र 'शेक्सपियर' के नाम से निकालते थे, जिसमें प्रसिद्ध नाटकों का अनुवाद छूटा था। उन्होंने 'क़ल नज़ीर', 'महाभारत', 'ज़हरी सौंप', 'फ़रेब मुहब्बत', 'रामायन', 'गोरखधंधा', 'पटनी प्रताप', 'कृष्ण सुदामा', नामक नाटक लिखे हैं। 'क़ल नज़ीर' इसलिए बहुत प्रिय हुआ कि उस समय नज़ीरजान नामी रंडी दिल्ली में मार डाली गई थी, जिसकी चर्चा लोगों में फैली हुई थी। महाभारत सबसे पहले दिल्ली में १६१३ ई० में खेला गया था, जो बहुत ही पसंद किया गया। बेताब को इसमें बड़ा अभ्यास था कि महाभारत इत्यादि हिंदुओं की धार्मिक पुस्तकों से, जो रोचक कथाओं की खान हैं, आवश्यक विषय चुनकर उनको नाटक का रूप दे देते थे। वह हिन्दी के भी कवि थे, अतः उनके दोहे और गीत इत्यादि बड़े मधुर और प्रभावशाली होते थे। उन्होंने अनेक ऐतिहासिक घटनाओं को, जैसे द्रौपदी का महाराज श्रीकृष्णजी की रक्त बहती उँगली के लिए अपनी साड़ी फाड़ डालना और सेवा और चेता चमारों की कहानी, इत्यादि बड़ी कुशलता से अपने नाटक में वर्णन किया है। कुछ लोग साड़ी फाड़ने का सीन नाटक के नियम और सभ्यता के विरुद्ध बतलाते हैं। लेकिन इसमें कोई बात नहीं है, बल्कि इससे अत्यन्त भक्ति, प्रेम और श्रीकृष्णजी की महानता प्रकट होती है। एक और आशय उनके नाटकों पर यह की जाती है कि स्वर्ग-नरक का दृश्य बहुत ही भंडिपन और पुराने ढंग से दिखलाया गया है। उनके नाटकों की भाषा भी किसी अंश में संशोधनीय है। उनके यहाँ तुकांत गद्य बहुत हैं, जो कभी-कभी बहुत खटकते हैं। इसी प्रकार हिंदी और संस्कृत शब्दों का फ़ार्सी-अरबी के साथ बेजोड़ मेल है। पद्य भी कहीं-कहीं वार्तालाप में व्यवहृत हुए हैं, यहाँ तक कि दुःख और क्रोध की अवस्था में भी पद्य ही पढ़े जाते हैं, जो अस्वाभाविक है। लेकिन इन त्रुटियों के होने पर भी बेताब ने नाटक लिखने में बहुत कमाल किया है। कुछ विरोधी दल वाले यह भी कहते हैं कि बेताब आर्थसमाजी थे इसलिए कहीं-कहीं ऐसी बातें लिख गए हैं जो सनातनधर्मियों को पसंद नहीं हैं। लेकिन हमारी समझ में इसमें कोई तथ्य नहीं है। इनके तमाशे इसलिए अधिक प्रसिद्ध हुए कि प्रसिद्ध सुन्दर स्त्रियाँ

इसमें पार्ट करती थीं। सारांश यह कि बेताब की भावुकता गहरी और चरित्र-चित्रण बड़े उत्तम होते थे, तथा वह ड्रामा के नियमों को खूब समझते थे।

महम्मद अली नाखुरा नाम के एक आदमी ने इस कंपनी को खोला, जिसके मैनेजर प्रसिद्ध ऐक्टर सुहाबजी थे, जो पीछे उसी में साझेदार हो गए।

यह कंपनी इधर-उधर घूम फिर अंत में अहमदाबाद में जाकर न्यू अल्फ्रेड कंपनी स्थापित हो गई। अब्बास अली और अमृतलाल केशन उसके प्रसिद्ध ऐक्टर थे। अमृतलाल का मिस गौहर के साथ प्रेम हो गया था। ये दोनों अंत में पारसी-नाटक मंडली में चले गए, जिसके मालिक फ़ामजी अप्पू ने अमृतलाल को मैनेजर बना लिया था। अमृतलाल ने कुछ और आदमियों से मिलकर अपना नाटक 'अमृत' निकाला। अमृतलाल की मृत्यु बदचलनी के कारण युवावस्था ही में हो गई थी।

यों तो हश्म काश्मीर के निवासी थे, लेकिन बहुत दिनों से उनका परिवार बनारस में रहता है। हश्म अमृतसर में पैदा हुए थे। वह बड़े प्रतिभाशाली

आगा हश्म
काश्मीरी

आदमी थे। उन्होंने अनेक तमाशे न्यू अल्फ्रेड कंपनी के लिए लिखे, जिनके स्याट अधिकांश योरप के ड्रामा से लिए गए हैं। उक्त कंपनी को छोड़कर उन्होंने अपनी कंपनी 'शेक्सपियर थियेट्रिकल कंपनी' के नाम से खोली, जो हानि उठाकर थोड़े ही दिनों में बंद हो गई। फिर वह कलकत्ता जाकर मेडन के यहाँ अच्छी तनखाह पर फिल्म ऐक्टर हो गए। उनकी प्रसिद्ध पुस्तके 'शहदिनाज़', 'मुरीदइश्क', 'असीरी', 'हर्स', 'तुकीहूर', 'खूबसूरत बला' तथा कुछ हिंदी ड्रामे 'सूरदास', 'सीतावनवास', और 'गंगावतरण' इत्यादि हैं।

आगा हश्म को लोग उर्दू नाटक का मारलो कहते हैं, क्योंकि उनके यहाँ मारलो का रंग अधिक है। वह अपने चरित्रों में भावुकता अधिक दिखाते हैं। उनका प्रेम बहुत तीव्र और उग्र है, उनके करुणा-रस में कष्टदायक सीन और व्यथा असीम है। वह गद्य-पद्य दोनों के उस्ताद हैं। उनका वर्णन वहाँ बड़ा मजेदार मालूम होता है, जहाँ वह दो परस्पर विरोधी चरित्रों का आपस में वार्तालाप कराते हैं। इस प्रकार के सीन आपको 'असीर हर्स', 'खूबसूरत बला', और 'सूरदास' में मिलेंगे। आगा हश्म के नाटकों में वही त्रुटियाँ भी हैं जो

मारलो में हैं अर्थात् भावुकता के वेग न कि लालित्य, और हल्के रंग के स्थान में भड़कीले रंग। इन चीजों का प्रभाव सूक्ष्म और अनुभवशील मस्तिष्क पर अधिक पड़ता है, विशेषतया ऐसे सीन, जिनमें हत्या और लूटमार दिखाई जाती है। उनके तमाशों में यह भी आपत्ति उठाई जाती है कि एक ही तमाशे में दो विविध झाट रखे हैं, जिससे दर्शकों का ध्यान तितर-बितर हो जाता है और अंत में भूलभुलैया-सा हो जाता है। बहुधा ऐक्शन के स्थान में पद्य का उपयोग होता है, या उनको केवल वर्णन की सुन्दरता के लिए लिखते हैं, जो नाटक के नियमों के विरुद्ध है। कभी-कभी भेदी दिल्लगी और प्रहसन का समावेश कर देते हैं, जिससे सीन का प्रभाव जाता रहता है। कभी-कभी घटनाओं के वर्णन में उतावली की जाती है, जिससे ऐक्शन पर बुरा प्रभाव पड़ता है। लेकिन इन सब त्रुटियों के होते हुए आगा हश्र एक प्रसिद्ध व्यक्ति थे और उनकी उर्दू नाटक की रचनाएँ ऊँचे दर्जे की हैं।

उक्त कंपनियों के अतिरिक्त जो और कंपनियाँ स्थापित हुईं उनमें से कुछ प्रसिद्ध के केवल नाम ही लिखे जाते हैं (१) ओल्ड पारसी थियेट्रिकल कंपनी, पिछली शताब्दी के अन्त में स्थापित हुई, जो १६०१ ई० में लाहौर में जल गई, लेकिन अपने मालिक अर्देशेरजी की योग्यता से पुनः स्थापित हुई। (२) जुबली कम्पनी देहली—इसको दिल्ली के एक धनाढ्य आदमी ने अब्बास अली ऐक्टर के प्रबंध में स्थापित किया था। इसमें अब्बास अली गुलरू ज़रीना और जामेजहाँनुमा में पार्ट करते थे (३) भारत व्याकुल कंपनी, मेरठ—इसमें बुद्ध भगवान का तमाशा अच्छा होता था, जो थोड़े दिनों के पश्चात् अहमदाबाद में समाप्त हो गई। (४) इम्पीरियल कंपनी और (५) लाइट आर्ब इंडिया—इनमें हाफिज़ महम्मद अब्दुल्ला और मिर्जा नजीर बेग अकबराबादी तमाशा करते थे। अब्दुल्ला के कुछ तमाशों के नाम 'जश्न परिस्तान', 'अंजाम सितम' और 'सितम हामान' इत्यादि और नजीर के नाम 'नलदमन', 'बहार इश्क', 'फ़िसाना अजायब' और 'माहीगीर' इत्यादि हैं।

उक्त नाटक लिखने वालों के अतिरिक्त कुछ और लोगों की रचनाएँ, जो इंडिया आफ़िस में सुरक्षित हैं, उनके नाम ये हैं। गुलाम हुसैन ज़रीफ़ के 'अंजाम सखावत', 'बे नजीर व बद्रमुनीर', फ़ीरोज़ खां के 'भूलभुलैया', जो

शेक्सपियर का अनुवाद है। अहमदहुसैन बाफिर का बुलबुल बीमार। मीर करामतुल्ला, मीर अब्दुल्ला माजिद व मकसूद अली। अलबर्ट उन्नीसवीं शताब्दी त्रिल के लेखक उमराव अली, जो उर्दू में सबसे पहला के अंत के नाटककार राजनीतिक नाटक है तथा हेमलेट का अनुवाद जहाँगीर।

एलकजेंडरा थियेट्रिकल कम्पनी के गुलामअली दीवाना। 'ताईद-यज़दानी' और 'महरजिया' इनके तमाशों के नाम हैं। मुंशी मुहम्मद इब्राहीम अंबालवी, यह हश्म के शागिर्द हैं। इनकी पुस्तकें 'आतशी-बीसवी शताब्दी नाग', 'निगाहनाज़' और 'खुदपरस्त' इत्यादि हैं। मुंशी के कुछ नाटककार रहमतअली 'दर्दजिगर' और 'बावफ़ा कातिल' के कर्ता। यह पहले अलबर्ट थियेट्रिकल कम्पनी के मैनेजर थे, अब पारसी थियेट्रिकल कम्पनी के डाइरेक्टर हैं। मुंशी द्वारिकाप्रसाद उल्लास ने 'राम नाटक' लिखा है जो बहुत लम्बा है। मिर्जा अब्बासअली—'नूरजहाँ' और 'शाही फ़रमान' के लेखक। आगा शायर देहलवी (दाग के शिष्य) 'हूरजन्नत' के लेखक। लाला किशुनचन्द ज़ेबा व लाला नानकचन्द नाज ये दोनों पञ्जाबी हैं। इनके ड्रामों में हिंदी शब्द बहुत हैं। लाला कुँवर सेन—यह नाटक के प्रसिद्ध समालोचक हैं। इनका 'ब्रह्मांड नाटक' बहुत अच्छा है। इसमें सितारों का चरित्र दिखलाया गया है। विश्वम्भरसहाय व्याकुल—इनका 'बुद्धदेव' बहुत प्रसिद्ध हुआ। इसमें शांति-रस का अच्छा चित्र खींचा गया है। इसमें अन्य नाटकों की तरह त्रुटियाँ नहीं हैं। यह व्याकुल भारत कम्पनी के कर्ता-धर्ता थे, जो मेरठ में स्थापित हो कर बहुत प्रसिद्ध हुई थी। इसके बहुधा ऐक्टर पढ़े लिखे और ऊँचे घरानों के थे। अली अतहर इस कम्पनी का प्रसिद्ध ऐक्टर था। मुंशी जानेश्वरप्रसाद 'मायल' देहलवी ने, जो 'जबान' नामक पत्र के संपादक थे, इस कम्पनी के लिए दो तमाशे 'चन्द्रगुप्त' और 'तेगे-सितम' के नाम से तैयार किए थे। हकीम अहमद, 'शुजा' 'हज़ार दास्तान' के सम्पादक, एक अच्छे कहानी और नाटकों के लेखक हैं। 'बाप का गुनाह', 'भारत का लाल' और 'जांवाज' इत्यादि के रचयिता हैं। लेकिन इनके नाटक स्टेज पर अच्छे नहीं मालूम होते। सैयद इम्तियाज़-अली 'अनारकली' और 'दुलहिन' के लेखक। सैयद दिलावर अली शाह का 'पञ्जाब मेल' एक साधारण ड्रामा है। खान अहमद हुसैन का 'हुस्न का बाज़ार'।

राधेश्याम ने बहुधा धार्मिक नाटक लिखे हैं। सुदर्शन की चर्चा पीछे हो चुकी है।

उर्दू में साहित्यिक नाटकों की बहुत कमी है, फिर भी निम्नलिखित पुस्तकें उल्लेखनीय हैं। शौक़ किर्वाई-कृत 'मेकफ़रसन' और 'लूसी', शरर का 'शहीद वफ़ा', अजीज़ मिर्जा का 'विक्रमावर्षी', ज़फ़र अली खाँ का 'रूसो जापान', तफ़ज़्जुल हुसैन का 'तसख़ीर फ़ास' और 'जूलियस सीज़र', मुंशी ज्वालाप्रसाद के कुछ नाटकों के अनुवाद, हकीम अज़हर का 'बेदारी'। इनके अतिरिक्त महम्मद उमर और नूर इलाही का 'नाटक-सागर' जो सब देशों के नाटकों का एक विस्तृत इतिहास है। लेकिन कुछ अपूर्ण है। इस अध्याय के लिखने में उससे बहुत कुछ सहायता ली गई है। उन्होंने अनेक नाटकों का उर्दू में अनुवाद किया है। उनकी कुछ पुस्तकें 'रूह सियासत', 'जान ज़राफ़त', 'क़ज्जाक़', 'बिगड़े दिल' और 'ज़फ़र की मौत' है।

सामाजिक ड्रामों में मौलवी अब्दुल माजिद दरियावादी का 'जूद पशेमान', जिसमें बाल-विवाह की दुर्दशा दिखलाई गई है। पं० ब्रजमोहन दत्तात्रेय कैफ़ी की 'राजदुलारी' और 'मुरारी दादा' प्रसिद्ध हैं। इन दोनों पुस्तकों के विषय में मि० कुंवरसेन लिखते हैं :—

“ये दोनों ग़द्य नाटक हमारी सामाजिक बुराइयों और घरेलू जीवन के बड़े अच्छे नमूने हैं, इनके लिखने का उद्देश्य नैतिक सुधार है। शिक्षित हिंदुस्तानियों को चाहिए कि इनको आचार का दर्पण समझें। इनमें मध्य श्रेणी की स्त्रियों और पुरुषों के विचार और भावनाओं तथा उनकी त्रुटियों और निर्बलता और उनकी आदतों को बड़ी सफलता के साथ दिखलाया है। वर्णन-शैली बड़ी चोखी, भाषा मुहावरेदार और विचार बड़े पवित्र और स्वच्छ हैं। इनको पढ़ने से मालूम होता है कि जेन आस्टन के उपन्यासों को बरनार्ड शा ने नाटक का रूप दिया है। अलवत्ता योग्य लेखक में इतनी कमी है कि अपने स्वतंत्र विचारों को उसकी तार्किक सीमा तक नहीं पहुँचाया है।”

शरर का 'मेवा तल्लू' कठोर परदा की बुराइयों पर है। सारांश यह कि वर्तमान समय में अनेक नाटक सामाजिक विषयों पर लिखे जाते हैं जिनमें गुप्त अथवा स्पष्ट रूप से पाश्चात्य सभ्यता का अधिक अनुकरण करने की हँसी उड़ाई गई है

राजनीतिक ड्रामों में मुंशी उमराव अली का अलबर्ट विलसन १८६३ ई० में लाहौर से प्रकाशित हुआ था, जब कि उक्त नाम के थ्रिल पर वाद विवाद हो रहा था तथा एक और नाटक जिसमें कांग्रेस के उद्देश्य का वर्णन किया गया है, राजनीतिक नाटक कहे जा सकते हैं। लेकिन ये कोई रोचक और महत्व की पुस्तकें नहीं हैं। असहयोग के समय में भी बहुत से नाम मात्र के नाटक लिखे गए, लेकिन उनमें सिवा मुंशी किशुनचन्द जेठा के 'ज़खमी पंजाब' के और कोई उल्लेखनीय नहीं है।

जैसा ऊपर वर्णन किया गया उर्दू नाटक का सूत्रपात 'इन्द्रसभा' से हुआ, लेकिन वह रहस के ढंग पर लिखी गई थी। उसमें न कोई सुव्यवस्थित प्लाट है और न ठीक चरित्र-चित्रण है। उसके पश्चात् उर्दू नाटक की उन्नति 'ज़रीफ़' ने नए ढंग के नाटक की नींव डाली, या कम से कम उसके उन्नति और प्रचार में सहायता की।

भाग लिया

उनकी पुस्तकों से हिंदुस्तान के विविध विभाग में जहाँ उनके नाटक खेले गए, उर्दू का प्रचार हुआ। लेकिन यदि विचार-पूर्वक देखा जाय तो 'ज़रीफ़' का उद्देश्य केवल मनोरंजन था। उनकी पुस्तकों में साहित्यिक गुण नहीं हैं। उनके प्लाट और चरित्र बहुत ही शिथिल हैं। उनके लेख में उस्तादी नहीं है। गद्य और पद्य दोनों कच्चे हैं। अब्दुल्ला और नज़ीर बैग ने ज़रीफ़ के अनुकरण में अपने तमाशों में दो-दो प्लाट अलग-अलग रखे हैं। उनके पश्चात् तालिब और अहसन ने इस कला को उन्नत किया और बहुत-कुछ भाषा भी ठीक-ठाक की। उन्होंने दो प्लाटों को एक कर दिया और उसी में कुछ चरित्रों से विदूषक का काम लिया। अर्थात् कामेडी को भी उसी में मिला दिया। साधारण बातचीत तुक़ांत गद्य में होती थी और पद्य गीतों के लिए रखा गया। कभी-कभी उसको बातचीत में भी प्रभाव-शाली बनाने के लिए काम में लाया जाता था। गीत अधिकांश हिंदी में होते थे। अब नाटक ओपरा की सीमा से निकल कर ठीक ड्रामा की सीमा में आ गया। चरित्र-चित्रण, ऐक्शन और कहानी की समाप्ति पर अधिक ध्यान दिया गया। तालिब ने सबसे पहले फ़ारसी शब्दों को हिंदी में मिलाया। हश्न ने फिर वही एक कहानी में दो प्लाट रखे। बेताब की प्रसिद्धि उनके दो नाटकों,

महाभारत और रामायण से हुई, जिनके चरित्र व्यास और बाल्मीकि से लिए गए थे। उनकी पुस्तकें सबसे उत्तम नाटक कही जा सकती हैं। बेताब की त्रुटियों को विश्वभरसहाय ने अपने नाटक बुद्धदेव में दूर किया, जिसकी भाषा मुहावरेदार नहीं है लेकिन फिर भी ओजस्वी है। उनमें हिंदी शब्द अधिक हैं। विचार बड़े पवित्र और शैली बहुत चित्ताकर्षक है। मि० कुंवरसेन ने अपनी पुस्तक ब्रह्मांड नाटक में ज्योतिष विद्या अर्थात् ग्रहों से काम लिया है और उसमें बड़ी उस्तादी और योग्यता दिखलाई है। 'नूर वतन' और 'इत्तिफाक' राजनीतिक नाटक हैं। ऐतिहासिक नाटक का अब रिवाज हो चला है और ये अधिकांश बंगाली उपन्यासों से लिए गए हैं। इनके सिवा हिंदू देवमाला और हिंदुस्तानी इतिहास से भी बहुत कुछ सामग्री मिल रही है। पाश्चात्य नाटकों के भी बहुत अनुवाद हो रहे हैं, इसी से कहा जा सकता है कि उर्दू उन्नति कर रहा है।

उर्दू नाटक के देर में प्रकट होने के कारण हम ऊपर वर्णन कर चुके हैं अर्थात् हिंदी और संस्कृत के नाटकों का हास होना था। इसके सिवा संस्कृत नाटकों के अनुवाद जो बड़े-बड़े योग्य अंग्रेज़ सर विलियम जोन्स, विलसन और मोनियर विलियम्स ने किए थे, वह अंग्रेज़ी में होने से उन लोगों की समझ से बाहर थे, जो उर्दू नाटक लिखते थे और संस्कृत भी नहीं जानते थे और न जानना चाहते थे। अतः उर्दू नाटक का जन्म अंग्रेज़ों के प्रभाव से हुआ। उसके पश्चात् अंग्रेज़ी अनुवाद के द्वारा संस्कृत नाटकों से लाभ उठाया गया।

आरंभ में नाटकों में साहित्यिक गुण न था। वह केवल लाभ के लिए खेले जाते थे। पारसियों ने इसी उद्देश्य से इसको आरंभ किया और जब उनको सफलता हुई तो बहुत से नाटक लिखे जाने लगे, आरंभिक नाटकों की त्रुटियाँ जिनमें हिंदू देवमाला, पुरानी कहानियाँ और अंग्रेज़ी नाटकों के अनुवाद, सभी कुछ थे। तमाशे के उत्तम होने का ध्यान नहीं रक्खा जाता था। किसी पुरानी कहानी को तोड़-मरोड़ कर और उसमें कुछ गीत और कुछ हँसी-दिल्लगी की बातें मिला-जुला कर नाटक तैयार कर लिया जाता था। नाटक लिखने वाले भी अधिक पढ़े लिखे न थे। बहुधा ऐक्टर्स में से या जिनको ऐसे तमाशे देखने का शौक था, लिखने के लिए चुन

लिया जाता था। कभी-कभी ऐसे लोग भी रख लिए जाते थे जो मैनेजर की आज्ञानुसार जल्दी-जल्दी तमाशे तैयार कर दिया करते थे। ऐसे ड्रामा में भी यह कमी होती थी कि एक तो भाषा शिथिल होती थी दूसरे पात्र पद्यबद्ध वार्तालाप करते थे, यहाँ तक कि कभी-कभी पूरी गज़ल पढ़ते थे और वह भी साधारण और नीरस होती थी। पद्य भी बहुत ही बनावटी और अपूर्ण। प्लॉट और चरित्र का कहीं पता न था। ऐसे ही ऐक्शन भी बहुत विषम होता था। सब से बड़ी कमी यह थी कि दुखात और सुखात जिनका कभी मेल नहीं हो सकता, एक ही प्लॉट में मिला दिये जाते थे। सम्यता की दृष्टि से भी नाटक बहुत ही हीन होते थे और भद्र पुरुषों के देखने योग्य न थे। चुंबन, आलिंगन और अश्लील बातों का प्रचार था, जिसको चार आना टिकट वाले देख कर प्रसन्न होते थे। ऐक्टेरेस (खेलने वालीयाँ) अधिकांश निम्न श्रेणी की रंडियाँ होती थीं। वध और रक्तपात के सीन स्टेज पर दिखलाए जाते थे। कामिक पार्ट और नकलें इत्यादि बहुत ही भद्दी होती थीं। सारांश यह कि कला की दृष्टि से उनके नाटक शून्य थे।

कुछ दिनों के पश्चात् लोगों का ध्यान अंग्रेज़ी नाटकों की ओर आकर्षित हुआ और शेक्सपियर के नाटक लोगों को बहुत पसंद आए। उनमें से बहुधा अनुवाद द्वारा स्टेज पर दिखाए गए। लेकिन सच यह है कि एक में भी असलियत की झलक न थी। वे इतने सर्वाप्रिय हुए कि कोई-कोई तमाशों के चार-चार, पाँच-पाँच अनुवाद हुए। इनमें अंग्रेज़ी पात्रों के नाम बदल कर हिंदुस्तानी रखे गए, पर वास्तविक चरित्र अनुवादकों की समझ में न आया। जैसे शेक्सपियर के हेमलेट में जहाँ वह अपने मन में बातें करता है, अनुवादक महाशय, अच्छी अंग्रेज़ी न जानने के कारण, तनिक भी नहीं समझ सके। मि० अब्दुल्ला यूसुफ़अली लिखते हैं 'अंग्रेज़ी मंच का प्रभाव हिंदुस्तानी मंच पर उसकी बनावट, सजावट और परदों से पूर्णतया प्रकट है। उर्दू नाटक ने अंग्रेज़ी नाटक का अंधाधुंध अनुकरण दो ढंग से किया। पहले यह कि अंग्रेज़ी नाटक जो 'प्रान्लेम प्ले', (समस्या नाटक) कहलाते थे और जिनका उद्देश्य यह था कि समाज के तमाम रस्मोरिवाज की घजी उड़ाई जाय, उनके अनुसरण में उर्दू नाटक ने भी वैसा ही किया। इस मामले में अंग्रेज़ी नाटक ने

उर्दू ड्रामा के साथ वही किया जो इटालियन ड्रामा ने फ्रेंच ड्रामा और फ्रेंच ड्रामा ने रेस्टोरेशन काल के अंग्रेजी ड्रामा के साथ किया। दूसरे यह कि अंग्रेजी धुनें हिंदुस्तानी थियेटर्स में प्रचलित हो गईं लेकिन बहुत ही भौंडे ढंग से और सबसे बड़ा अनर्थ यह हुआ कि इन धुनों के अनुसार साधारण कवियों ने उसी ढंग के पद्य लिखे, जिसका परिणाम हास्यास्पद हो गया। जैसे कोई उर्दू पद्य अंग्रेजी धुन में गाए और उसमें शब्द टूट-फूट जाँय तो उनका आशय कुछ समझ में न आयेगा। मि० कुँवरसेन ने भी इस विचार का समर्थन किया है। लेकिन हमारी समझ में यह दुर्दशा अंग्रेजी प्रभाव के सिवा और बातों से भी हुई है, जिनकी चर्चा ऊपर हो चुकी है। अर्थात् निम्न श्रेणी के ऐक्टरों का होना, नाटक लेखकों की साधारण योग्यता, दर्शकों का बुरे-भले में भेद न समझना और थियेटर के मालिकों का नाट्य कला के लिए उचित महत्त्व न देने

वर्तमान नाटकों में सुधार और उन्नति

और मराठी नाटकों का बहुत प्रभाव पड़ा। काशी के भारतेन्दु बाबू हरिश्चन्द्र हिन्दी नाटक लिखने में बहुत प्रवीण थे। वह अपनी कहानियों का प्लॉट अधिकांश पुराणों से लेते थे, जो रोचक कथाओं का विशाल भंडार है और यह अब सर्वसम्मत है कि प्लॉट की दुरुस्ती और कहानी को सुन्दर बना देने में वह अत्यन्त कुशल थे। वह हिन्दी में लिखते थे, अतः उनकी पुस्तकों पर कोई सम्मति प्रकट नहीं की जा सकती। लेकिन हम इतना अवश्य कहेंगे कि उनकी रचनाओं का पीछे उर्दू ड्रामा पर बहुत कुछ प्रभाव पड़ा जैसे 'हरिश्चन्द्र' आदि का। अब उर्दू ड्रामा के विषय बहुत विस्तृत किए जा रहे हैं। उन पुरानी कहानियों के सिवा, जिनका अब तक रिवाज था, बहुत ही रोचक किस्से स्टेज पर लाए जाते हैं। राजनीतिक और सामाजिक नाटक भी अब उन्नति कर रहा है। कहानियों की सुन्दरता और उपदेशात्मक होने में बहुत अन्तर हो गया है। प्रेम की नौक-झोंक और मनो-

भाव जो ऐक्शन (भाव) द्वारा दिखलाए जाते थे अब बहुत उत्तम होते हैं। मनोविज्ञान की ओर अधिक ध्यान दिया जाता है। चरित्र-चित्रण और प्लॉट में भी बहुत उन्नति हुई है। ऐक्टर्स को अपने कामों पर अधिकार होता है। अब पहला-सा बेतुकापन उनमें नहीं है। विचार और शब्दों में स्वच्छता और गंभीरता तथा कहानी के परिणाम पर ध्यान रखा जाता है। नकलों और कामिक पार्टी में वह पहले का ऐसा फकड़पन नहीं है, जो सम्य दर्शकों को नापसंद था। सारांश यह कि पुराने और नए उर्दू नाटकों में अब आकाश-पाताल का अन्तर है।

लेकिन फिर भी सुधार की बड़ी ज़रूरत है, विशेषतया विचार और भाषा में। शब्दों में डींग न होना चाहिए, बल्कि उनके अर्थ और भाव पर ध्यान देना चाहिए और इसी प्रकार उनमें अधिक बनावट न सुधार और उन्नति होना चाहिए, वार्तालाप तुकबन्दी के साथ बेजोड़ मालूम की आवश्यकता होता है। यथाअवसर सीधी-सादी बातचीत होनी चाहिए। प्लॉट की व्यवस्था में अभी सुधार की बहुत ज़रूरत है। इसके लिए बहुत ही योग्य लेखक होना चाहिए। हँसी-दिल्लगी के समय अश्लीलता और भांडपन से बचना चाहिए। भाषा के सुधार की भी बड़ी ज़रूरत है। अभी हमारे नाटककार इस कला के जानकार नहीं हैं। इसको बड़ी कर सकते हैं जो इसके योग्य हैं और जिनकी स्वाभाविक रुचि इस ओर है। उर्दू ड्रामा की उन्नति का यही साधन है कि योग्य लोगों का उत्साह बढ़ाया जाय और सर्वश्रेष्ठ यूरोपियन और संस्कृत नाटकों के अनुवाद कराए जायँ, जिससे हमारे देशवासियों को नाटक की असलियत और आदर्श मालूम हो और वे देखें कि प्राचीन समय में यह कला कहाँ तक पहुँच गई थी और आजकल के देशों में इसकी उन्नति की क्या दशा है। इसी में से अपने देश और समाज के अनुसार जो चीज़ें उचित हों छांट लें, लेकिन यह न हो कि अनुवाद की भरमार से मूल रचनाएँ दब जायँ। वर्तमान समय की बुराइयों के सुधार के लिए रोचक सामाजिक नाटक लिखे जायँ। इस कला को तुच्छ न समझा जाय और मौलवी लोग इसका विरोध न करें। इन कामों के लिए अधिक उत्साह और संरक्षण की ज़रूरत है। परदे के रिवाज से हमारे उपन्यासों और नाटकों में जो संकोच पाया

जाता है वह परदा के भंग होने से दूर हो हो सकता है, क्योंकि ऐसी दशा में प्रेम का वास्तविक भाव प्रदर्शन करना असंभव है। ऐक्टर के काम करनेवाले विरादरी से निकाले न जायँ और नाटक लिखने वाले तथा खेलने वाले अपने पेशे को तुच्छ न समझें।

भविष्यवाणी सदैव सच्ची नहीं होती, लेकिन फिर भी हम यह कहने को तैयार हैं कि उर्दू नाटक के लिए उज्ज्वल भविष्य है। जैसे मि० अब्दुल्ला यूसुफ़अली के कथन से यह अध्याय आरंभ किया गया है, उर्दू नाटक का भविष्य अब उन्हीं के शब्दों से यह समाप्त किया जाता है। वह लिखते हैं :—

“उर्दू नाटक बहुत उन्नति के चिह्न पैदा कर चुका है। शिक्षित और प्रतिष्ठित लोग इसको जातीय उन्नति का एक बड़ा साधन समझने लगे हैं और इसकी उन्नति का निर्दिष्ट स्थान वही होगा जो ईरान में हुआ, जहाँ नाटक की कला से लोग अनभिज्ञ थे। अर्थात् ऐतिहासिक और राजनीतिक नाटकों का लिखना लोग जानते न थे। यह अवश्य है कि शेक्सपियर ने जो नाटक लिखे हैं उनके लिखने के लिए अभी बहुत समय चाहिए। यह याद रखना चाहिए कि उन्हीं के अनुकरण से हिंदुस्तानी में वास्तविक नाटक लिखने की योग्यता होगी, और उसी समय उर्दू ड्रामा दुनिया की अग्रश्रेणी में स्थान पाने का अधिकारी होगा।”

अध्याय ५

उर्दू-भाषा की विशेषताएँ

उर्दू साहित्य की व्यापक रूपरेखा पिछले अध्यायों में दिखलाई गई है। इस अध्याय में अधिकांश उर्दू भाषा के विषय में लिखा जायगा तथा उसकी तुलना दूसरी देशी भाषाओं से की जायगी। इसके संकलन में मौलवी अब्दुलमजीद के उस लेख से सहायता ली गई है, जो 'माडर्न रिव्यू' में प्रकाशित हुआ था।

सर्वसम्मत से उर्दू एक ऐसी भाषा है जो स्वच्छता, माधुर्य और आशय प्रकट करने के लिए प्रसिद्ध है। वह सभ्य भाषा है और इसमें अति सूक्ष्म विचार प्रकट हो सकते हैं। इसमें दूसरी भाषाओं अरबी, फ़ारसी, उर्दू एक परिमार्जित तुर्की तथा संस्कृत के विशेष शब्द और अक्षर मिले जुले हैं। और मधुर भाषा है अतः उर्दू दूसरी भाषाओं की अपेक्षा शिक्षा के माध्यम बनने और सभ्यता की ज़रूरतों के पूरी करने के लिए अधिक योग्य है।

हिंदू और मुसलमान दोनों ने अपनी-अपनी जातीय और देशी भाषाओं को छोड़कर एक तीसरी भाषा अंगीकार करके परस्पर मेल मिलाप का उदाहरण उपस्थित किया है और यह भाषा यद्यपि 'हिंदुस्तान में पैदा हुई, लेकिन विदेशी साधनों से इसकी उन्नति और विकास हुआ, अतः इससे बढ़कर मेल-मिलाप का कोई और साधन न उस समय था और न अब है।

उर्दू वस्तुतः हिंदुस्तान भर की लिंग्वा फ़्रैंका अर्थात् सामान्य-भाषा है, क्योंकि उन स्थानों में जहाँ यह बोली नहीं जाती, अच्छी तरह से समझी जाती है। और भाषाओं का यह हाल है कि केवल अपने-अपने स्थान में बोली और समझी जाती हैं, लेकिन दूसरी जगह उनको समझना कठिन है। जैसे काश्मीर में यदि मराठी, बिहार में गुजराती और सिंध में तमिल बोली जाय तो उसको कौन समझेगा ?

लेकिन वह भाषा जिसको हिंदुस्तानी या उर्दू कहते हैं, हर आदमी अपने अनुभव से बतला सकता है कि हिंदुस्तान के कोने-कोने बल्कि सुदूर देशों जैसे अदन, बंदर सईद और मालटा इत्यादि में बेधड़क समझ ली जाती है। इस कथन के लिए हम अपने देशवासियों से क्षमा के प्रार्थी हैं और किसी देशी भाषा की बुराई नहीं करना चाहते, लेकिन सच्ची बात यह है कि अन्य देशी भाषाएँ अधिक से अधिक किसी एक प्रांत की विशेष भाषा कही जा सकती हैं और उर्दू एक अंतर्जातीय और हर प्रांत की भाषा मानी जायगी। समस्त देशी भाषाओं में बहुत से उर्दू शब्द मिल गए हैं और अब और मिलते जाते हैं। अतः अब वहाँ के रहनेवालों को भी जहाँ उर्दू नहीं बोली जाती इसके समझने में कष्ट नहीं होता।

उर्दू एक बहुत ही विस्तृत भाषा है और इसमें अन्य भाषाओं के बहुत से शब्द मिल गए हैं, जिससे एक बड़ा लाभ यह हुआ कि नए-नए शब्द और परिभाषाएँ बनाने में सुगमता होती है। जैसे आजकल के उर्दू एक विस्तृत भाषा है उर्दू लिखनेवाले यदि पाश्चात्य विज्ञान पर कुछ लिखना चाहें तो वह अरबी, फ़ारसी, संस्कृत और अंग्रेज़ी इत्यादि से शब्द ले सकते हैं और उनको आवश्यक परिवर्तन के साथ अपना सकते हैं। लेकिन खेद के साथ कहना पड़ता है कि आजकल अरबी शब्द अधिक लिए जाते हैं, जिससे उर्दू भाषा पर लांछन लगाया जाता है और उसकी सर्वाप्रियता कम होती जाती है।

मि० जे० बी०स 'इंडियन फ़ाइलालोजी' के कर्ता लिखते हैं कि "मैं उर्दू को एक बहुत उन्नति करनेवाली और उस विशाल भाषा का सभ्य रूप समझता हूँ, जो हिंदुस्तान में प्रचलित है। उर्दू न केवल एक विस्तृत, कुछ योरोपियन परिमार्जित, अर्थसूचक और परिपूर्ण भाषा है, बल्कि यही विद्वानों की सम्मति एक साधन है, जिसमें गंगा किनारे रहनेवाली जातियाँ अपनी भाषा की उन्नति दिखला सकती हैं" (बंगाल एशियाटिक सोसाइटी का जरनल, जिल्द ३५, १८६६ ई०, पृ० १)

प्रसिद्ध फ्रेंच प्राच्य गारसां द तासी लिखते हैं "उर्दू की हिंदुस्तान भर में वही स्थिति है जो फ़्रांसीसी भाषा की योरप में। यही भाषा देश में अधिकांश

व्यवहृत है। कचहरियों और शहरों में प्रचलित है, साहित्यिक इसी भाषा में अपनी पुस्तकें लिखते हैं। ऐसे ही संगीतज्ञ अपनी राग रागिनियां इसी में रचते हैं। योरप के लोगों से इसी में बात-चीत की जाती है। कुछ लोगों का यह विचार है कि उर्दू हर जगह के हिंदू लोग नहीं समझ सकते, लेकिन यही दशा हर देश की भाषा की है। जैसे ब्रिटेन के किसान चाहे वे प्राविशियल हों या अलसटियंस फ्रेंच नहीं समझ सकते। लेकिन कोई कारण नहीं है कि उर्दू कचहरियों और सरकारी दफ्तरों से उठा दी जाय।”

‘इंडिया ऐज़ इट माइट बी’ के लेखक जार्ज कैम्बेल लिखते हैं “मेरी समझ में यह उचित है कि समस्त सरकारी स्कूलों में हिंदुस्तानी भाषा प्रचलित कर दी जावे और देशी भाषाएं भी आवश्यकतानुसार रक्खी जायें। यह असंभव है कि बिना किसी सामान्य भाषा के काम चलाया जाय और अंग्रेज़ी को हिंदुस्तान में ऐसी भाषा बनाना कठिन है। अतः हिंदुस्तानी ही को यह पद मिलना चाहिए, जैसा कि ऊपर लिखा गया है कि उर्दू हिंदुस्तान भर की सामान्य भाषा कहलाने के योग्य है, क्योंकि यही भाषा है, जिसको छोटे-बड़े और यहाँ के अंग्रेज़ भी बोलते हैं। इसमें यह गुण है जो किसी दूसरी भाषा में नहीं पाया जाता कि दूसरी भाषाओं के शब्द बिना किसी परिवर्तन या थोड़े से हेर-फेर के साथ अपना लेती है और फिर वह शब्द उसी के हो जाते हैं।”

‘हिस्टरी ऑफ़ इंडिया’ के लेखक मि० विंसेंट स्मिथ अपनी पुस्तक के अंतिम अध्याय में लिखते हैं ‘उर्दू भाषा जो हमारी अंग्रेज़ी भाषा से अपनी सादगी, व्याकरण के नियमों की सरलता और शब्दों के बाहुल्य की दृष्टि से बहुत मिलती-जुलती है, अवश्य इस योग्य है कि समस्त मनोभाव चाहे वह साहित्यिक हों, चाहे दार्शनिक और चाहे वैज्ञानिक हों, इसी में प्रकट किए जायें।”

प्रायः यह कहा जाता है कि उर्दू भाषा में कोई साहित्यिक सामग्री नहीं है, जिस पर उसको गर्व हो और न उसकी उन्नति और विकास का कोई इतिहास है। योरोपियन विद्वानों ने इसकी ओर बहुत कम ध्यान दिया उर्दू का थोथापन है और हिंदुस्तानी विद्वानों ने उससे भी कम। कुछ लोगों का यह कहना है कि उर्दू भाषा का कुछ अधिक मूल्य नहीं है और जब इसकी प्राचीन और पाश्चात्य उन्नत भाषाओं से तुलना की जाती है तो

और तुच्छ मालूम होती है। इसके दो उत्तर हो सकते हैं। एक यह कि उर्दू कोई पुरानी भाषा नहीं है और किसी नवीन साहित्य से यह आशा रखना कि वह पुरानी भाषाओं की तरह साहित्यिक भंडार से परिपूर्ण हो, बुद्धि के विरुद्ध है। उसका साहित्यिक जीवन-काल फ़ारसी से पृथक् होकर बहुत कम है। दूसरे यह कि यह बहुत होनहार भाषा है। यदि इसकी प्रगति ऐसी ही रही तो थोड़े ही दिनों में यह ऐसे साहित्य से परिपूर्ण हो जायगी, जो दुनिया के श्रेष्ठतम साहित्य से सामना करेगी; और अब भी हिंदुस्तान की प्रचलित भाषाओं में कोई इसकी बराबरी नहीं कर सकती।

उर्दू का साहित्य दो प्रकार का है (१) मूल रचना (२) अनुवाद। अनुवाद अधिकांश अंग्रेज़ी, फ़ारसी, अरबी और बहुत कम कभी-कभी हिन्दी, संस्कृत, बंगाली, मराठी और गुजराती से भी किए जाते हैं।

मूल रचनाएँ गद्य, पद्य, उपन्यास और नाटक हैं। पद्य अनेक प्रकार के हैं और बहुत ही सरस हैं। उसमें उपदेश, नीति, प्रेमकथाएँ, मरसिये, खुदा और पैग़म्बर की प्रशंसा, अपने समय के बादशाह की तारीफ़, हजो, प्रहसन और वर्तमान समय की नेचुरल कविता इत्यादि हैं। प्रसिद्ध नए और पुराने शायरों में मीर, सौदा, दर्द, नासिख, आतिश, ज़ौक, ग़ालिब, अमीर, दाग़, हाली, इक़बाल, हसरत और अक़बर के नाम बड़े गर्व के साथ लिए जा सकते हैं, जिनकी रचनाएँ समझने के लिए सुरुचि की आवश्यकता है। इस समय उर्दू पद्य का संग्रह मौलवी महम्मद इलियास त्रिनी प्रोफ़ेसर उसमानिया यूनीवर्सिटी हैदराबाद ने नए ढंग से तीन हिस्सों में किया है और प्रत्येक का नाम अलग-अलग रक्खा है, अर्थात् (१) मन्आरिफ़ मिल्लत, (२) जज़्बात-फ़िर्तत और (३) मनाज़िर कुदरत। इन हिस्सों के कुल बारह जिल्दें हैं। यह बहुत ही अच्छा संग्रह है। क्या ही अच्छा हो यदि इसमें कभी-कभी वृद्धि होती रहे।

पद्य में मिर्ज़ा रजब अली बेग़ सुरूर, सर सैयद अहमद खां, मौलवी नज़ीर अहमद, मौलाना शिबली, मौलाना आज़ाद, प्रोफ़ेसर जुकाउल्ला तथा मौलाना हाली के नाम गिनाए जा सकते हैं और कहानी लेखकों में सरशार,

शरर, रुसवा, राशिटुल खैरी और प्रेमचंद के नाम कौन नहीं जानता ?

अनुवादों का भंडार और भी विशाल है। दुनिया की प्रायः प्रसिद्ध पुस्तकें उर्दू में अनूदित हो गई हैं। जैसे होमर की “इलियड”, “महाभारत”, “रामायण”, “शंकुतला”, “मेघदूत”, “विक्रमोर्वशी”, “ऋतुसंहार”,

अनुवाद

मिल्टन की ‘पैराडाइज़ लॉस्ट’, टैगोर की ‘गीतांजलि’ ‘चित्रा’, ‘माली’। इसी प्रकार शेक्सपियर के बहुधा नाटकों का अनुवाद हो चुका है तथा शेख्सपियर के कुछ नाटक और डाटे, गेटे, लॉगफेलो, सदे, शेली, बायरन, वड्सवर्थ और टेनीसन की कुछ कविताओं के अनुवाद हो चुके हैं। उपन्यास और कहानियों में रेनाल्डस, स्काट, मेरीकोरिली और कोननडायल को लोग अधिक पसंद करते हैं। बंकिमचन्द्र चटर्जी और टैगोर के लगभग सभी उपन्यास उर्दू में आ गये हैं। अभी थोड़े दिनों से स्टीवेंसन, राइडर हैगर्ड, आस्कर वाइल्ड, बनार्ड शा और एच० जी वेल्स को लोग अधिक पसंद करने लगे हैं। गद्य लेखकों में मेकाले, कारलायल, स्माइल्स और लेक की प्रसिद्ध पुस्तकों के अनुवाद हो गए हैं।

दर्शन और मनोविज्ञान में प्लेटो, और अरस्तू की अनेक पुस्तकें तथा चाणक्य की उक्तियां, सेनेका के दार्शनिक विचार, बरकले, बैकन, ह्यूम, कंट, मिल, स्पेंसर, जेम्स और स्टाउट की कुछ पुस्तकें उर्दू में आ गई हैं। इतिहास और जीवनी में प्लूटार्क की यूनानियों और रूमियों की जीवनी एलिन और बेरी के “यूनान का इतिहास”, डोज़ी का “स्पेन में मुसलिम राज”, वालेस का “रूस का इतिहास”, ऐवट्टे की “नेपोलियन की जीवनी”, ग्रीन का “इंग्लैंड का इतिहास”, स्मिथ इल्फ्रेस्टन का “हिंदुस्तान का इतिहास”, मलकम का “ईरान का इतिहास”, गिवन के “रोम के पतन का इतिहास” इत्यादि पुस्तकें उर्दू में मौजूद हैं।

राजनीति और अर्थ शास्त्र में अरस्तू का “पॉलिटिक्स”, मिल की “लिबरटी” और “पॉलिटिकल इकॉनॉमी” इत्यादि, बेल के “संपत्ति का विधान”, मोरले का “मेकियावेली और संस्मरण”, लार्ड कर्ज़न का “परशिया”, मेज़ेनी का “मनुष्य का कर्तव्य”, लूस्तर का “ईरान की फाँसी”, ब्लंट का “इसलाम का अविष्य”, इसी प्रकार सीली, बलंट शीली, विलसन, पोलक, सिजबिक, जीबेंस,

मारशल और मोरसिन की कुछ पुस्तकें तथा ग्विजों का “सभ्यता का इतिहास”, बकल का “इंग्लैंड की सभ्यता का इतिहास”, लीवान का “अरब और हिंद की संस्कृति का इतिहास”, लेकी का “यूरोप का नैतिक इतिहास”, ड्रे पर का “यूरोप के अंतरजातीय विकास का इतिहास”, दत्त की “भारत की प्राचीन सभ्यता” और शिन्हा के संबंध में स्पेंसर, बेन, फ्रीहिल पेस्टालोउजी, स्मिथ और मान्टी-सोरी, विज्ञान में ड्रे पर का धर्म और विज्ञान का संघर्ष तथा डारविन, हेकल, हक्सले, लायक, गीकी, टेनडल, बोस, किलोन, मेक्सवेल क्रूक और लाज की पुस्तकें उर्दू में आ चुकी हैं। तब हकीम की पुस्तकों की चर्चा व्यर्थ है, क्योंकि उसकी बहुधा पुस्तकों के अनुवाद हो चुके हैं।

अरब और ईरान का पूरा इस्लामी साहित्य और संस्कृत तथा हिंदी का बहुत-सा हिस्सा उर्दू में आ चुका है। धर्म पुस्तकों में कुरान, गीता, पुराण धार्मिक साहित्य महाभारत, रामायण के एक नहीं अनेक अनुवाद हो चुके हैं। इसी प्रकार धार्मिक नेताओं में महम्मद साहब, श्रीकृष्ण, श्रीरामचन्द्र जी, गौतम बुद्ध, गुरु नानक और कबीर के जीवन चरित्र और प्रसिद्ध संतों तथा इतिहासकारों के वृत्तांत उर्दू में मौजूद हैं। जैसे वशिष्ठ, मौलाना रूम, हाफ़िज़, ग़ज़ाली सादी, शायरों में फ़िरदौसी, हकीमों में बूअली सेना, इतिहासकारों में इब्नख़लकान, इब्नख़लदून और फ़रिश्ता आदि के हालात उर्दू में लिखे गए हैं।

इस प्रकार की संस्थाएँ इस समय निम्नलिखित हैं (१) उसमानिया यूनीवर्सिटी, जिसमें दारुल तर्जुमा, अर्थात् अनुवाद का विभाग है (२) अंजुमन-तर्की उर्दू जो पहले औरंगाबाद में थी, पर अब देहली में है उर्दू साहित्य की तथा (३) दारुल मुसन्नफ़ीन आजमगढ़, जिसकी चर्चा पहले उन्नति की संस्थाएँ हो चुकी है। इनके अतिरिक्त छोटी-छोटी संस्थाएँ उर्दू की उन्नति के लिए दिल्ली, लखनऊ और लाहौर में हैं।

युक्तप्रांत की सरकार ने उर्दू-हिन्दी साहित्य की उन्नति के ‘हिंदुस्तानी एकेडेमी’ लिए एक संस्था इस नाम से स्थापित की है, जिसका १९२७ से स्थापित उद्देश्य है:—

(१) विशेष उपयोगी विषयों पर सब से उत्तम पुस्तकों के लिए

पुरस्कार देना ।

(२) उत्तम और उपयोगी उर्दू-हिन्दी पुस्तकों के अनुवाद कराकर प्रकाशित करना ।

(३) उर्दू और हिन्दी की उन्नति के लिए श्रेष्ठ पुस्तकों के लिखवाने और अनुवाद के लिए यूनीवर्सिटियों तथा अन्य साहित्यिक संस्थाओं को आर्थिक सहायता देना ।

(४) योग्य लेखकों को एकेडेमी के फ़ेलोशिप (प्रतिष्ठित सभासद) के लिए निर्वाचित करना ।

सच पूछिए तो एकेडेमी की स्थापना, तत्कालीन गवर्नर सर विलियम मेरिस की साहित्यिक अभिरुचि और सहानुभूति तथा शिक्षा-विभाग के मंत्री माननीय (अब स्वर्गीय) राय राजेश्वरबली और मुंशी दयानरायन निगम के उद्योग का फल है । इन्हीं महानुभावों के परिश्रम से यह लता पल्लवित हुई है ।

सुना है कि औरंगाबाद और हैदराबाद में उर्दू लिपि के सुधार के लिए बहुत उद्योग हो रहा है । इसके लिए कमेटियाँ बनी हैं, जिन्होंने अपने प्रस्ताव

उपस्थित किए हैं । लेकिन सुना जाता है कि यह नवीन लिपि-माला नवलिखियों के लिए बहुत ही जटिल, कठिन और

उलझाव की है और इससे अशुद्ध पढ़ने और लिखने का बहुत भय है । संभव है कि कुछ इस प्रकार की त्रुटियों के प्रकट करने में कुछ भ्रम हो । लेकिन इतना अवश्य ठीक मालूम होता है कि वर्तमान लेखनविधि में जो त्रुटियाँ हैं उन पर इस कला के विशेषज्ञों का ध्यान अवश्य आकृष्ट हुआ और आशा है कि कभी न कभी वे दूर हो जायँगी ।

